

بیاد
شیخ الحدیث
مولانا عبدالحق رحمۃ اللہ تعالیٰ

مولانا سمیع الحق

سرپرست اعلیٰ

مولانا ارشد الحق سمیع

مدیر اعلیٰ



دارالعلوم حقانیہ اکوڑہ خٹک کا علمی و دینی مجلہ

الاحیاء

ماہنامہ

606-7 - جمادی الاول و ثانی ۱۴۳۷ھ - فروری مارچ ۲۰۱۶



اَللّٰهُمَّ صَلِّ عَلٰی سَيِّدِنَا مُحَمَّدٍ النَّبِيِّ الْاُمِّيِّ وَعَلٰی اٰلِهِ وَسَلِّمْ تَسْلِيْمًا

اے بی سی آڈٹ بیورو سرکولیشن کی مصدقہ اشاعت

الحق

اکوڑہ خٹک

نگران

مدیر اعلیٰ

مدیر

حافظ راشد الحق سمیع حقانی

حضرت مولانا انوار الحق صاحب مدظلہ

حضرت مولانا سمیع الحق صاحب مدظلہ

اس شمارے کے مضامین

- نقش آغاز: تحفظ حقوق نسواں بل اور ممتاز قادری شہید کی پچاسی، ایرانی صدر ڈاکٹر روحانی کی
- پاکستان آمد پر مولانا سمیع الحق مدظلہ کا خطاب اور مشورے ادارہ ۲
- توہین رسالت ایکٹ اور ممتاز قادری شہید کے حوالے سے اہم تحریر مولانا راشد الحق سمیع ۸
- عہد طالب علمی میں مولانا سمیع الحق مدظلہ کے علمی منتخبات مولانا حافظ عرفان الحق ۱۱
- گھریلو تنازعات کا حل شیخ الحدیث حضرت مولانا حافظ انوار الحق ۱۹
- علم اصول حدیث اقسام و انواع حضرت مولانا نور محمد ثاقب ۲۶
- مسلمانوں کے نظام تعلیم میں تبدیلی مولانا سید محمد واضح رشید حسنی ندوی ۳۷
- چند علماء و مشائخ کی جدائی مولانا ابولمعر عارفان الحق حقانی ۴۴
- مدارس میں علمی زوال کے اسباب اور حل مولانا حذیفہ دستاوی ۵۵
- معاشرتی جھگڑے اور حل: سیرت رسول ﷺ کے تناظر میں جناب محمد حسین ۶۲
- چاند کا دو ٹکڑے ہونا اور جدید سائنس جناب طارق اقبال ۶۹
- ہندوستانی جریدہ ”اردو بک ریو“ دہلی کا مولانا سمیع الحق کے سوانح پر تبصرہ عارف اقبال ۷۳
- دارالعلوم کے شب و روز مولانا حامد الحق حقانی ۷۸
- تعارف و تبصرہ کتب مولانا اسرار ابن مدنی ۸۰

ماہنامہ الحق دارالعلوم حقانیہ اکوڑہ خٹک ضلع نوشہرہ (خیبر پختونخوا) پاکستان۔

فون نمبر: +92 923 -630435

فیکس نمبر: +92 923 -630922

ای میل: Email: editor_alhaq@yahoo.com

ویب سائٹ: www.jamiahaqqania.edu.pk

فیس بک ایڈریس: facebook/Alhaq Akora Khattak

سالانہ بدل اشتراک اندرون ملک فی پرچہ - 30 روپے سالانہ - 350 روپے بیرون ملک \$35 امریکی ڈالر

پبلشر: مولانا سمیع الحق، مہتمم جامعہ دارالعلوم حقانیہ اکوڑہ خٹک۔ منظور عام پریس پشاور

کمپوزنگ:

بابر حنیف

تحفظ حقوق نسواں بل اور ممتاز قادری شہید کی پھانسی

پنجاب اسمبلی سے تحفظ حقوق نسواں کے نام سے رسوائے زمانہ بل کی منظوری، شاتم رسولؐ کے قاتل ممتاز قادری شہید کی پھانسی اور ملک کو لبرل بنانے، مدارس دینیہ پر چھاپوں وغیرہ کے بارہ میں مولانا سمیع الحق مدظلہ نے تحفظ اسلام علماء کونشن، ۱۳ مارچ ۲۰۱۶ء بمقام ظہیر چوک لاہور میں آل پارٹیز کانفرنس طلب کی، اس کانفرنس میں مولانا کا پیش کردہ استقبالیہ اور کانفرنس کا منظور شدہ اعلامیہ نقش آغاز میں شامل کیا جا رہا ہے جس کا تعلق حالات حاضرہ سے ہے..... (ادارہ)

مہمان گرامی، علماء اسلام، مشائخ عظام، زعماء ملت و رہنمایان قوم! السلام علیکم! آپ نے میری دعوت کو شرف قبولیت سے نوازا میں آپ کا شکر گزار ہوں، آپ کا اس مشاورتی اجلاس میں تشریف لانا، اس بات کی علامت ہے کہ قومی ملکی و دینی مسائل پر ہمارے دل ایک ساتھ دھڑکتے ہیں اور ہمارا درد ایک ساتھ مشترک ہے۔ میں نے آپ حضرات کو تکلیف اس لئے دی کہ جب ہمارا درد مشترک اور احساس یکساں ہے تو مسائل کے حل میں ہمارا لائحہ عمل اور طریقہ کار بھی ایک طرح کا ہو، تو قوم کو مسائل سے نکالنے کا راستہ چاہے کتنا بھی کٹھن ہو خوش اسلوبی سے طے ہو جائے گا، اور ہم قومی رہنما کے طور پر اپنا فرض ادا کرنے میں کامیاب ہوں گے، اپنے ضمیر اور قوم کے سامنے سرخرو ہوں گے۔

زعماء ملت! آپ سے زیادہ بہتر کون جانتا ہوگا کہ امریکہ کی قیادت میں عالمی ابلیسی قوتوں نے عالم اسلام بالخصوص اسلامی نظریے پر معرض وجود میں آنے والے ملک اسلامی جمہوریہ پاکستان کے خلاف بدترین منصوبہ بندی کر رکھی ہے اور ہمارے ملک کے کمزور حکمرانوں پر دباؤ کے ذریعے اپنا ایجنڈا مسلط کر رکھا ہے، اس کے مطابق آئین پاکستان اور قومی معاشرت سے اسلام کی تمام نشانیوں کو مٹا کر اس ملک کو بخارا، تاشقند، سمرقند، لبنان، شام، مصر اور اندلس کے رنگ میں تبدیل کرنا اور لبرل پاکستان کی صورت میں خطے کے ہمسایہ ممالک کا غلام بنانا ہے، اور یہ بات واضح طور پر محسوس ہو رہی ہے کہ حکمرانوں نے اپنے چند روزہ اقتدار کے لئے ملک کے دینی شخص کا سودا کر دیا ہے۔

آج کے درپیش قومی معاملات آپ کے سامنے ہیں

۱: ممتاز قادری کو سزا دے کر حکومت نے آئین پاکستان کے اسلامی تشخص بالخصوص قانون ناموس رسالت اور قانون عقیدہ ختم نبوت کو ختم کرنے یا غیر موثر کرنے کا ”سنگ بنیاد“ رکھ دیا ہے۔ اور اسلام دشمن عالمی قوتوں کے مطالبات کے سامنے ڈھیر ہو کر پاکستان جیسے اسلامی اور ایٹمی ملک کو غیروں کی غلامی کی طرف دھکیلنے کی کوشش کی ہے۔

۲: دہشت گردی کے خلاف جنگ اور ملک میں امن کی بحالی ہم سب کے دل کی آواز ہے، لیکن دہشت گردی کو جس طرح دینی مدارس اور مذہبی کارکنوں کے ساتھ جوڑ کر علماء طلباء اور مشائخ کو ریاستی دہشت گردی کا نشانہ بنا کر یہود و نصاریٰ و دیگر اسلام دشمن قوتوں کو خوش کرنے کی کوشش کی جا رہی ہے اور بے گناہ علماء کو توہین آمیز طریقہ سے گرفتار کر کے ماورائے عدالت جیلوں میں ڈالا بلکہ قتل کیا جا رہا ہے۔ اس پر ہمارا خاموش رہنا بجائے خود ایک مجرمانہ غفلت ہوگی۔

۳: وزیراعظم پاکستان کالبرل پاکستان کے لئے عزم کا اظہار آئین پاکستان سے بغاوت کے مترادف ہے لیکن یہ ہمارے لئے ایک چیلنج سے کم نہیں ہے۔ نیز تحریک آزادی اور تحریک پاکستان میں دی گئی قربانیوں سے عداوتی بھی ہے۔

۴: پنجاب اسمبلی میں حقوق خواتین کے تحفظ کے خوشنما نعرے پر قانون سازی کے ذریعے شرافت عفت، پاکدامنی کی تعلیمات اور اسلامی مشرقی تہذیب کے سائے میں قائم خاندانی نظام کو تباہ و برباد کر کے ایک طرف عورت کو بازاری جنس بنانے اور دوسری طرف خاندان کے سربراہ کی عزت و توقیر کو عدالتوں تھانوں اور این جی اووز کے مراکز میں پامال کرنے کی بنیاد رکھی ہے۔ صوبائی اسمبلی سے قرارداد منظور کرانے اور پھر صوبائی گورنر کے اس پر دستخط کر کے قانون کا درجہ دینے کی کارروائی اس عجلت میں کی گئی اس سے اندازہ ہوتا ہے کہ یہ خواتین کے حقوق کے تحفظ اور ان کو باختیار بنانے کی طرف نہیں بلکہ کسی اور ہی طرف پیش رفت ہے اور ہمارے خاندانی نظام کو تباہ کرنے کی خواہش رکھنے والوں کو خوش کرنے کی کوشش ہے۔

۵: تقریباً ایک سال سے جس طرح دینی کارکنوں علماء طلباء دینی مدارس خالقوں اور ہمارے مقدس مقامات کی بے حرمتی ریاستی سطح پر جاری ہے اور قانون نافذ کرنے والے اداروں میں چھپے ملک دشمن عناصر اس طرح خوف و ہراس کی کیفیت پیدا کئے ہوئے ہیں جو بے گناہ کارکنوں کو فوراً تھ شیلڈول جیسے کالے قانون کے ذریعہ بغیر کسی مقدمہ کے پابند سلاسل کیا جا رہا ہے۔ اور سینکڑوں کارکنوں کو ماورائے عدالت قتل کر کے ان

لاشیں ان کے گھروں میں بھیجی جا رہی ہیں۔ ظاہر ہے اس طرح کی فضا ملک کے دینی تشخص اور اس کے اسلامی پہچان پر ضرب کاری لگانے کی سازش ہے۔ یہ امر ہمارے لئے توجہ طلب ہے۔

۶: غازی ممتاز حسین کو راتوں رات سزائے موت دینے اور جنازے میں مسلمانوں کی والہانہ شرکت کی کوریج روکنے کے لئے حکومتی ادارے ہمیرانے جس طرح میڈیا کو پابند زنجیر کیا اور آزاد ملک کے آزاد میڈیا کا تاثر مجروح کیا اور پھر جن ادراوں نے تھوڑی بہت کوریج دی انہیں مقدمات میں پھنسا دیا گیا، یہ اس ملک کی آزادی اور خود مختاری کے سامنے سوالیہ نشان سے کم نہیں۔

رہنمایان قوم! میں ایک دفعہ پھر ان مسائل کی طرف متوجہ کرتے ہوئے آپ کا شکر گزار ہوں کہ آپ نے حسب سابق میری دعوت کو پذیرائی بخشی، میری درخواست ہوگی کہ ٹھنڈے دل و دماغ لیکن ایمانی جذبے اور حرارت کے ساتھ تبادلہ خیال کر کے ملک و قوم کو مسائل کی دلدل سے نکالنے کی راہ ہموار کریں اور ملک کی آزادی، خود مختاری، نظریہ اور اسلامی تشخص کی حفاظت کے لئے مشترکہ جدوجہد کا طریقہ اختیار کریں اور قوم کے مظلوم اور دردمند طبقے اپنی قیادت سے بجا طور پر جو امید لگائے ہوئے ہیں اس پر پورا اترنے کا لائحہ عمل مرتب فرمائیں۔ اللہ تعالیٰ ہمارے دل و دماغ کو اپنے تائید سے نوازے۔

تمام مکاتب فکر کے قومی و دینی جماعتیں کے تحفظ اسلام کنونشن کا اعلامیہ

جمعیت علماء اسلام کے زیر اہتمام آج مورخہ ۱۳ مارچ کو میری دعوت پر ملک و قوم کو درپیش مسائل پر غور و فکر اور ان کے حل کیلئے مشترکہ لائحہ عمل مرتب کرنے کیلئے قومی قائدین زعمائے ملت اور علماء و مشائخ کا مشاورتی اجلاس منعقد ہوا۔ جس میں

۱۔ اس پورے پاکستان کی اسلامی دفعات بالخصوص قانون ناموس رسالت کے سلسلے میں غازی ممتاز قادری کی شہادت سے پیدا ہونے والی صورتحال

۲: پنجاب اسمبلی سے حقوق خواتین بل کی منظوری سے خاندانی نظام کی تباہی کے خدشات

۳: دہشتگردی کیخلاف جنگ کے دوران قانون نافذ کرنے والے اداروں کے ناعاقبت اندیش افراد کی طرف سے مذہبی کارکنوں، دینی مدارس اور دینی غیرت کے حامل علماء خطباء ائمہ مساجد اور معزز شہریوں کو چھوٹے مقدمات اور اورائے عدالت و قانون، ظلم اور نا انصافی و تشدد کا نشانہ بنانے کے مضمرات و نتائج

۴: حکمرانوں کی غلط پالیسیوں کی وجہ سے اقوام عالم میں اسلامی جمہوریہ پاکستان کے وقار کو پہنچنے والے نقصان

۵: دیگر قومی ملی وملکی مسائل پر غور کیا گیا۔

اجلاس میں قومی قائدین نے اپنی سیاسی بصیرت کے ساتھ انتہائی دردمندی سے ان مسائل کا حل تجویز کرنے اور اس کے لئے مشترکہ لائحہ عمل طے کرنے کے لئے اپنی تجاویز پیش کیں۔ جن کی روشنی میں طے کیا گیا

۱: ملک وقوم کے اجتماعی مفاد کے خلاف حکومتی اقدامات کا راستہ روکنے اور اس کے لئے مشترکہ جدوجہد کرنے کے لئے مستقل پلیٹ فارم کی ضرورت کو شدت کے ساتھ محسوس کیا گیا

۲: غازی ممتاز حسین قادری کو سزائے موت دینے کے حکومتی اقدام کی شدید مذمت کرتے ہوئے اسے ریاستی جبر اور انصاف وقانون کا قتل قرار دیا گیا

۳: میڈیا کو دینی جدوجہد کی کوریج سے روکنے اور کوریج کرنے والے ذرائع ابلاغ مقدمات قائم کرنے اور ملک بھر میں دینی کارکنوں کو جھوٹے مقدمات کے ذریعہ ماورائے عدالت قتل یا پابند سلاسل کرنے کی حکومتی روش کی شدید مذمت کی گئی۔ نیز ممتاز قادری کو سزائے موت اور ان کے جنازے کی کوریج کو روکنے کا حکم دینے پر عیمر کے چیئرمین کو برطرف کرنے کا مطالبہ کیا گیا، اجلاس میں میڈیا پر اس سلسلہ میں پابندی اور اظہار رائے کی رکاوٹ کو میڈیا کا قتل قرار دیا گیا۔

۴: پنجاب حکومت کی طرف سے خاندانی نظام کو تباہ کرنے، خاوند بیوی کے درمیان تصادم کی فضاء پیدا کرنے اور فحاشی و عریانی کو فروغ دینے والے قانون کو فوراً ختم کرانے اور خواتین کو ان کے شرعی اور قانونی حقوق دلانے کے لئے آواز بلند کرنے کی ضرورت کو محسوس کیا گیا۔

۵: اجلاس میں عافیہ صدیقی جیسی اسلام کی بیٹی کو نظر انداز کرنے پر بھی حکومت پر کڑی تنقید کی گئی، اور اس کی رہائی کے لئے آواز بلند کرنے کا عزم کیا گیا۔

۶: اجلاس میں توہین رسالت کی مرتکب ملعونہ آسیہ کو عدالت کی طرف سے سزائے موت سنائے جانے کے باوجود اس پر عمل درآمد کو روکے رکھنا اور عاشق رسول ممتاز حسین قادری کو سزائے موت دے دینا عشق مصطفیٰ کے جذبوں پر حملہ قرار دیا گیا اور مطالبہ کیا گیا کہ ملعونہ آسیہ کو فوراً سزائے موت دی جائے۔ اور متفقہ طور پر فیصلہ کیا گیا کہ اجلاس میں شریک مذہبی اور سیاسی جماعتوں کے نمائندوں پر مشتمل ایک رابطہ کمیٹی قائم کی گئی۔

یہ کمیٹی فوری طور پر اپنی سفارشات کو حتمی شکل دے گی اور ان پر غور و فیصلہ کے لئے قائدین کا اجلاس بہت جلد اسلام آباد میں منعقد ہوگا۔

۲۔ قائدین نے بجا طور پر محسوس کیا کہ عدلیہ سمیت کوئی ادارہ خود مختار اور آزاد نہیں ہے پھر بھی اعلیٰ عدلیہ سے انصاف اور قانون کی عملداری کے لئے امید رکھی جاسکتی ہے۔ لہذا درج بالا دونوں اہم معاملات پر عدالت عالیہ سے رجوع کیا جائے گا اور درخواست کی جائے گی کہ آئین پاکستان کی رو کے مطابق قرآن و سنت کی روشنی میں حکومت کو قانون سازی کا پابند بنایا جائے۔

ایرانی صدر ڈاکٹر روحانی کی پاکستان آمد پر

مولانا سمیع الحق مدظلہ کا خطاب اور مشورے

۲۶ مارچ کو ایرانی صدر پروفیسر ڈاکٹر حسن روحانی پاکستان کے دوروزہ دورہ کے لئے ۲۷ مارچ کے ظہر واپسی سے قبل انہوں نے اسلام آباد میں پاکستان کے علماء و مشائخ اور دیگر اہم شعبوں کے شخصیات سے ملاقات کی ایرانی سفارتخانہ کی خصوصی دعوت اور خواہش پر مولانا سمیع الحق نے بھی اس تقریب میں شرکت کی، وقت کی کمی کے بناء پر تنظیمین تقریب نے صدر ایران کے خطاب سے پہلے مولانا سمیع الحق کو پورے مجمع اور اداروں کی طرف سے مختصر خطاب اور خیر مقدم کہنے کی دعوت دی مولانا نے دو چار منٹ خطاب فرمایا۔ جسے صاحبزادہ اسامہ سمیع نے ٹیپ ریکارڈ کی مدد سے نقل کیا۔ (مدیر)

عالی مرتبت معزز مہمان ڈاکٹر روحانی صاحب! صدر اسلامی جمہوریہ ایران اور دیگر معزز شرکاء وفد مہمانان گرامی! میں دل کی گہرائیوں سے ان تمام معزز حاضرین اور جمعیت علماء اسلام اور شخصیات کی نمائندگی کرتے ہوئے آپ کے پاکستان آمد پر صمیم قلب سے خوش آمدید کہتا ہوں۔

ظہور اسلام کے بعد عہد صحابہ سے تعلق برصغیر پاک و ہند سے ایران کا تعلق قائم ہوا اور الحمد للہ کہ یہاں علم فن و ثقافت اور علوم عربیہ دینیہ سب خراسان اور ایران کے ذریعہ پاکستان کو آئے اس لحاظ سے آپ ہم برصغیر کے مسلمانوں کے محسن ہیں کہ آپ نے ہمارے ملک کے اسلامی ثقافتی بنیادوں میں اساسی حصہ ڈالا۔ اور شاعر نے کہا ہے.....

آنچال لطف ندارد کہ تو در خانہ ما

نشہ در بادہ گہر در صدف و بودر گل

اس وقت کی سب سے بڑی ضرورت امت مسلمہ کو جو چیلنجز درپیش ہے وہ وحدت ہے، وحدت امت اس لئے ضروری ہے کہ ہمارے مخالفین سب متحد ہو چکے ہیں، امت مسلمہ کے خلاف، اور وہ سب اس نقطہ پر متفق ہیں تو وحدت کا مقابلہ بھی وحدت سے کیا جاسکتا ہے۔

صدر محترم! آپ اس میں بنیادی کردار ادا کر سکتے ہیں اور پورے عالم اسلام کے حکمرانوں کو کوشش کرنی چاہئے کہ ہماری وحدت کو نقصان پہنچانے والی کوششوں سے بچایا جاسکے اور سازشوں کو ناکام بنایا جائے ورنہ دشمن امت مسلمہ کے تقسیم پر عمل پیرا ہیں اور علاقائی، لسانی، طبقاتی اور فرقہ واریت مسلک اور مذہب کی بنیاد پر امت کی تقسیم گویا دشمن کی کامیابی ہے، اگر عالم اسلام کے حکمران اس سازش کو ناکام بنانے کی کوشش کریں تو بڑے اچھے نتائج نکلیں گے، ہم انفرادی طور پر چند سال قبل پاکستان میں یہ کوششیں آزما چکے ہیں کہ تمام مکاتب فکر کو ایک جگہ جمع کیا اور تمام مسالک اور فرقے ایک جگہ شير و شکر بیٹھ گئے اور یکجہتی اور رواداری کا ماحول پیدا ہوا ۱۷ نکاتی ایک ضابطہ اخلاق پر ہمارا اتفاق ہوا جو میں نے وہاں تہران میں بھی بین الاقوامی مذاہب کانفرنسوں میں پیش کیا تو اگر کسی کی شخصی اور انفرادی کوششیں کامیاب ہو سکتی ہیں تو حکمران اس نقطہ پر پوری توجہ مرکوز کریں تو اور بھی پائیدار ثابت ہو سکتی ہے، سب سے بڑا خطرناک چیلنج ہمیں ٹکڑے ٹکڑے کرنا ہے اور اس سے امت کو بچانا ہم سب کا فرض ہے، حکمران اگر اسمیں قائدانہ کردار ادا کریں تو وحدت کا یہ خواب جلد شرمندہ تعبیر ہو سکے گا، ایران کو بھی کلیدی ادا کرنا چاہئے دوسری بات یہ ہے کہ ہمیں دہشتگرد کہلایا جا رہا ہے پوری امت اور عالم اسلام پر یہ دہشتگردی مسلط کی گئی ہے اور اس کے جواب میں ہمارے حکمرانوں سمیت ہر طرف شور مچ رہا ہے کہ پوری امت مسلمہ دہشتگرد ہے تو ایک گزارش میری یہ ہے کہ پورے عالم اسلام کے حکمران اس پر توجہ مرکوز کریں کہ دہشتگردی کیا ہے اسکے حدود و قیود کیا ہیں؟ اسکی واضح اور غیر مبہم تعریف کیا ہے ایک بڑی طاقت نے افغانستان پر قبضہ کیا تو وہ جہاد تھا، دوسری طاقت آگئی پھر وہ ساری جدوجہد دہشتگردی کہلائی گئی ہمیں اقوام متحدہ کے ذریعہ مغربی اقوام سے مطالبہ کرنا چاہئے یا خود عالم اسلام کے حکمران مل بیٹھ کر اس کی تعین کریں، کشمیر میں دہشتگردی ہے یا جہاد؟ فلسطین میں دہشتگردی ہے یا جہاد؟ افغانستان میں دہشتگردی ہے یا جہاد؟ اور کونسی چیز جہاد اور دہشتگردی میں فرق کرنے والی ہے تو میری گزارش یہی ہوگی کہ امت کو تقسیم سے بچایا جائے اللہ کرے کہ ہم عرب و عجم اور فرقوں اور لسانی اور جغرافیائی تقسیم سے بالاتر ہو کر اس تمام صورتحال کا سامنا کریں میں ایک بار پھر دل کی گہرائیوں سے آپ کو خوش آمدید کہتا ہوں کہ اتنے حساس اور نازک وقت میں آپ کا پاکستان آنا بہت بروقت اور عین موقع پر آپ کا آنا بہت اہم ہے اللہ آپ کی آمد ہمارے لئے مبارک فرمادے۔

مولانا راشد الحق سمیع

توہین رسالت ایکٹ اور

غازی ممتاز قادری شہید کے حوالے سے ایک اہم تحریر

(الحق: دسمبر ۲۰۱۰ء)

صلیبت و دہشت کا علمبردار مغرب و امریکہ گزشتہ کئی برسوں سے اسلام اور محسن انسانیت ﷺ کے خلاف ہر محاذ پر اپنی سازشیں، نفرتیں اور جنگیں لڑ رہا ہے لیکن مقامِ شکر و امتنان ہے کہ اللہ تعالیٰ کی خصوصی نصرت کے باعث ہر محاذ، ہر موڑ اور ہر گام پر ان کی تمام سازشیں اور رکاوٹیں ایک ایک کر کے ناکام و نامراد ہو رہی ہیں۔ ان کے تمام مہرے، پیادے بری طرح پٹ رہے ہیں۔ لندن اور واشنگٹن میں آئے روز عیسائیت کی ناکامیوں پر ”شامِ غریباں“ بجتی ہے اور ویٹیکن میں پوپ بینی کٹ روز اپنی نامرادیوں کی سولی پہ چڑھتا ہے کہ مسلمانوں کے رنگ آلودہ و پڑمرده دلوں سے کیسے محمد عربی ﷺ کی محبت اور عشق کو مٹایا جائے۔ ان کے دلوں سے نہ توہین آمیز خاکوں کے ذریعے عظمتِ رسول گھٹائی جاسکی اور نہ ہی عصر حاضر کی مغرب آلودہ زہریلی ہوا مسلمانوں کے عشق و محبت کی فروزاں شمعوں کو بجھاسکی۔

پوپ کا توہین رسالت ایکٹ اور گورنر پنجاب کے قتل کی مذمت کے متعلق تازہ بیان بھی اس بات کی کھل کر غمازی کر رہا ہے کہ ویٹیکن کے گرجے میں ماتمی دھنیں اور افسوس کے گھنٹے بجنے شروع ہو گئے ہیں۔ اندازہ لگائیے! کہ پاکستانی قوم کی ذرا سی بیداری اور غازی قادری کی ضرب حیدری کے گھاؤ کہاں سے کہاں پہنچ گئے ہیں۔ سارا عالم عیسائیت امریکہ اور پوپ ان دنوں ہندیانی کیفیت سے دوچار ہیں کیونکہ ان کی نیو میلینیم کیلئے بنی گئیں ساری سازشیں اور ان کے مسلط کردہ حکمرانوں کی کوششیں ایک مردِ قلندر کے وار اور قوم کی پکار کے باعث تاریکِ بکبوت ثابت ہو گئی ہیں۔

پاکستان میں قانونِ تحفظ ناموس رسالت ایکٹ کے خلاف نام نہاد لبرل طبقے اور امریکہ کے پالتو حکمرانوں کے پیٹ میں وقفے وقفے سے دردِ اٹھتا رہتا ہے کہ کسی نہ کسی طور پر اس قانون کو ضیاء الحق کا قانون

قرار دے کر ختم کیا جائے تاکہ امریکہ اور مغرب جو تحفظ ناموس رسالت ایکٹ کو پاکستان میں اپنے عزائم کی تکمیل کیلئے بڑی رکاوٹ سمجھتے ہیں، کو خوش و راضی کیا جاسکے۔ لیکن اس سرپھری قوم کا کیا کیا جائے جو ہزاروں اختلافات اور قسم قسم کے فروغی و سیاسی و مسلکی تنازعات اور جھگڑوں میں ہر وقت بٹی رہتی ہے لیکن جب بھی ناموس رسالت ماب ﷺ کا ذکر آتا ہے تو یہ بکھری پریشاں حال اور ٹوٹی تسبیح کے دانوں کی مانند تر پتر ملت مرحومہ کے تن شکستہ میں وہ قوت، حمیت، غیرت اور زندگی کی وہ توانائیاں اور ایمان کی حلاوتیں اور عشق رسول ﷺ کی لذتیں آن واحد میں یکجا ہو جاتی ہیں اور یہ مضبوطی میں ایک سیسہ پلائی ہوئی چٹان اور بلند یوں میں آسمان کی مانند ہو جاتی ہے اور دیکھتے ہی دیکھتے ایک ایسا لشکر جرار حکمرانوں اور دنیا کے سامنے نظر آنے لگتا ہے جسکے سامنے مغرب اور عیسائیت اور تمام عصر حاضر کی استعماری قوتیں لرزہ بر اندام نظر آتی ہیں۔

گورنر پنجاب سلمان تاثیر کے ساتھ گزشتہ دنوں خود اس کے اپنے باڈی گارڈ جناب غازی ملک ممتاز قادری نے جو کچھ کیا وہ حالات و واقعات کے عین مطابق ہوا کیونکہ جس طرح گورنر پنجاب نے امریکی اور صدر قتی ایماء اور نشہ اقتدار میں جھوم کر توہین رسالت ایکٹ کی مخالفت میں نہ صرف اسے کالا قانون قرار دیا (العیاذ باللہ) بلکہ اس طرح پاکستان کے متفقہ قانون اور اس کے عدالتی نظام کا تمسخر بھی بار بار اڑاتا رہا اور اس طرح اس موضوع کے حوالے سے ملک کے تمام دینی و سیاسی جماعتوں و تنظیموں کی بار بار یاد دہانیوں اور نصیحتوں کو اس نے واشگاف الفاظ میں اپنے جوتے کی نوک پر مسلنے کا اعلان بھی کرتا رہا تو قدرت نے بھی اسے ایسی بری طرح سے مسلا کہ تاریخ میں یہ ایک عبرت کی مثال بن گیا ہے۔ گورنر پنجاب نے یہ ہلاکت، ذلت و رسوائی کا راستہ اپنے ہاتھوں سے کھودا اور عیسائیوں کی خوشنودی، اپنے مجازی آقاؤں کی آشیر باد حاصل کرنے و اقتدار کے دوام کیلئے وہ اس حد تک چلا گیا تھا جہاں ہر قدم پر اسے قدرت اور پاکستانی عوام اور غلامان مصطفیٰ ﷺ کے ہاتھوں نقصان پہنچنے کا قوی امکان تھا لیکن اسے کعب بن اشرف، مسیلمہ کذاب، راجپال، سلمان رشدی اور ملعونہ تسلیمہ نسرین اور (عاصیہ) آسیہ کے جہنمی قافلہ کا شریک سفر ہر حال میں بننا تھا۔ لہذا قدرت اور غلامان مصطفیٰ ﷺ نے بھی اس میں زیادہ دیر کرنا مناسب نہ سمجھی۔ کیونکہ مرنے سے تین دن پہلے لاہور کی ایک تقریب میں اس نے ایک طالب علم کے سوال اِنَّا كَفَيْنَاكَ الْمُسْتَهْزِءِينَ (الحجر: ۹۵) (تیرا ہنسی مذاق اڑانے والوں کیلئے ہم خود ہی کافی ہیں) کے جواب میں کہا کہ ”ٹھیک ہے جب اللہ کافی ہے تو پھر قانون رسالت کو تحفظ کی کیا ضرورت ہے؟ یہ معاملہ اللہ پر چھوڑ دیں.....“ اور پھر ٹھیک تین دن بعد ہی قدرت نے تمسخر اور مخالفت کرنے والے حکمران سے خود بدلہ لے لیا کیونکہ جب خداوند جبار

وقہار کی غیرت کو لٹکا را جائے گا اور ناموس رسالت ﷺ کے ایکٹ پر پھبتیاں کسی جائیں گی اور ختم المرتبت محسن انسانیت حضور اقدس ﷺ کی ذات اقدس پر سزایافتہ عیسائی مجرمہ کو ترجیح دی جائے گی عدالت اور قانون کا مذاق اڑایا جائے گا، کروڑوں ہم وطن مسلمانوں کی دل آزاری کی جائے گی اور بار بار شرانگیز بیانات کی صورت میں مسلسل اشتعال انگیزی کر کے عملی انتہا پسندی کا مظاہرہ کیا جائے گا تو اس کا حشر بھی حشر سے پہلے دنیا نے دیکھ لیا ہے۔

تو مکر قانون مکافات عمل تھا
لے دیکھ تیرا عرصہ محشر بھی یہیں ہے

اس وقت صورتحال یہ ہے کہ سترہ کروڑ عوام تو بین رسالت ایکٹ کے تحفظ کیلئے ممتاز قادری کے راستے پر مر مٹنے کیلئے تیار بیٹھے ہیں اور وہ ممتاز قادری کو قانونی تحفظ دینے کیلئے ایک ہیں۔ وہ اسے عہد حاضر کا غازی علم الدین شہید اور عامر چیمہ شہید کے مرتبے پر فائز سمجھتے ہیں۔ پانچ سو وکلاء اسکے کیس کی پیروی کیلئے صف بستہ کھڑے ہیں کیونکہ اگر گورنر پنجاب شاتم رسول آسیہ کی حمایت میں اسلامی اور پاکستانی قوانین کی دھجیاں اڑاتا ہے اور اسکی جاں بخشی و رحم کی اپیل صدر مملکت سے کرتا ہے تو اس ”قاتل“ قادری کی حمایت رہائی کی تحریک اور گل پاشیاں کرنا بھی کوئی جرم نہیں۔

سلام اس ذات پر جس کے پریشاں حال دیوانے
سنا سکتے ہیں اب بھی خالد و حیدر کے افسانے

(الحق: ادارہ: ماہ دسمبر ۲۰۱۰ء)

نوٹ: ماہنامہ الحق کی آئندہ ماہ خصوصی اشاعت

شیخ الحدیث والتفسیر حضرت مولانا سید شیر علی شاہ مدنی

حیات و خدمات نمبر

الحمد للہ عالم اسلام کے عظیم مفسر اور دارالعلوم حقانیہ کے جید شیخ الحدیث کی حیات و خدمات پر آئندہ ماہ ایک عظیم الشان خصوصی نمبر منصفہ شہود پر جلوہ افروز ہو رہا ہے، جس میں حضرت شیخ مرحوم کی حیات و خدمات، علم و فضل، حق گوئی و بیباکی، تصنیفی و تالیفی کاوشیں، جہادی و دعوتی تدریسی کارنامے، ذوق شعر و ادب، روفرق باطلہ، سیاسی جدوجہد وغیرہ کے وقیع عنوانات پر مبنی ہے۔ پاکستان اور بیرون ملک کے اصحاب علم و دانش اور ارباب قلم کے حضرت شیخ کو خراج عقیدت پر بہترین تاریخی، سیاسی اور مذہبی دستاویز کا مجموعہ ہے۔ قارئین الحق اس کے حصول کے لئے ابھی سے ناظم الحق سے رابطہ فرمائیں۔

مرتب: مولانا حافظ عرفان الحق اظہار حقانی*

(قسط ۴۵)

عہد طالب علمی میں مولانا سمیع الحق مدظلہ کے علمی منتخبات

۷۵-۷۴-۱۹ء کی ڈائری

عم محترم حضرت مولانا سمیع الحق صاحب دامت برکاتہم آٹھ نو سال کی نوعمری سے معمولات کی ڈائری لکھنے کے عادی تھے۔ ان ڈائریوں میں آپ اپنے ذاتی اور عظیم والد شیخ الحدیث حضرت مولانا عبدالحقؒ کے معمولات شب وروز اور اسفار کے علاوہ اعتراف واقارب، اہل محلہ وگردو پیش اور ملکی و بین الاقوامی سطح پر رونما ہونے والے احوال و واقعات درج فرماتے۔ آپ کی اولین ڈائری ۱۹۳۹ء کی لکھی ہوئی ہے۔ جس سے آپ کا ذوق اور علمی شغف بچپن سے عیاں ہوتا ہے۔ احقر نے جب ان ڈائریوں پر سرسری نگاہ ڈالی تو معلوم ہوا کہ جابجا دوران مطالعہ کوئی عجیب واقعہ، تحقیقی عبارت، علمی لطیفہ، مطلب خیز شعر، ادبی نکتہ اور تاریخی عجوبہ آپ نے دیکھا تو اسے ڈائری میں محفوظ کر لیا۔ اس پر دل میں خیال آیا کہ کیوں نہ مطالعہ کے اس نچوڑ اور سینکڑوں رسائل اور ہزار ہا صفحات کے عطر کشید کو قارئین کے سامنے پیش کیا جائے جس سے آئندہ آنے والی نسلیں اور اسیران ذوق مطالعہ استفادہ کر سکیں۔ تاہم یہ واضح رہے کہ نہ تو یہ مستقل کوئی تالیف ہے اور نہ ہی شائع کرنے کے خیال سے اسے مرتب کیا گیا ہے۔ اسلئے ان میں اسلوب کی یکسانیت اور موضوعاتی ربط پایا جانا ضروری نہیں (مرتب)

اکابر علماء و مشائخ کی جدائی پر تعزیت

دارالعلوم کے بعض اہم اراکین معاونین اور ملک کی علمی و دینی شخصیتوں کی وفات پر اظہار تعزیت کرتے ہوئے حضرت شیخ الحدیث (مولانا عبدالحقؒ) نے ان کی عظیم خدمات کو خراج تحسین پیش کیا اور اجلاس میں باقاعدہ طور پر فاتحہ خوانی کے بعد دعائے مغفرت کی گئی مرحومین میں سے چند کے اسمائے گرامی یہ ہیں:

۱: حضرت مولانا میاں مسرت شاہ کا کاخیل صدر مجلس شوریٰ۔ ۲: حضرت علامہ مولانا عبدالمالک صاحب صدیقی خانپور۔ ۳: حضرت علامہ مولانا عبدالحق نافع سابق استاد دارالعلوم دیوبند۔ ۴: حضرت علامہ مولانا محمد ادریس کادھلوی۔ ۵: مولانا شمس الدین شہید بلوچستان (جو دارالعلوم میں بھی زیر تعلیم رہے) ۶: اہلیہ محترمہ قاری محمد طیب قاسمی مہتمم دارالعلوم دیوبند۔ ۷: مولانا دوست محمد صاحب قریشی۔ ۸: دارالعلوم کے دونو جوان طلبہ مولوی صفۃ الرحیم دیوی شہید مولوی شاہ عالم وزیرستانی۔ ۹: مولانا خیر محمد کلی مہاجر مکہ مکرمہ۔ ۱۰: مولانا مسعود آزاد۔ ۱۱: مولانا عبدالمنان دہلوی مرحوم

سالانہ آمد و خرچ مہمان خانہ کی تعمیر اور دارالحفظ کے لئے قطعہ اراضی خریدنا

حضرت شیخ الحدیث مدظلہ نے بجٹ کے ضمن میں فرمایا کہ سال ۱۳۹۳ھ میں دارالعلوم کو دولاکھ پچیس ہزار پانچ سو اٹھاون روپے اکہتر پیسے کی آمدنی ہوئی اور تمام شعبوں پر دولاکھ چوبیس ہزار ایک سو تیس روپے ستاسی پیسے خرچ ہوئے۔ سال رواں ۱۳۹۴ء کے لئے آپ نے دولاکھ پچاسی ہزار ایک سو تیس روپے کا میزانیہ پیش کیا جس میں اکتالیس ہزار پانچ سو پندرہ روپے ستاون پیسے کے خسارہ کے باوجود مجلس شوریٰ نے تو کلا علی اللہ اہل خیر کی متوقع امداد کے پیش نظر منظوری دی ارکان شوریٰ نے بجٹ پر تقریریں کرتے ہوئے شعبہ تبلیغ، تجوید و قرأت اور عربی تحریر و تقریر اور طلبہ کو فنی تعلیم کے شعبوں کے قیام اور ترقی دینے پر زور دیا حضرت شیخ الحدیث مدظلہ نے شعبہ حفظ و تجوید، کتب خانہ دارالمطالعہ اور دارالتصنیف اور طلبہ کی رہائش گاہوں کی تعمیر کی ضرورت پر زور دیا انہوں نے کہا کہ سال گزشتہ ایک مہمان خانہ کی تعمیر ہوئی جو مکمل ہونے کے قریب ہے اور دارالتجوید والحفظ کی تعمیر کے لئے دارالعلوم کے مغرب میں دو کنال زمین خریدی گئی ارکان نے دارالعلوم کی تعلیمی و انتظامی ترقیات پر نہایت خوشی کا اظہار کیا نیز اسمبلی اور اسمبلی سے باہر دارالعلوم اور ماہنامہ الحق کی خدمات پر اطمینان کا اظہار کیا صاحبزادہ الحاج عطاء محمد خان مرحوم مالک موٹل ہوٹل راولپنڈی نے کتب خانہ کی تعمیر کی مد میں پانچ ہزار روپے اور تعلیمی مد میں ایک ہزار چار روپے چندہ دیا۔

نئے تعلیمی سال کا افتتاح

۲۱ شوال ۱۳۹۴ھ بروز بدھ: دارالعلوم کے نئے تعلیمی سال کا افتتاح تلاوت کلام پاک اور حضرت والد ماجد شیخ الحدیث صاحب کے درس ترمذی کے آغاز سے ہوا دارالحدیث میں اس موقع پر علم کی فضیلت علماء کی ذمہ داریاں حالات حاضرہ کے تقاضے اور علماء کے نازک فرائض پر مفصل تقریر کی اور طلبہ کو نئے سال کیلئے تعلیمی ہدایات دیں۔

☆ رواں ماہ حضرت شیخ الحدیث نے جامعہ اشرفیہ پشاور کے جلسہ دستار بندی میں شرکت کی۔

۱۰ نومبر ۱۹۷۴ء کو مدرسہ مدنیہ کیمپس راور ۷ نومبر کو جامعہ اسلامیہ راولپنڈی صدر کے تعلیمی سال کا افتتاح فرمایا شاہ فیصل مرحوم کی شہادت پر شیخ الحدیث مولانا عبدالحق کی تعزیت

مئی ۱۹۷۵ء: عالم اسلام کے مایہ ناز رہنما الامام الشہید رائد اتھامن الاسلامی مرحوم شاہ فیصلؒ کی خبر شہادت ملتے ہی دارالعلوم میں حیرت اور سراپیمگی پھیل گئی ہر شخص عالم اسلام کے اس فرزند جلیل کی یکا یک جدائی پر مجسم حزن و ملال بنا ہوا تھا طلبہ و اساتذہ نے مل کر ایصال ثواب کیا دارالعلوم حقانیہ کے مہتمم حضرت شیخ الحدیث والد مدظلہ نے ایک تعزیتی اخباری بیان میں کہا کہ:

شاہ مرحوم اپنی عظیم خدمات، تدبیر، سیاسی سوجھ بوجھ، علم اور دین کی عظیم الشان خدمات، اتحاد عالم اسلام کی مساعی کے لحاظ سے تاریخ اسلام کے چند گنے چنے سلاطین اور حکام کے زمرہ میں شمار ہوں گے، ان کی ذات عالم اسلام کے کروڑوں مسلمانوں کے دلوں کی دھڑکن بن گئی تھی اگر خلافت اسلامی کی کوئی صورت ممکن ہو سکتی تو موجودہ حالات میں شاہ مرحوم خلیفۃ المسلمین بننے کے مستحق تھے انہوں نے فرمایا کہ شاہ فیصل کی جدائی نہ صرف سیاسی طور پر بڑا نقصان ہے بلکہ علم اور دین کی خدمت دفاع اور تحفظ کے لحاظ سے بھی پورے عالم اسلام کو عظیم دھچکا لگا ہے مولانا عبدالحق نے خداوند قدوس سے دعا کی کہ ملت اسلامیہ کو مرحوم کا نعم البدل عطا فرمائے اور ان کے جانشینوں شاہ خالد اور شہزادہ فہد کو ان کے عظیم مقاصد کی تکمیل کی توفیق دے۔

اخباری بیان کے علاوہ حضرت شیخ الحدیث مدظلہ نے دارالعلوم جبکہ احقر نے ادارہ الحق کی طرف سے نئے حکمران شاہ خالد بن عبدالعزیز شہزادہ فہد اور رابطہ عالم اسلامی کے جنرل سیکرٹری شیخ صالح القرزازی جامعہ اسلامیہ مدینہ یونیورسٹی کے شیخ عبدالعزیز بن باز اور پاکستان میں مقیم سعودی سفیر کی خدمت میں مذکورہ احساسات پر مشتمل ٹیلی گرام بھی ارسال کئے جس کے جواب میں شکریہ کے ٹیلی گرام آئے، اسلام آباد میں سعودی عرب کے سفیر محترم ریاض الخطیب نے جوابی تار میں کہا:

مرحوم محترم شاہ فیصل کی شہادت پر آپ اور پاکستانی بھائیوں کے جذبات نے مجھے بے حد متاثر کیا بلاشبہ ان کی وفات عالم اسلام کے لئے عظیم نقصان ہے اللہ تعالیٰ مرحوم کو جنت الفردوس میں جگہ بخشے۔

جناب شیخ صالح القرزازی: محترم جناب مولانا عبدالحق صاحب و مولانا سبیح الحق صاحب مدیر الحق ہمارے ساتھ اس سانحہ عظیم پر آپ کے اظہارِ افسوس کے جذبات کا شکریہ ان کی وفات کے بعد شہزادہ فہد بن عبدالعزیز نہایت متقی انسان ہیں ان کو جناب شہید لیڈر نے وارث تحت مقرر کیا تھا خدا ان کو اپنے جوار رحمت میں جگہ بخشے۔ بلاشبہ یہ ایک عظیم سانحہ ہے اور اسکی تسلی اور تسکین وتلافی صرف اس طرح ہو سکتی ہے کہ جس شخص نے ان کے بعد قیادت کی ذمہ داری اپنے کندھوں پر اٹھائی ہے وہ ایک اہل شخصیت ہے ان سے ہمیں یہ خوشگوار مستقبل جھانکتا ہوا دکھائی دیتا ہے کہ انشاء اللہ مملکت سعودی عربیہ پیغام اسلام کی ترویج کے لئے اپنی خصوصی حیثیت و قیادت برقرار رکھ سکے گی جس میں شہید لیڈر نے عالم اسلام کو اتحاد، یگانگت اور سالمیت کا درس دیا ہے۔ ہماری دعا ہے کہ اللہ سبحانہ و تعالیٰ ان کو مندرجہ بالا کاموں کی تکمیل کی مدد فرمادے اور اسلام کی بھلائی کی خدمات کی توفیق دے تاکہ تمام مسلمان ایک طاقت کی شکل میں ابھریں دشمنوں کو شکست فاش دیں اور بیت المقدس کو آزاد کرائیں، اور مسلمان اپنا کھویا ہوا وقار حاصل کریں۔

یادرفستان: پچھلے ماہ ہمارے بہت سے ایسے بزرگ واحباب داغ مفارقت دے گئے جنہوں نے اپنے حیات مستعار کو دین کی فروغ واشاعت کیلئے وقف کیا تھا بالخصوص حسب ذیل حضرات جن کی جدائی پر ہم بھی انکے سوگواران کے ساتھ غم میں برابر کے شریک ہے اور مرحومین کے رفع درجات کے لئے دست بدعا ہیں۔

مولانا محمد زکی کیفیؒ فرزند مفتی محمد شفیعؒ کراچی

پاکستان کے مفتی اعظم بقیۃ السلف مولانا مفتی محمد شفیعؒ کراچی کے بڑے صاحبزادے اور ہمارے محترم دوست مولانا محمد تقی عثمانیؒ البلاغ کے برادر اکبر حضرت مولانا محمد زکی کیفیؒ مرحوم ۱۱ محرم ۱۴۰۵ کو حجاز مقدس سے واپسی کے بعد دل کے دورہ سے رب الیبت سے جا ملے شاعر وفاضل، خلیق و نگسار، باغ و بہار شخصیت، دینی علوم وفنون کی نشر واشاعت سے تعلق رہا رحمہ اللہ تعالیٰ ورضی عنہ۔

شیخ الحدیث مولانا عبدالرحمان مینویؒ

۵ مارچ ۱۹۷۵ء: لیڈی ریڈنگ ہسپتال پشاور میں حضرت شیخ الحدیث مولانا عبدالرحمان صاحب فاضل دیوبند کا وصال ہوا، تدفین ۳ بجے ظہران کے آبائی گاؤں میںٹی ضلع و تحصیل صوابی میں ہوئی شیخ الحدیث والد ماجد نے جنازہ پڑھایا، دارالعلوم سے طلبہ کے جم غفیر نے شرکت کی، مرحوم نے ساری عمر درس و تدریس میں گزاری تقسیم سے قبل مدرسہ امداد الاسلام میرٹھ انڈیا اس کے بعد دارالعلوم چارسدہ اور پھر آخر تک مدرسہ تعلیم القرآن راولپنڈی میں شیخ الحدیث رہے۔

عارف باللہ حضرت مولانا عتیق اللہ صاحبؒ

علاقہ بونیر ضلع سوات کے موضع اپلی کے ایک صاحب رشد بزرگ عالم و عارف حضرت مولانا عتیق اللہ صاحب کا بھی اسی ماہ وصال ہوا، آپ شیخ وقت مولانا عبدالغفور مدنی مرحوم کے خلفاء میں سے تھے لاکپور کے جناح کالونی میں قیام رہا وفات گھر پر ہوئی پسماندہ گان میں عالم وفاضل صاحبزادے موجود ہیں دارالعلوم کے نہایت مخلص معاون اور خیر خواہ رہے۔

الحاج ملک امر الہی صاحبؒ رکن شوریٰ حقانیہ

دارالعلوم کے ایک نہایت مخلص ہمدرد رکن رکیں جناب الحاج ملک امر الہی صاحب (محلہ لکی زئی اکوڑہ) کا بھی وصال ہوا عمر بھر حضرت شیخ الحدیث مدظلہ کے جانشین ساتھی تھے پڑوسی بھی ۱۹۵۱ء میں آپکے سفر حج کے رفیق بھی، ابتداء سے دارالعلوم کے تمام کاموں میں حصہ لیا

مہتمم دارالعلوم دیوبند حکیم الاسلام قاری محمد طیبؒ کی دارالعلوم حقانیہ آمد

۱۸ جنوری ۱۹۷۵ء کو مدینہ منورہ سے ایک دوخطوط کے ذریعہ معلوم ہوا کہ حضرت حکیم الاسلام

مولانا قاری محمد طیب قاسمی مدظلہ، مہتمم دارالعلوم دیوبند ۲۲ جنوری کو براستہ کراچی سعودی عرب سے ہندوستان جا رہے ہیں، اور یہ کہ پاکستان میں مختصر قیام کی اجازت کیلئے پاکستانی سفارتخانہ سے رابطہ قائم کیا گیا ہے، کچھ امیدیں تو قائم ہو گئیں مگر بظاہر ایسے حالات میں کہ نہ سفارتی تعلقات قائم ہوں، نہ آمد و رفت کا سلسلہ شروع ہو چکا ہو، حضرت حکیم الاسلام مدظلہ جیسی معروف و مشہور شخصیت کو پاکستان آنے کی اجازت دونوں حکومتوں سے کیسے مل سکے گی؟ مگر قدرت نے غیبی انتظام فرمایا اور چند اہل دروین اور علم کی محبت سے سرشار افسران کے تعاون سے یہ سارا مسئلہ آسانی سے حل ہو گیا اور حضرت مدظلہ نے کئی سال کے طویل وقفہ کے بعد سرزمین پاکستان میں قدم رنجہ فرمایا۔ ہزاروں، لاکھوں معتقدین اور محبین کیلئے یہ خبر واقعی ایک خوشگوار حیرت سے کم نہ تھی، کہ فاصلوں کے فیصل، ضابطوں اور رکاوٹوں کی سرحدات ان سب کو پھلانگ کر حضرت کی آمد کیسے ممکن ہو گئی، اللہ تعالیٰ جب چاہے تو دلوں کی دنیا کی طرح جسمانی اور مادی رکاوٹیں بھی یکا یک دور فرما دیتا ہے۔

حضرت حکیم الاسلام مدظلہ کراچی میں اعزہ و احباب سے مل کر لاہور تشریف لائے، دو ایک دن قیام تھا، مگر یہ کب ہو سکتا تھا کہ اتنی قریب آئی ہوئی نعمت سے دارالعلوم حقانیہ کے درو دیوار مشرف نہ ہوں جب کہ آج تک بمشکل ایسا ہوا کہ حضرت مدظلہ پاکستان آئے ہوں اور دارالعلوم حقانیہ قدم رنجہ نہ فرمایا ہو، خود حضرت مدظلہ کا ارشاد تھا کہ ”میں تو اکوڑہ خٹک کا تصور لے کر ہی وہاں سے چلتا ہوں“ مگر وقت کی کمی ادھر ویرا کی مشکلات اور حضرت مدظلہ کی علالت اور ضعف، یہ سب خدشات تھے۔ حضرت شیخ الحدیث والد محترم مولانا عبدالحق صاحب مدظلہ بغرض ملاقات لاہور تشریف لے گئے، اکوڑہ خٹک کا ویرا بھی اللہ تعالیٰ نے آسان کر دیا، ادھر حضرت کی پاکستان تشریف آوری ہی سے دارالعلوم حقانیہ میں حضرت کی آمد کا غلغلہ تھا، پورا دارالعلوم سراپا شوق اور مشتاقی دید بنا ہوا تھا کہ اچانک حضرت مدظلہ کے دارالعلوم آنے کا پروگرام طے ہو گیا، وقت کی کمی کی وجہ سے بروقت لوگوں کو اطلاع نہ دی جاسکی۔ صرف اخباری اطلاع دی گئی۔ اتوار ۲۰ محرم الحرام پشاور ایئر پورٹ پہنچے، کئی احباب ساتھ تھے، ہوائی اڈہ پر حضرت شیخ الحدیث مدظلہ کے علاوہ سرحد اور پشاور کے بے شمار علماء، شرفاء اور معتقدین چشم براہ تھے، پشاور کے مقامی مدارس جامعہ اشرفیہ اور دارالعلوم سرحد کے حضرات کی خواہش تھی کہ اکوڑہ خٹک روانگی سے قبل تھوڑی تھوڑی دیر کے لئے حضرت ان کے ہاں بھی جلوہ افروز ہوں، لہذا حضرت قاری صاحب مدظلہ ہوائی اڈہ سے کچھ دیر کیلئے دارالعلوم سرحد تشریف لے گئے، طلباء اور اساتذہ کا جم غفیر چشم براہ تھا، سپاسنامہ پیش ہوا اور حضرت نے دعا فرمائی، وہاں سے حضرت شیخ الحدیث مدظلہ کے ساتھ جامعہ اشرفیہ عید گاہ روڈ تشریف لائے، رات کا کھانا

تناول فرمایا، استقبالیہ تقریب میں مولانا محمد یوسف قریشی اور مولانا اشرف علی قریشی نے خیر مقدمی کے کلمات کہے اور پھر حضرت قاری صاحب نے علم کی فضیلت پر نہایت حکیمانہ تقریر فرمائی۔ پشاور سے چل کر رات ساڑے دس بجے دارالعلوم حقانیہ میں جلوہ افروز ہوئے، سخت سردی اور رات کا اندھیرا چھا جانے کے باوجود بھی دارالعلوم سے علماء، اساتذہ، طلباء اور شہر و بیرون شہر سے آئے ہوئے دیندار مسلمانوں کی ایک بڑی جماعت چشمِ براہ تھی، نہایت والہانہ استقبال ہوا، دارالعلوم کے درودیوار حضرت نانوتوی اکابر دیوبند اور حضرت حکیم الاسلام زندہ باد کے نعروں سے گونج اٹھے۔

حامد الحق اور راشد الحق کی رسم بسم اللہ

۲۱ محرم ۱۳۹۵ھ دوسرے دن صبح نو بجے تک حضرت مدظلہ کا قیام دارالعلوم ہی میں رہا۔ صبح دفتر اہتمام میں معززین کے ساتھ چائے میں شرکت فرمائی اس دوران مولانا سمیع الحق کے صاحبزادگان حامد الحق اور راشد الحق کی رسم بسم اللہ بھی فرمائی، دارالعلوم کا معائنہ فرمایا اور حسب سابق دارالعلوم کی ترقیات پر نہایت خوشی اور مسرتوں کا اظہار فرماتے رہے۔ علماء، صالحین اور طلبہ و متعلقین سے ملاقات فرمائی۔

استقبالیہ تقریب سے خطاب طلبہ دورہ حدیث کو شامل ترمذی شروع کردی

صبح واپسی سے قبل دارالعلوم کی طرف سے استقبالیہ تقریب میں شرکت فرمانے کیلئے آپ جامع مسجد دارالعلوم تشریف لے گئے، جہاں نہ صرف ہال کچھا کچھ بھرا ہوا تھا بلکہ باہر بھی اہل علم اور دروازے پہنچنے والے عشاق دیوبند کا ہجوم تھا۔ تلاوت کلام پاک کے بعد جمعیتہ الطلبہ دارالعلوم حقانیہ کی طرف سے معلم دارالعلوم مولوی فضل الرحمن ابن حضرت مولانا مفتی محمود مدظلہ نے عقیدت و محبت سے بھرپور سپاسنامہ پیش کیا اس کے بعد حضرت قاری صاحب مدظلہ نے وقت کی کمی اور جلد واپسی کی وجہ سے مختصر اُرسی خطاب فرمایا اور اختصار پر افسوس کا اظہار کرتے ہوئے فرمایا کہ انشاء اللہ پھر کبھی اس کی تلافی کی جائے گی، خطاب فرمانے کے بعد آپ نے طلبہ دورہ حدیث شریف کی خواہش پر شامل ترمذی شریف شروع کرایا اور دعا کے بعد نوبت حضرت مدظلہ کو طلبہ، اساتذہ اور مشائقان دید نے دھڑکتے دلوں کیساتھ الوداع کہا، حضرت شیخ الحدیث مدظلہ اور احقر (سمیع الحق) بھی راولپنڈی تک ساتھ گئے جہاں سے آپ عازم کراچی ہوئے، دوران قیام حضرت مدظلہ کے علم و حکمت سے لبریز بعض مجالس کی گفتگو بھی ریکارڈ کر لی گئی ہے۔ (جو خطبات مشاہیر کی جلد اول میں شامل ہے)

دارالعلوم حقانیہ، حکیم الاسلام کی نظر میں

۲۰ محرم ۱۳۹۵ھ دارالعلوم حقانیہ کے تاثراتی رجسٹر میں حضرت قاری صاحب نے جو کچھ تحریر فرمایا وہ یہ ہیں:

نحمدہ ونصلیٰ آج بتاریخ ۲۰ محرم الحرام ۱۳۹۵ھ دارالعلوم حقانیہ اکوڑہ خٹک میں حاضری کی سعادت میسر ہوئی، اس علاقہ میں یہ دارالعلوم روشنی کا ایک مینارہ ہے جس سے چہار طرف علوم نبوت کی روشنی پھیل رہی ہے، اسی روشنی کا مخزن حقیقت یہ ہے کہ حضرت مولانا عبدالحق صاحب دام ظلہ کی ذات گرامی اور ان کی ذریت طیبہ ہے، یہ نسبت اس دارالعلوم کی عظمت کے لئے کافی ہے۔ آج سے تقریباً سات سال قبل بھی یہاں حاضری ہو چکی ہے۔ اس مختصری مدت میں دارالعلوم نے جو نمایاں ترقیات کی ہیں وہ سب کی آنکھوں کے سامنے ہیں۔ دارالعلوم بحمد اللہ متدین ہاتھوں میں ہے اور مسلمانوں کی پاک کمائی اپنے صحیح مصرف میں صرف ہو رہی ہے۔ حق تعالیٰ اس دینی ادارہ کو یوماً فیوماً ترقیات ظاہری و باطنی عطا فرمائے اور اس کے ذریعہ اس علاقہ میں دینی فضا پیدا فرمائے۔“

ع ایں دعا از من واز جملہ جہاں آمین باد

سیرت النبیؐ کی تقریب میں شرکت

۱۲ ربیع الاول ۱۳۹۵ھ کو پاکستان ایئر فورس اکیڈمی رسالپور میں سیرت النبی صلی اللہ علیہ وسلم کی ایک تقریب میں شرکت کیلئے احقر کا جانا ہوا جہاں سیرت کے موضوع پر حاضرین کے سامنے بیان کیا، مجلس شوریٰ کا سالانہ جلسہ

دارالعلوم حقانیہ کی مجلس شوریٰ کا بجٹ اجلاس ۳ ذی الحجہ ۱۳۹۵ھ کو دارالحدیث میں منعقد ہوا جس میں ملک کے مختلف حصوں سے ارکان نے شرکت کی اجلاس کی صدارت مولانا ولایت شاہ کا کاخیل خلف الرشید مولانا میاں مسرت شاہ مرحوم نے فرمائی مولانا قاری محمد امین صاحب وقاری سعید الرحمان صاحب راولپنڈی نے آغاز میں تلاوت کلام پاک فرمائی اس کے بعد حضرت شیخ الحدیث مدظلہ نے نئے سال کے بجٹ رپورٹ پیش فرمائی رپورٹ کی تمہید میں آپ نے ملک کے موجودہ دینی تعلیمی حالات پر سیر حاصل تبصرہ کرتے ہوئے دینی علوم اور مدارس عربیہ کی اہمیت پر روشنی ڈالی۔

علماء و معاونین کی تعزیت

دارالعلوم کے ان اراکین اور معاونین کے لئے دعائے مغفرت کی گئی جن کا سال رواں میں انتقال ہوا نیز علمی و دینی دنیا میں مقام رکھنے والے حضرات علم و فضل کے لئے بھی دعائے مغفرت کی گئی جن میں بعض حضرات کے اسماء گرامی یہ ہیں۔ مولانا محمد میاں صاحب دہلوی، مولانا ظفر احمد عثمانی، آغا شورش کاشمیری (چٹان)، قاضی عبدالصمد صاحب سربازی، مولانا عتیق اللہ صاحب نقشبندی، مولانا خان زادہ عبدالحق صاحب شیدو، الحاج ملک امر الہی صاحب اکوڑہ رکن دارالعلوم و دیگر حضرات

سالانہ آمدن و خرچ اور میزانیہ: حضرت شیخ الحدیث نے بجٹ کے ضمن میں فرمایا سال ۱۳۹۴ھ میں دارالعلوم کو تین لاکھ اکتالیس ہزار نو سو پچاس روپے اتاسی پیسے کی آمدنی ہوئی اور تمام شعبوں پر تین لاکھ آٹھ ہزار پچھتر روپے بچچن پیسے خرچ ہوئے سال رواں ۱۳۹۵ کے لیے آپ نے تین لاکھ بیاسی ہزار دو سو روپے کا میزانیہ پیش کیا جس میں موجودہ فنڈ کی رو سے ایک لاکھ چار ہزار پانچ سو چوالیس روپے ساٹھ پیسے کے خسارہ کے باوجود تو کلا علی اللہ متوقع آمدنی کے پیش نظر شوری نے منظوری دیدی، ارکان شوری نے بجٹ پر تقریریں کرتے ہوئے دارالعلوم کے تمام شعبوں کی ترقیات پر گہرے اطمینان کا اظہار کیا اجلاس میں بعض علمی و دینی منصوبوں کے قیام اور بعض شعبوں کو ترقی دینے پر بھی غور کیا۔

مصری استاد کا تقرر اور نئے تعلیمی سال کا آغاز: دارالعلوم میں اس ماہ سے جامع ازہر مصر کی طرف سے ایک استاذ شیخ عبدالوہاب منصور شامی کا بطور عربی استاد تقرر ہو گیا ہے جو طلبہ کی عربی بحیثیت مضمون لسانیات کے پڑھائیں گے دارالعلوم حقانیہ مبعوث الازہر اور جلمتہ الازہر اور حکومت مصر کا تہہ دل سے شکر گزار ہے۔

نئے تعلیمی سال کا آغاز: ۲۱ شوال سے دارالعلوم کے نئے تعلیمی سال کا افتتاح ہوا حضرت شیخ الحدیث نے درس ترمذی کے افتتاح کے بعد علوم دینیہ کی فضیلت اور طلبہ کا مقام اور ذمہ داریوں پر تقریر فرمائی، اس سال صرف دورہ حدیث شریف میں تقریباً ڈیڑھ سو طلبہ ہیں۔

واردین و صادرین

سفیر لیبیا اور گورنر سرحد کی آمد: ۱۷ ذی الحجہ ۱۳۹۵ھ کو جمہوریہ عربیہ لیبیا کے سفیر کبیر جناب شیخ صالح السیاری پشاور جاتے ہوئے کچھ دیر کیلئے دارالعلوم حقانیہ میں ٹھہرے نماز عصر کے بعد احقر نے دارالعلوم کی عمارات دفاتر وغیرہ کا سرسری معائنہ کروایا دارالعلوم میں عید الاضحیٰ کی تعطیل تھی تاہم پھر بھی کافی طلبہ موجود تھے جنہیں دیکھ کر سفیر محترم نہایت خوش ہوئے اور طلبہ بھی جناب شیخ صالح جیسے اسم بامسمیٰ صالح اور متشرع شخصیت سے بے حد متاثر ہوئے سفیر محترم نے دارالعلوم کی کتاب الآراء میں اپنے تاثرات قلمبند کرتے ہوئے لکھا کہ اس سرسری زیارت نے بھی مجھے اس نتیجہ پر پہنچایا ہے کہ دارالعلوم ہر طرح کے اجلال و تقدیر کا مستحق ہے میری تمنا ہے کہ میں بہت جلد دارالعلوم میں دوبارہ آؤں اور اطمینان سے کچھ دیر ٹھہروں۔

صوبہ سرحد کے موجودہ گورنر جناب ریٹائرڈ میجر جنرل سید نغواٹ صاحب اپنے دینی جذبات کی بناء پر حضرت والد ماجد سے دیرینہ مخلصانہ رسم و راہ اور عقیدہ تندراندہ تعلق رکھتے ہیں۔ ۲۶ دسمبر ۱۹۷۵ء بروز جمعہ اچانک دارالعلوم تشریف لائے دارالعلوم کے مختلف شعبوں کا تفصیلی معائنہ کے دوران نہایت خوشی کا اظہار فرمایا تقریباً چار بجے آپ دارالعلوم سے واپس تشریف لے گئے اس سے کچھ دن قبل بھی آپ نے حضرت شیخ الحدیث مولانا عبدالحق صاحب کی بیمار پرسی کیلئے آئے تھے۔

سلسلہ خطبات جمعہ

شیخ الحدیث حضرت مولانا حافظ انوار الحق صاحب

ضبط و ترتیب: مولانا حافظ سلمان الحق حقانی

گھریلو تنازعات کا حل قرآن و سنت کی روشنی میں

آج کل پنجاب اسمبلی کے منظور کردہ تحفظ حقوق نسواں بل ہر جگہ زیر بحث ہے، میاں بیوی اور دیگر معاشرتی جھگڑوں کے بارے میں اس مضمون سے قرآن و سنت کی روشنی ملتی ہے..... (ادارہ)

نحمدہ ونصلی علی رسولہ الکریم اما بعد فاعوذ باللہ من الشیطن الرجیم بِسْمِ اللّٰهِ
الرَّحْمٰنِ الرَّحِیْمِ وَ مِنْ اٰیٰتِہٖ اَنْ خَلَقَ لَکُمْ مِنْ اَنْفُسِکُمْ اَزْوَاجًا لِتَسْكُنُوْا اِلَیْہَا وَ
جَعَلَ بَیْنَکُمْ مَّوَدَّةً وَ رَحْمَةً اِنَّ فِیْ ذٰلِکَ لَآٰیٰتٍ لِّقَوْمٍ یَّتَفَكَّرُوْنَ (الروم: ۲۱)

اور اس کی ایک نشانی یہ ہے کہ اس نے تمہارے لئے تم ہی میں سے بیویاں پیدا کیں، تاکہ تم اس کے پاس جا کر سکون حاصل کرو اور تمہارے درمیان محبت اور رحمت کے جذبات رکھ دیئے، یقیناً اس میں ان لوگوں کے لئے بڑی نشانیاں ہیں جو غور و فکر سے کام لیتے ہیں۔

وقال النبی ﷺ ایما امرأه ماتت وزوجها عنا راض دخلت الجنة (رواہ الترمذی)

نبی کریم صلی اللہ علیہ وسلم نے ارشاد فرمایا کہ جس عورت کا انتقال اس حالت میں ہو کہ اس کا شوہر اس سے راضی ہو تو وہ عورت سیدھی جنت میں جائے گی۔

گھریلو تنازعات کی وجہ

محترم دوستو! آج میں نے آپ حضرات کے سامنے قرآن مجید کی آیت مبارکہ اور ذخیرہ حدیث سے نبی کریم صلی اللہ علیہ وسلم کا ایک ارشاد ذکر کیا۔ میں چاہتا ہوں کہ اس آیت اور حدیث مبارکہ کی روشنی میں میاں بیوی کے مشترکہ حقوق، تعلق اور باہمی زندگی کے بارے میں کچھ معروضات پیش کروں۔ پہلی بات تو یہ یاد رکھنی چاہیے کہ آج کل انسانوں کے درمیان جو نفرتیں پھوٹ پڑی ہیں اور ہر گھر تقریباً تنازعات اور جنگ جھگڑوں کا مرکز بنا ہوا ہے، اس کی بنیادی وجہ قرآن و حدیث سے اور اس میں تدبیر و فکر کرنے سے گریز کرنا ہے۔

تنازعات ختم کیسے ہوں؟

حالانکہ اگر قرآن کریم کی بتائی ہوئی باتوں پر عمل کیا جائے اور دوسروں کے حقوق کی ادائیگی کا خیال رکھا جائے تو کوئی تنازعہ اور کوئی جھگڑا نہ رہے گا، لیکن افسوس کی بات ہے کہ ہم اپنا حق مانگتے ہیں نہ ملے تو ہر قسم کی تدبیر حصول حق کے لئے کر گزرتے ہیں خواہ ہڑتال کرنا پڑے، مظاہرہ کرنا پڑے، مہینوں تک دھڑا دینا پڑے۔ غرض کسی بھی طرح اپنا حق دوسروں کو بخشنے کے لئے تیار نہیں ہوتے لیکن جب حق دینے کا وقت آتا ہے تو پھر ہم اپنی آنکھیں بند کر لیتے ہیں۔

بہر حال یہ صرف معاشرے کے دو فرد میاں بیوی نہیں بلکہ ان دونوں کے پیچھے افراد کا ایک جم غفیر ہے مثلاً دونوں کے ماں باپ، بہن بھائی، دادا دادی، نانا نانی، پھر چچا چچی، ماموں وغیرہ ایک طویل سلسلہ ہے، تو جب ان دونوں کی زندگی کی گاڑی اچھی طرح چل رہی ہو تو اس میں مذکورہ تمام افراد کی بھلائی اور سکون قلب ہے ورنہ مخالفت اور مخالفت کی صورت میں تمام خاندانوں کی زندگی اجیرن ہو جاتی ہے، ان کے درمیان نفرتیں جنم لیتی ہیں عداوتیں پیدا ہوتی ہیں، بالاخر قتل مقابلے تک بات جا پہنچتی ہے پھر عدالتوں کی پریشانی میں کئی چکر کاٹنے پڑتے ہیں، لہذا ضروری ہے کہ ہم تمام مسلمان قرآن اور سنت پر عمل پیرا ہو کر سکون اور آرام دہ زندگی گزاریں۔

تالی ایک ہاتھ سے نہیں جکتی

میرے محترم سامعین! اس وقت سب سے زیادہ اختلافات میاں بیوی یا ان کے دونوں خاندانوں کے درمیان وقوع پذیر ہے، وجہ صرف یہ ہے کہ ہم نے قرآن کریم اور احادیث بنوی سے آنکھیں بند کی ہوئی ہیں، یوں سمجھو کہ بیوی اور شوہر کی زندگی کی مثال ایک گاڑی کی سی ہے جس کے صرف یہ دو پہیہ ہے جن کی وجہ سے زندگی کی گاڑی رواں دواں ہے، اگر ایک پہیہ پنچر ہوا تو دوسرا خود بخود بیکار ہے، دونوں کے لئے ایک دوسرے کے حقوق کا خیال رکھنا ضروری ہے۔

مرد کی حکمرانی یا نگرانی

اسلئے کہ آج کے اس بیان میں یہ عرض کرنا چاہتا ہوں کہ میاں بیوی کے فرائض کیا ہیں؟ اللہ تعالیٰ نے چونکہ عورت کی بنسبت مرد کو قوی الجشہ اور طاقتور پیدا فرمایا ہے۔ مرد کے قوائی جسمانی عورت کے قوائے جسمانی سے زیادہ قوی اور مضبوط ہیں۔ اسلئے اللہ تعالیٰ نے قرآن کریم میں مرد کے متعلق قوام کا

لفظ استعمال کیا ہے۔ ارشاد باری ہے:

الرجال قوامون على النساء بما فضل الله بعضهم على بعض
یعنی مرد عورتوں پر نگہبان اور انکے منتظم ہیں اس بہتری کی وجہ سے تو اللہ تعالیٰ نے ایک کو دوسری
برتری ہے۔

بعض مفسرین نے اس کا ترجمہ حاکم لفظ کے ساتھ کیا ہے، مرد حضرات عورتوں کے اوپر حاکم ہیں
اس لئے بعض مرد اپنے آپ کو مطلق حکمران جانتے ہیں، اور وہ سب کچھ اپنی بیوی کے ساتھ روا رکھتے ہیں،
جو ایک مطلق حکمران اپنے رعایا کے ساتھ رکھتے ہیں حالانکہ اس کا ترجمہ منتظم اور نگران کا ہے،
فرائض کی تقسیم

مطلب یہ ہے کہ کام دو طرح کے ہیں ایک اندرون خانہ اور ایک بیرون خانہ۔ اندرون خانہ کی
منتظم بیوی ہے، اس کو اچھی طرح معلوم ہوتا ہے کہ اس گھر کو اندر سے کس طرح قابو کیا جائے کون سا کام کسی
وقت کرنا چاہیے اور گھر سے باہر جتنے مشاغل ہیں اس کی ذمہ داری مرد پر عائد ہوتی ہے تو چونکہ یہ ایک فطری
تقسیم ہے گھر کے باہر کے کام ذرا بھاری قسم کے ہوتے ہیں مثلاً کھیتی باڑی کرنا، مل چلانا، دفاتروں میں کام کا
ج کرنا، بازار سے سودا سلف لانا، ہاتھ کی مزدوری کرنا، وغیرہ سب مشکل کام ہیں، اللہ تعالیٰ نے مرد کے
جسمانی توانائی کے مطابق ان سب کی ذمہ داری مرد پر ڈالی، جبکہ گھر کے اندر کے کام کچھ سہل ہیں اس لئے وہ
عورت کے ذمہ لگا دیئے، لیکن آج انسانیت کے عالم برداروں نے فطرت کے خلاف علم بغاوت بلند کر رکھا
ہے، عورت باہر جا کر کام کاج کرتی ہے جبکہ خاوند خانہ داری کے امور سرانجام دیتا ہے، پھر آپ خود اندازہ
لگائیں کہ جھگڑے اور مخالفت نہ ہوگی تو پھر ہوگا کیا۔

ازدواجی زندگی کا مقصد

آیت مذکورہ میں بتایا گیا ہے کہ انسان کی ازدواجی زندگی کا مقصد یہ ہے کہ زوجین ایک دوسرے
سے مایوس نہ ہو اور زندگی پرسکون ہو، آپس میں محبت اور ہمدردی کے تعلقات ہوں بہت سے مرد عورتوں کے
لئے اور بہت سی عورتیں مردوں کے لئے مصیبت بن جاتی ہیں۔ یہ ازدواجی مقصد کے سراسر خلاف ہیں۔
زوجین کو صبر و تحمل کا مظاہرہ کر کے اس کا تذکرہ کرنا چاہیے، مرد کو سوچنا چاہیے کہ عورت نے کتنی عظیم قربانی اس
کی خاطر دی ہوئی ہے کہ اس نے ماں کو چھوڑا، باپ کو چھوڑا، بہن کو چھوڑا اور ایک شوہر کی ہو گئی۔ اگر معاملہ

اس کے برعکس ہوتا اور مرد سے یہ کہا جاتا کہ تمہاری شادی ہوگی لیکن اپنا خاندان چھوڑنا ہوگا، اپنے ماں باپ بہن بھائی چھوڑنے ہوں گے، تو یہ کتنا مشکل کام ہوتا کہ ایک اجنبی ماحول، اجنبی گھر، اجنبی آدمی کے ساتھ زندگی بھر نباہ وہ عورت گویا مقید ہوتی ہے، اس لئے ہم سب کو اللہ تعالیٰ اور اس کے رسول کے ارشادات کے مطابق عورت کی اس قربانی کا لحاظ کر کے اچھا سلوک کرنا چاہیے۔ میں پہلے بھی عرض کر چکا ہوں کہ مرد گھر کا منتظم ہے اس لئے خاوند بیوی کیساتھ ایک طویل سفر زندگی گزارتا ہے اور گویا اس سفر کا امیر ہوتا ہے تاکہ زندگی کے اس طویل سفر میں بد نظمی اور بد مزگی کا سامنا ہو جملہ انتظامات سفر اور پالیسی امیر سفر کے تابع ہو۔

امیر سفر کی اطاعت

امیر سفر کے تابع ہو، اب دو ہی طریقے ہیں کہ یا تو شوہر کو امیر کا روانہ بنایا جائے یا عورت کو اور شوہر کو محکوم اور مامور بنایا جائے، تیسرا راستہ کوئی نہیں، اب انسانی خلقت، فطرت، قوت اور صلاحیتوں کے لحاظ سے بھی اور عقل و خرد کے پیمانے سے بھی اگر سوچا جائے تو اللہ تعالیٰ بڑے بڑے مشکل کام سرانجام دینے کی جو قوت و طاقت مرد کو بخشی ہے وہ عورت کو نہیں۔ لہذا اس امارت اور سربراہی کا کام مرد ہی خوش اسلوبی سے سرانجام دے سکتا ہے، اور اس تعین کے لئے اپنی عقل سے کام لینے کی بجائے اگر اس ذات سے پوچھا جائے جس نے مرد و زن کی تخلیق کی ہے تو زیادہ بہتر اور موزوں ہوگا، وہی خوب جانتا ہے کہ کسی کو امیر اور حاکم بنایا جائے اور کس کو مامور و محکوم۔

امیر کا تصور

اس لئے جب ہم اس آیت مبارکہ ہو پر سوچتے ہیں تو ہمیں لفظ قوام ملتا ہے نہ کہ حاکم و امیر اور قوام کے معنی ہر وہ شخص جو کسی کا ذمہ دار ہو مطلب یہ کہ ذمہ دار شخص ہی بحیثیت مجموعی زندگی گزارنے کی پالیسی وہ طے کرے گا اور پھر اس پالیسی کے تحت زندگی گزاری جائے گی قوام یا قائم کے یہ معنی ہرگز نہیں کہ خاوند آقا اور بیوی اسکی کنیز اور لونڈی ہے یا بیوی اسکی نوکر ہے بلکہ ان دونوں کے درمیان رشتہ امیر اور مامور کا ہے اور امیر کا تصور شریعت میں یہ نہیں ہے کہ وہ تخت شاہی پر بیٹھ کر حکم چلائے بلکہ اسلام میں امیر کا تصور وہ ہے جس نے آپ ”سید القوم خدامہم“ کے لفظ سے ظاہر فرمایا ہے یعنی قوم کا سردار قوم کا خادم ہوتا ہے مگر آج ذہن میں جب امیر کا تصور آتا ہے تو وہ بادشاہوں حکمرانوں اور سربراہوں کی روپ میں آتا ہے جو اپنی جو اپنی رعایا کیساتھ بیٹھ جانا، بات کرنا بھی گوارا نہیں کرتے۔

میاں بیوی کا تعلق

حضرت تھانویؒ فرمایا کرتے تھے کہ میاں بیوی کا تعلق دوستی کا تعلق ہے مردوں کو قرآن کریم کی الرجال قواموں علی النساء والی آیت بہت یاد رہتی ہے یعنی مرد و عورتوں پر حکمران اور حاکم ہے اب بیٹھ کر عورتوں پر حکم چلا رہے ہیں اور ذہن میں یہ بات ہے کہ عورت ہر حال میں تابع اور محکوم ہے اسکو خاوند کا ہر حکم ماننا چاہئے لیکن قرآن کریم میں اللہ تعالیٰ نے ایک دوسری آیت نازل فرمائی ہے ومن آية ان خلق لكم من انفسكم ازواجا لتسكنوا اليها ”اور اسکی نشانیں میں سے ہے کہ اس نے تمہارے لئے تمہاری جنس کی بیویاں بنائیں تاکہ تم کو ان کے پاس آرام ملے اور تم دونوں میاں، بہو، بیوی میں ہمدردی پیدا ہو“ حضرت فرماتے ہیں کہ بیشک مرد و عورت کیلئے قوام ہے لیکن باہمی تعلق دوستی جیسی ہے اسکی مثال دو دوستوں جیسا ہے جو سفر پر رواں ہوں اور ایک نے دوسرے کو سفر کا امیر بنایا ہے لہذا اس لحاظ سے شوہر امیر ہے کہ ساری زندگی کا فیصلہ کریگا وہ ذمہ دار ہے لیکن اس کا مطلب ہرگز یہ نہیں کہ وہ اس کے ساتھ ایسا معاملہ جیسے نوکروں اور غلاموں کیساتھ کیا جاتا ہے بلکہ اس کے کچھ تعلق آداب اور تقاضے ہیں ان آداب اور تقاضوں میں نازی باتیں ہوتی ہے جن کو حاکم ہونے کے خلاف نہیں کیا جاتا۔

آقائے دو جہان صلی اللہ علیہ وسلم کا طرز معاشرت

بعض نادان حضرات سمجھتے ہیں کہ ہم حاکم ہیں لہذا ہمارا اتنا رعب ہونا چاہئے کہ ہمارا نام سن کر بیوی کاپٹنے لگے اور وہ بے تکلفی کیساتھ بات تک نہ کر سکے حالانکہ نبی کریم صلی اللہ علیہ وسلم فرماتے ہیں کہ اے عائشہ! جب تو ناراض ہوتی ہے تو مجھے پتہ چل جاتا ہے حضرت عائشہ نے عرض کیا یا رسول اللہ صلی اللہ علیہ وسلم میرے ماں باپ آپ پر قربان ہوں آپ کو کیسے پتہ چل جاتا ہے؟ کہ میں آج آپ صلی اللہ علیہ وسلم سے رخصی ہوئی ہوں تو آپ صلی اللہ علیہ وسلم نے فرمایا کہ جب تم مجھ سے ناراض ہوتی ہے تو کہتی ہیں و رب ابراہیم کہ ابراہیمؑ کے رب کی قسم یعنی اس وقت تم میرا نام نہیں لیتی اور جب تم مجھ سے خوش ہوتی ہے تو یوں کہتی ہے و رب محمد صلی اللہ علیہ وسلم کی رب کی قسم اسکے ساتھ حضرت عائشہ ہنس پڑی اور کہا کہ آپ نے سچ فرمایا انی لا اھجر الا اسمک یا رسول اللہ صلی اللہ علیہ وسلم میں صرف آپ کا نام چھوڑتی ہوں مگر دل میں محبت اسی طرح موجزن رہتی ہے اور اسمیں کمی واقع نہیں ہوتی آپ صلی اللہ علیہ وسلم نے دوستی اور رفاقت کا حق اسی طرح ادا فرمایا کہ آپ کا تعلق قلبی ہر وقت ذات باری تعالیٰ کیساتھ قائم دائم تھا اور ہر وقت دل و زبان اللہ تعالیٰ کی یاد سے تر اور معطر رہتی۔

ادبی لطافتیں

لیکن بعد اسکے ازواج مطہرات کیساتھ دلداری اور دلجوئی اور حسن سلوک کا یہ عالم تھا کہ رات کے وقت حضرت عائشہ کو یمن کے گیارہ عورتوں کا قصہ سنارہے ہیں۔ جنہوں نے اپنے شوہروں کے اوصاف اس وضاحت اور لطائف کیساتھ بیان کئے کہ ساری ادبی لطافتیں اس پر ختم ہیں ادبی لطافتوں سے بھرپور وہ سارا قصہ آپ صلی اللہ علیہ وسلم حضرت عائشہؓ کو سنارہے ہیں میاں بیوی اگر ایک دوسرے کے حقوق ادا نہ کریں تو نہ صرف خاندان بلکہ معاشرے پر اسکے بڑے اثرات مرتب ہونگے اتباع سنت بڑی ہی عجیب شے ہے یہ انسان کی دنیا کی بھی بنادیتی ہے اور آخرت بھی اور زندگی کو سنوارتی ہے لیکن یہ صرف زبانی دعویٰ کرنے سے نہیں بلکہ عمل کرنے سے ہوتی ہیں

خواتین کے بارے میں آنحضرتؐ کی نصیحت

آپ صلی اللہ علیہ وسلم آخری حجۃ الوداع کے موقع پر وہ ساری باتیں چن چن کر ارشاد فرمائی جن کے اندر امت کے پھسل جانے کا خطرہ تھا خطبہ تو بہت طویل ہے لیکن اس خطبے کے اندر آپ صلی اللہ علیہ وسلم نے مردوں و عورتوں کے باہمی حقوق بیان فرمایا ہے پھر خاص کر مردوں کو عورتوں کے حقوق کی ادائیگی کی تاکید فرمائی گئی ہے آپ صلی اللہ علیہ وسلم نے فرمایا خوب سن لو میں تمہیں عورتوں کیساتھ ساتھ بھلائی کی نصیحت کرتا ہوں، تم اس نصیحت کو قبول کر لو فاماھن عوان عندکم اسئلے کہ وہ تمہاری گھروں میں مقید ہے آپ صلی اللہ علیہ وسلم نے عورتوں کی ایک ایسی وصف بیان فرمائی ہے کہ اگر مرد حضرات صرف اس ایک وصف پر غور کریں تو ان کو کبھی بھی ان کے ساتھ بدسلوکی کا خیال نہ آئے پھر آپ صلی اللہ علیہ وسلم نے آگے فرمایا: لیس تملکون منھن شیئا غیر ذلک یعنی تمہیں ان پر صرف اتنا حق حاصل ہے کہ وہ تمہارے گھر میں رہیں اس کے علاوہ شرعا ان پر تمہارا کوئی مطالبہ نہیں۔

حقوق شوہر

آپ صلی اللہ علیہ وسلم کا طرز ادائیہ تھا کہ ہر شخص کو اسکی فرائض اور ذمہ داریوں کی طرف توجہ دلاتے ہیں پس جب شوہر کو مخاطب کرتا ہے تو ساری باتیں بیوی کے حقوق کے بارے میں کر دیتا ہے اور جب عورت کو خطاب کر دیتا ہے تو ساری باتیں مرد کے حقوق کے بارے میں ارشاد فرماتے ہیں عورت کو سمجھنا چاہئے کہ اس کے لئے اللہ تعالیٰ اور اسکے رسول صلی اللہ علیہ وسلم کے بعد سب سے زیادہ قابل احترام اور سب سے زیادہ قابل محبت ہستی روئے زمین پر اس کا شوہر ہے عورت جب یہ بات نہیں سمجھے گی شوہر کے حقوق صحیح طور پر ادا نہیں کر سکتی نہ شوہر اپنی بیوی کی حقوق شریعت کے مطابق ادا کر سکتے ہیں

آزادی نسواں اور جدید تہذیب

لیکن آج کل معاملہ سارا الٹ گیا ہے آج کی روشن خیالی اور جدید تہذیب کی سوچ یہ ہے کہ عورت کا گھر میں بیٹھنا اور گھر کا کام کاج تو رجعت پسندی و قیادوسیت اور پرانہ طریقہ ہے اور گویا عورت کیلئے گھر جیل خانہ ہیں یہ عورت کیساتھ سراسر ظلم اور زیادتی ہے لیکن اگر وہی عورت نیم برہنہ ہو کر ہوائی جہاز میں ایئر ہوسٹس بن کر تین چار سو اجنبیوں کو کھانا کھلائے اور ان کے سامنے ٹرے سجا کر جائے اور ان سب مردوں کے ہوسناک نگاہوں کا نشانہ بنے اس خدمت کا نام جدید تہذیب میں آزادی ہے جس کیلئے انجمنیں بنتے ہیں تنظیمیں وجود میں آتی ہیں آزادی نسواں کا ڈھنڈورا پیٹا جاتا ہے لیکن دوسری طرف اگر یہ کمزور اور ناتواں اور بے سہارا عورت گھر میں اپنے شوہر اپنے بچوں اور اپنے بہن بھائیوں کیلئے یہ خدمت انجام دے تو اس کا نام قیادوسیت رکھے ترقی کے راہ میں رکاوٹ جانے آپ صلی اللہ علیہ وسلم نے عورت کو عزت کا ایک بلند مقام دیا ہے کہ وہ گھر میں رہے اپنے رب کی عبادت کریں اور خاوند کی اطاعت کریں اور اپنے بچوں کی تربیت کرے اب جو چاہے عزت کی مقام کو اختیار کرے اور جو چاہے ذلت کے مقام کو اختیار کرے جو ہم سب کے سامنے ہے۔ شوہر کی خوشنودگی ذریعہ دخول جنت

آخری بات جو حدیث شریف میں ذکر کی تھی

عن ام سلمةؓ قالت قال رسول الله صلى الله عليه وسلم ايما امرأة ماتت و

زوجها راضٍ عنها دخلت الجنة (رواه الترمذی)

حضرت ام سلمہؓ فرماتی ہیں کہ رسول اللہ صلی اللہ علیہ وسلم نے فرمایا کہ جس عورت کا انتقال اس حالت

میں ہوا کہ اس کا شوہر اس سے خوش ہو وہ سیدھی جنت میں جائے گی۔

ایک اور روایت میں ہے کہ جب عورت پانچویں نمازیں پابندی سے پڑے اور رمضان شریف کے روزے رکھے اور اپنے خاوند کی اطاعت کرے پس وہ جنت کے جس دروازے سے چاہیں آسمیں داخل ہو جائیں۔ ایک اور روایت میں ہے کہ قیامت کے دن اس سے کہا جائے گا تو جس دروازے سے چاہتی ہو جنت میں داخل ہو جاؤ۔ بہر حال اب وقت ختم ہو چکا ہے لہذا کچھ گزارشات آئندہ موقع پر عرض کرنے کی کوشش کرونگا۔ رب کائنات ہم سب کو صحیح طریقہ کے مطابق دین اسلام پر چلنے کی توفیق عطا فرمائے آمین۔

أصول حدیث

علم أصول حدیث کی اقسام و انواع

الْحَمْدُ لِلَّهِ الْحَيِّ الْقَيُّومِ الَّذِي لَا يَبِيدُ وَلَا يَفْنَى ، الْخَالِقِ الْبَارِئِ الْمَصَوِّرِ لَهُ الْأَسْمَاءُ الْحُسْنَى ، وَ الصَّلَوةِ وَالسَّلَامُ عَلَى مُحَمَّدٍ عَبْدِهِ وَ أَمِينِهِ الْمَجْتَبَى ، وَ رَسُولِهِ الْمَبْعُوثِ إِلَى كَافَّةِ الْوَرَى ، وَ عَلَى آلِهِ وَ أَصْحَابِهِ مَصَابِيحِ الدُّجَى وَ مِفَاتِيحِ الْهُدَى۔

اُمّا بعد! بندہ نے اُصول حدیث کے سلسلہ مضامین میں اس سے پہلی قسط میں علم اُصول حدیث کی اقسام و انواع کو شمار کر کے ذکر کیا تھا، اب اُن اقسام میں سے ہر ایک کی تعریف، اہمیت و ضرورت، مثال اور اجمالی اقسام کا بیان شروع کرتے ہیں۔ فنقول و باللہ التوفیق:

النَّوعُ الْأَوَّلُ (۱) مَعْرِفَةُ مَنْ تُقْبَلُ رَوَايَتُهُ وَ مَنْ تُرَدُّ:

علوم الحدیث میں اس نوع کو بہت زیادہ اہمیت حاصل ہے کیونکہ اس میں راوی کی شروط بیان کی جاتی ہیں جس کی حدیث کو قبول کر کے اُس کے ذریعے استدلال کیا جاتا ہے یا اُسے رد کر کے چھوڑ دیا جاتا ہے۔

صفات القبول:

صفات قبول کی تعداد کے بارے میں علماء کی عبارات مختلف ہیں، بعض کم اور بعض زیادہ بتاتے ہیں۔ علامہ ابو عمرو بن الصلاح نے اِن خصال و صفات کو جمع کر کے فرمایا ہے: أجمع جماهير أئمة الحديث و الفقه على أَنَّهُ يشترط فيمن يحتج بروايته أن يكون عدلاً ضابطاً لما يروى.

” جمہور ائمہ حدیث و فقہ نے اس بات پر اجماع کیا ہے کہ جس راوی کی روایت پر استدلال کیا جاتا ہے تو شرط یہ ہے کہ وہ عادل اور اُس روایت کو ضبط کرنے والا ہو“

اس کی تفصیل یہ ہے کہ وہ مسلمان، بالغ، عاقل، اسباب فسق اور خلاف مروّت امور سے محفوظ ہو۔ بیدار مغز ہو، غافل نہ ہو۔ اگر اپنے حافظہ سے بیان کرتا ہو تو خوب یاد ہو، اگر کتاب سے بیان کرتا ہو تو

اُس پر خوب عبور حاصل ہو اور اگر روایت بالمعنی کرتا ہے تو علاوہ ازیں، شرط یہ ہے کہ وہ بغیر کسی تغیر کے حدیث کے معنی و مفہوم کے ادا کرنے کو جانتا ہو۔ (علوم الحدیث لابن الصلاح) و ہکذا فی (جواہر الأصول فی علم حدیث الرسول لأبی الفیض محمد بن علی الفارسی الحنفی)

مذکورہ صفات اور ان کے علاوہ دیگر صفات، جن کو علماء کرام نے ذکر کیا ہے، ان میں تامل کرنے سے ہمیں معلوم ہو جاتا ہے کہ یہ تمام صفات دو صفات کو راجع ہوتی ہیں، جن کو ابن المصالح نے ذکر کیا ہے کہ وہ ”عدالت اور ضبط“ ہیں۔

العدالة:

یہ ایک ایسا ملکہ ہے جو کہ آدمی کو تقویٰ پر، باطنی میل کچیل سے اور لوگوں کے نزدیک خلافِ مرؤت اُمور سے اجتناب کرنے پر ابھارتا ہے اور اس میں مندرجہ ذیل اُمور شرط ہیں:

۱۔ اسلام ۲۔ بلوغ ۳۔ عقل ۴۔ تقویٰ ۵۔ مرؤت سے آراستہ ہونا اور اس میں خلل پیدا کرنے والی باتوں کو چھوڑنا

الضبط:

ضبط یہ ہے کہ راوی بیدار مغز ہو، غافل نہ ہو۔ اگر اپنے حافظہ سے حدیث بیان کیا ہو تو وہ خوب یاد ہو، اگر کتاب سے بیان کیا ہو تو اُس پر خوب عبور حاصل ہو اور اگر روایت بالمعنی کرتا ہو تو علاوہ ازیں، شرط یہ ہے کہ وہ حدیث کے معنی و مفہوم کو بغیر کسی تغیر کے ادا کرنے کو جانتا ہو۔

صفات الرد: یہ دو قسم پر ہیں: (۱) مَا تُخِلُّ بِالْعَدَالَةِ (۲) مَا تُخِلُّ بِالضَّبْطِ

مَا تُخِلُّ بِالْعَدَالَةِ: عدالت میں خلل ڈالنے والی صفات مندرجہ ذیل ہیں:

۱۔ کافر راوی کی روایت قبول نہیں کی جائیگی۔ ۲۔ بچے کی روایت قبول نہیں کی جائیگی۔ ۳۔ مجنون (دیوانے) کی روایت قبول نہیں کی جائیگی۔ ۴۔ فاسق کی روایت قبول نہیں کی جائیگی۔ ۵۔ اُس شخص کی روایت قبول نہیں کی جائے گی جس نے قصدِ رسول اللہ ﷺ پر جھوٹ باندھا ہو، اگرچہ بعد میں اس سے توبہ بھی کیا ہو۔

مَا تُخِلُّ بِالضَّبْطِ: ضبط میں خلل ڈالنے والی صفات مندرجہ ذیل ہیں:

۶۔ اُس شخص کی روایت قبول نہیں کی جائے گی جو تلقین فی الحدیث میں معروف ہو، اور تلقین اس کو کہتے ہیں کہ اُس پر وہ حدیث پیش کی جائے جو اُس کی مرویات میں سے نہ ہو اور اُس سے کہا جائے کہ یہ آپ کی

روایت سے ہے تو وہ اُسے قبول کرے اور اُسے تمیز نہ کر سکے، اور یہ اس لئے کہ اُس میں ذہانت نہیں ہوتی اور بیداری نہیں رکھتا۔ اس وجہ سے اُس کی حدیث مقبول نہیں۔

۷۔ اُس شخص کی روایت قبول نہیں کی جائیگی جس کی شاذ روایتیں یعنی مخالفت اور مناکیر زیادہ ہوں۔

۸۔ اُس شخص کی روایت قبول نہیں کی جائے گی جو روایات میں کثرتِ سہو سے معروف ہو، بشرطیکہ اصل صحیح مکتوب سے حدیث بیان نہ کرے کیونکہ کثرتِ سہو، سوء حفظ یا ذہانت سے محرومی پر دلالت کرتی ہے، اس لئے راوی ضبط سے موصوف نہیں ہوگا۔

۹۔ اُس شخص کی روایت قبول نہیں کی جائیگی جو اپنے اُس نسخہ میں تساہل برتتا ہے جس سے وہ روایت کرتا ہے، اگر وہ کتاب سے حدیث بیان کرے، مثلاً ایک شخص کسی غیر صحیح اصل سے حدیث بیان کرتا ہے یعنی اُس کتاب یا مکتوب سے، جو مصنفین سے بسند صحیح حاصل شدہ اصولِ مسموہ کیساتھ اُسے نہیں دیکھتا اور مقابلہ نہیں کرتا۔

تساهل المتأخرين في شروط الراوى:

محدثین حضرات نے ان شرائط کو پوری امانت اور دقت کے ساتھ ملحوظ رکھا ہے اور انہوں نے راوی کی حدیث میں مضبوطی اور اُس پر اعتماد کرنے کے لئے رجال سے کلام کرتے وقت اُن کے تمام احوال بیان کئے ہیں۔ یہاں تک کہ تدوین حدیث کا زمانہ آیا تو احادیثِ مصنفات، مسانید، جوامع، معاجم اور اجزاء کی شکل میں مدوّن کی گئیں اور یہ مؤلفات ان کے مولفین سے صحیح اسانید کے ساتھ نقل کی گئیں جس طرح ایک حدیث نقل کی جاتی ہے، جتنی کہ ہر کتاب کے بہت سے نسخے بن گئے اور متواتر طریقے سے اطرافِ عالم میں شائع ہو گئے۔ پس اُس وقت ان نسخہ منقولہ پر اعتماد قائم ہو گیا درآئیکہ ان کی سند مولفین تک پہنچتی ہے اور یہ نسخے راویوں کے قائم مقام بن گئے، تو علماء نے راوی کی بعض شرائط میں تساہل اختیار کیا اور راوی کے عادل ہونے، حسن رعایت اور ضبط کتاب کی اہلیت پر اکتفا کیا۔ اور امام ابن الصلاح نے اس کو ظاہر و واضح کیا ہے، چنانچہ فرمایا:

أعرض الناس في هذه الأعصار المتأخرة عن اعتبار مجموع ما بيننا من الشروط في رِوَاة الحديث و مشائخه فلم يَتَّقُوا بها في رواياتهم ، لتعذر الوفاء بذلك على نحو ما تقدم أو كان عليه من تقدم و وجه ذلك ما قدمناه أول كتابنا هذا من كون المقصود آل آخرًا الى المحافظة على خصيصة هذه الأمة في الأسانيد و المحاضرة من انقطاع سلسلتها. فليعتبر من الشروط المذكورة ما يليق بهذا الغرض على تجردِهِ ، و ليُكْتَفَ في أهلية الشيخ بكونه مسلمًا ، بالغًا ، عاقلًا ، غير متظاهر

بالفسق و السخف . و فی ضبطہ بوجود سماعہ مثبتاً بخط غیر متہم و بروایتہ من أصل موافق لأصل شیخہ... و وجہ ذلك بِأَنَّ الأحادیثَ الَّتِي قد صَحَّتْ أو وقفت بين الصَّحَّةِ و السَّقَمِ قد دَوَّنت و كُتِبَتْ فی الجوامع الَّتِي جَمَعَهَا أَئِمَّةُ الحديث، و لا يجوز أن يذهب شئ منها على جميعهم... لِضمان صاحب الشريعة حفظها. قال البيهقي: فَمَنْ جاء اليومَ بِحديثٍ لا يوجد عند جميعهم لم يقبل منه ، و من جاء بِحديثٍ معروفٍ عندهم ، فالَّذِي يرويه لا ينفرد بروايته ، و الحجة قائمة بِحديثه بِرواية غيره ، و القصد من روايته و السَّماع منه أن يصير الحديث مسلسلًا بِحديثنا و أخبرنا “ و تبقى هذه الكرامة الَّتِي خُصَّتْ بها هذه الأُمَّةُ شرفاً لِنَبِيِّنا المصطفى ﷺ (علوم الحديث لابن الصلاح)

النوع الثاني (۲) علم الجرح و التعديل :

الجرح عند المحدثين : محدثین کے نزدیک جرح ، حدیث کے راوی میں اُس چیز کے ساتھ طعن کرنا ہے جو اُس کی عدالت و ضبط کو ختم کر دے یا اُس میں نقصان پیدا کر دے۔
التعديل : تعديل اِس کا عکس ہے اور یہ راوی کا تزکیہ کرنا ہے اور اُس پر اِس کا حکم کرنا ہے کہ وہ عادل یا ضابط ہے۔

و علم الجرح و التعديل علمٌ يبحث عن الرِّوَاةِ من حيث ما وَرَدَ فی شأنهم ممَّا يشينهم أو يزكِّيهم بِالْأَفْظاظِ مَخْصُوصَةً

اور یہ علم ، رجالِ روایت کی میزان ہے۔ اگر راوی کا پلہ وزنی ہو جائے تو مقبول ہے اور اگر اُس کا وزن کم ہو جائے تو متروک ہے، اور اسی علم کے ساتھ ہم اُس راوی کو پہچان لیتے ہیں جس کی حدیث مقبول ہو۔ اور اُس کے ، اور جس کی حدیث مقبول نہ ہو، کے درمیان تمیز کرتے ہیں ، اور اس وجہ سے علماء حدیث نے اس علم کی طرف پوری توجہ فرمائی اور اس میں انتہائی کوشش صرف کی۔

مشروعية الجرح و التعديل : جرح و تعديل کی مشروعیت بلکہ اِس کی طرف حاجت پیش آنے کی وجہ سے اس کے وجوب پر علماء کا اجماع منعقد ہوا ہے۔ اور جرح میں غیبت کا ارتکاب نہیں ہوتا بلکہ اس میں سنت کی حفاظت اور غیر سنت سے اس کی صیانت ہے ، اور اس میں صحیح سے ضعیف اور مقبول سے مردود کی تمیز کا بیان ہے۔ اور اِن سب سے علماء کا انتہائی مقصود ، پوری امانت داری اور اخلاص کے ساتھ حق کا بیان کرنا ہے۔ اور وہ یہ سمجھتے ہیں کہ سونے اور چاندی کی امانت کی حفاظت سے کہیں زیادہ حدیث کی امانت کی حفاظت ضروری ہے۔ تو اُن کے درمیان یہ عبارت بار بار گردش کر گئی ”انما هي تأدية ، انما هي أمانة“

بعض صوفیائے کرام نے حضرت عبداللہ بن مبارک رحمہ اللہ سے کہا: اُتغائب؟ کیا آپ غیبت کرتے ہیں؟ فرمایا: چپ ہو جاؤ، جب ہم وضاحت نہیں کریں گے تو حق اور باطل کا پتہ کیسے چلے گا۔ ابو تراب الخثعمی الزہادی نے امام احمد بن حنبل رحمہ اللہ سے عرض کیا: یا شیخ! لا تغتب العلماء اے شیخ! علماء کی غیبت نہ کرو، تو امام احمدؒ نے اُس سے فرمایا: ویحک! هذا نصيحة، ليس هذا غيبةً کہ تیرا بھلا ہو، یہ خیر خواہی ہے، یہ غیبت نہیں ہے۔

ابو بکر بن خلاد نے یحییٰ بن سعید سے فرمایا: أما تخشى أن يكون هؤلاء الذين تركت حديثهم خصماء لك عند الله؟ کیا تو اس بات سے نہیں ڈرتا کہ جن لوگوں کی حدیث کو آپ نے چھوڑ دیا ہے یہ اللہ کے سامنے تیرے مقابل بن جائیں گے؟! تو آپ نے فرمایا: لأن يكونوا خصمائي أحب إلي من أن يكون خصمي رسول الله ﷺ، يقول: لِمَ لَمْ تَذُبْ عن حديثي؟! کہ مجھے یہ بات البتہ پسند ہے کہ وہ میرے مقابل بن جائیں اس سے، کہ رسول اللہ ﷺ میرے مقابل آجائیں اور یہ فرمائیں کہ تو نے میری حدیث سے جھوٹ کو کیوں دفع نہیں کیا؟! (الكفاية، و الجامع لأخلاق الراوى للخطيب، و أصول الحديث: علومه و مصطلحه للذكتور محمد عجاج، و منهج النقد فى علوم الحديث للذكتور نور الدين عتر)

اور اگر علمائے نقادین اس بارے میں عدالت روات کی تحقیق اور اُن کے حافظہ اور بیداری کے امتحان لینے میں کوشش نہ کرتے، حتیٰ کہ اس باب میں انہوں نے اسفار کیے اور مشقتیں اٹھائیں پھر لوگوں کی کذا بین، ضعفاء اور مخططين سے تحذیر فرمائی، تو اسلام کا معاملہ مشتبہ بن جاتا اور زنادقہ کا تسلط ہو جاتا اور دجالین پیدا ہو جاتے۔

شروط الجارح و المعدل:

جارح اور معدّل میں ایسی صفات بہت زیادہ ہونی چاہئیں کہ اُس کے حکم کو با انصاف اور راوی کے حال کو واضح کر دے، اور وہ صفات یہ ہیں:

۱۔ جارح اور معدّل کیلئے علم، تقویٰ، ورع و صدق شرط ہیں کیونکہ اگر وہ اس پوزیشن میں نہ ہو تو وہ جرح و تعدیل کیساتھ دوسروں پر کیسے حکم کرے گا حالانکہ وہ خود دائمی طور پر اپنی عدالت ثابت کرنے کا محتاج ہے!! اور ضروری ہے کہ جرح و تعدیل اُسی شخص کی مقبول ہو جو عادل، متیقظ یعنی ایسی بیداری کا مالک ہو جو اُس کیلئے غور و فکر کرنے اور اُن روایات کے ضبط پر باعث ہو جو اُس سے صادر ہوتی ہیں (شرح نخبۃ الفکر للحافظ ابن حجر، و شرح الشرح للعلامة على القارى الهروى الحنفى)

۲۔ اسباب جرح و تعدیل کو جانتا ہو۔ حافظ ابن حجر نے شرح منہج میں فرمایا ہے: ”و تُقْبَلُ التَّزْكِيَةُ مِنْ عَارِفٍ بِأَسْبَابِهَا، لَامِنْ غَيْرِ عَارِفٍ لِّثَلَا يُزَكِّي بِمَجْرَدِ مَا يَظْهَرُ لَهُ ابْتِدَاءً مِنْ غَيْرِ مُمَارَسَةٍ وَ اخْتِبَارٍ“
 ۳۔ کلام عرب کے استعمالات پر عالم ہو، لفظ کو اُس کے غیر معنی میں استعمال نہ کرتا ہو اور کسی ایسے لفظ کے نقل کرنے سے جرح نہ کرتا ہو جو لفظِ جرح نہ ہو۔ اور لکھنوی رحمہ اللہ نے اپنی کتاب ”الرفع و التکمیل فی الجرح و التعدیل“ میں فرمایا ہے: ”يجب عليك أن لا تبادر الى الحكم بجرح الراوى بوجود حكمه من بعض أهل الجرح و التعدیل ، بل يُلْزَمُ عَلَيْكَ أَنْ تُنْقَحَ الْأَمْرُ فِيهِ ، فَإِنَّ الْأَمْرَ ذُو خَطَرٍ وَ تَهْوِيلٍ وَ لَا يَحِلُّ لَكَ أَنْ تَأْخُذَ بِقَوْلِ كُلِّ جَارِحٍ فِي أَيْ رَاوٍ كَانَ ، وَ ان كَانَ ذَلِكَ الْجَارِحُ مِنَ الْأَثَمَةِ ، أَوْ مِنْ مَشْهُورِي عِلْمِهِ الْأُمَّةِ . فَكثيراً مَا يُوجَدُ أَمْرٌ يَكُونُ مَانِعاً مِنْ قَبُولِ جَرَحِهِ وَ حَيْثُ يُحْكَمُ بِرَدِّ جَرَحِهِ ، وَ لَهُ صُورٌ كَثِيرَةٌ لَا تَخْفَى عَلَى مَهَرَةٍ كَتَبَ الشَّرِيعَةَ

فمنها: أن يَكُونِ الْجَارِحُ فِي نَفْسِهِ مَجْرُوحًا ، فَحَيْثُ لَا يُبَادِرُ إِلَى قَبُولِ جَرَحِهِ وَ كَذَا تَعْدِيلِهِ مَا لَمْ يُوَافِقْهُ غَيْرُهُ۔ قال ابن حجر في ”تهذيب التهذيب“ في ترجمة أحمد بن شبيب - بعد ما نقل عن الأزدي قوله فيه : ”غير مرضي“ - قلت : ”لم يلتفت أحد إلى هذا القول ، بل الأزدي غير مرضي“.

و منها: أن يَكُونِ الْجَارِحُ مِنَ الْمُتَّبِعِينَ الْمُشْتَدِّينَ ، فَإِنَّ هُنَا جَمْعًا مِنْ أَثَمَةِ الْجَرَحِ وَ التَّعْدِيلِ لَهُمْ تَشَدُّدٌ فِي هَذَا الْبَابِ فَيَجْرَحُونَ الرَّاوى بِأَدْنَى جَرَحٍ وَ يَطْلُقُونَ عَلَيْهِ مَا لَا يَنْبَغِي إِطْلَاقَهُ عِنْدَ أَوَّلَى الْأَلْبَابِ ، فَمِثْلُ هَذَا الْجَارِحِ تَوْثِيقُهُ مُعْتَبَرٌ ، وَ جَرَحُهُ لَا يُعْتَبَرُ إِلَّا إِذَا وَافَقَهُ غَيْرُهُ مِمَّنْ يُنْصَفُ وَ يُعْتَبَرُ ، فَمِنْهُمْ : أَبُو حَاتِمٍ ، وَ النَّسَائِيُّ ، وَ ابْنُ مَعِينٍ ، وَ ابْنُ الْقَطَّانِ ، وَ يَحْيَى الْقَطَّانِ ، وَ ابْنُ حَبَّانٍ ، وَ غَيْرُهُمْ فَانْهَمُ مَعْرُوفُونَ بِالْإِسْرَافِ فِي الْجَرَحِ وَ التَّعْنَتِ فِيهِ ، فَلْيَتَّبِعِ الْعَاقِلُ فِي الرَّوَاةِ الَّذِينَ تَفَرَّدُوا بِجَرَحِهِمْ وَ لِيَتَفَكَّرَ فِيهِ“

جارج اور معدّل میں عالم، متقی، پرہیزگار، صادق اور اسباب جرح و تعدیل کو جاننے والے ہونے کیساتھ یہ بھی شرط ہے کہ وہ تعصب، عداوت اور حسد سے دور رہے، اور اس شرط کی تصریح بہت سے ائمہ احناف نے فرمائی ہے اور اسی طرح دیگر مذاہب والوں نے بھی تصریح کی ہے۔

امام تاج الدین سبکیؒ نے اپنی تالیف ”قاعدۃ فی الجرح و التعدیل“ میں فرمایا ہے:

الصَّوَابُ عِنْدَنَا أَنَّ مِنْ ثَبُتِ إِمَامَتِهِ وَعَدْلَتِهِ، وَكَثْرِ مَادِحُوهِ وَمَزْكُوهِ، وَ نَدْرِ جَارِحُوهِ، وَ كَانَتْ هُنَاكَ قَرِينَةٌ دَالَّةٌ عَلَى سَبَبِ جَرَحِهِ مِنْ تَعْصِبٍ مَذْهَبِيٍّ أَوْ غَيْرِهِ، فَإِنَّا لَا نَلْتَفِتُ

الى الجرح فيه ، وَ نَعْمَلُ فِيهِ بِالْعَدَالَةِ . وَ آلا فُلُو فَتَحْنَا هَذَا الْبَابَ ، وَ أَخَذْنَا بِتَقْدِيمِ
الجرح على اطلاقه ، لَمَّا سَلِمَ لَنَا أَحَدٌ مِنَ الْأَئِمَّةِ ، اِذَا مَا مِنْ إِمَامٍ آلا وَ قَدْ طَعَنَ فِيهِ
طَاعِنُونَ ، وَ هَلَكَ فِيهِ هَالِكُونَ .

”ہمارے نزدیک حق بات یہ ہے کہ جس کی امامت و عدالت ثابت شدہ ہو، اُس کی مدح اور تذکیہ کرنے
والے کثیر ہوں، اُس کے جارحین قلیل ہوں اور وہاں ایسا قرینہ بھی موجود ہو جو اس بات پر دلالت کرتا ہو کہ
اس جرح کا سبب، جو اس پر ہوا ہے، مذہبی تعصب وغیرہ ہے تو ہم اس جرح کو خاطر ہی میں نہیں لاتے اور
ہم اُس پر عدالت کا حکم لگاتے ہیں اور اگر ایسا نہ ہو اور ہم یہ دروازہ کھولیں یعنی تقدیم جرح پر مطلقاً عمل
کریں تو یقیناً ہمارا کوئی ایک امام بھی سلامت نہیں رہے گا کیونکہ کوئی بھی امام ایسا نہیں جس میں طعن کرنے
والوں نے طعن نہ کیا ہو اور اُس کے بارے میں ہلاک ہونے والے ہلاک نہ ہوئے ہوں۔“

پھر امام سبکیؒ نے ابن عبدالبرؒ سے نقل کرتے ہوئے ذکر فرمایا ہے کہ عبداللہ بن مبارکؒ سے کہا گیا
کہ فلاں شخص امام ابوحنیفہؒ پر جرح کی ہے تو آپؒ نے یہ شعر پڑھا:

حَسَدًا اِذَا رَأَوْكَ فَضَّلَ اللَّهُ بِمَا فَضَّلْتُ بِهِ النَّجْبَاءَ

”یہ لوگ حسد کی وجہ سے اعتراضات کرتے ہیں، جب وہ دیکھتے ہیں کہ اللہ تعالیٰ نے آپؐ پر وہ احسان
فرمایا ہے جس کی وجہ سے شریف لوگوں کو فضیلت دی گئی ہے۔“

اور ابو عاصم النبیلؒ سے کہا گیا کہ فلاں شخص امام ابوحنیفہؒ پر جرح کرتا ہے تو فرمایا کہ اس کی مثال
وہی ہے جو کہ ٹھیب نے کہا ہے کہ:

سَلِمْتُ وَ هَلْ حَتَّى عَلَى النَّاسِ يَسْلَمُ؟! ”تو سلامت رہو، اور کیا کوئی بھی زندہ شخص لوگوں سے سلامت رہا؟!“
اور ابو الاسود الدؤلیؒ نے فرمایا ہے:

حَسَلُوا الْفِتْنَى اِذْ لَمْ يَنَالُوا سَعْيَةَ فَالْقَوْمُ اَعْدَاءُ لَهٗ وَ خُصُومُ

”لوگوں نے اس فتنہ کو جو ان سے اس لئے حسد روا رکھا ہے کہ یہ لوگ اُس کی کوششوں تک نہیں پہنچ سکتے تو
اس لئے اس کے دشمن اور مخالف بن گئے ہیں“

النوع الثالث (۳) معرفة الصحابة رضى الله عنهم:

صحابی وہ ہے جس نے ایمان کی حالت میں رسول اللہ ﷺ سے ملاقات کی ہو اور اسلام پر وفات پا چکا ہو۔
صحابہ کرامؓ دعوت دین پھیلانے اور اس کی مشقتیں برداشت کرنے میں رسول اللہ ﷺ کے جانشین ہیں۔ اسی
وجہ سے علماء کے درمیان اس بات میں کوئی اختلاف نہیں ہے کہ رسول اللہ ﷺ کے صحابہ کی معرفت حاصل کرنا

خواص کے مضبوط و محکم علم اور علم حدیث کے اُونچے علم میں سے ہے، اور اسی علم کے ساتھ اہل سیر نے سیادت و سرداری پائی۔

معرفة الصحابة لها فوائد مُهمّة في الدين و العلم: معرفت صحابہؓ میں دین اور علم کے بہت سارے فوائد ہیں۔ اُن میں سے بعض یہ ہیں: وہ رسول اللہ ﷺ کی کامل اتباع کرتے ہوئے عالم بشریت کے لئے ہادی بن گئے اور وہ دین کو عملی کرنے کی زندہ مثالیں ہیں، اُن کی سیرت دلوں کو یقین سے بھر دیتی ہے، جہاد و عمل پر ہمتوں کو ابھارتی ہے اور نفوسِ انسانیہ میں شجاعت و بہادری کو شعلہ زن کر دیتی ہے۔

دیگر یہ کہ حدیث مرسل کی معرفت، اور اس کی منقطع اور موصول حدیث سے تمیز پیدا کرنا ہے تو جب تک ہم حدیث کے ناقل کے بارے میں نہ جانتے ہوں کہ آیا وہ صحابی ہے یا غیر صحابی۔ تو یہ بات ہمارے لئے ممکن نہیں ہوگی۔

ضوابط يُعرف بها الصحابي:

علماء حدیث نے کچھ ضوابط ذکر فرمائے ہیں جن کے ذریعے صحابی کو پہچانا جاتا ہے، جنہیں ہم ذیل میں تحریر کرتے ہیں:

۱. التواتر: اور یہ اس طرح کہ صحابی کی صحبت کا اثبات بہت کثیر تعداد کے صحابہؓ سے منقول ہو، مثلاً چاروں خلفاء راشدینؓ اور دیگر بڑے بڑے صحابہؓ جو عام و خاص کے نزدیک معروف و مشہور ہیں۔

۲. الشهرة و الاستفاضة القاصرة عن رتبة التواتر: ایسی شہرت اور استفاضہ جو کہ درجہ تواتر سے کم ہو، مثلاً ضمّام بن ثعلبہؓ اور عکاشہ بن محسنؓ۔

۳. یہ کہ کم از کم ایک صحابی سے یہ روایت کی جائے کہ فلاں کے لئے صحبت ثابت ہے، مثلاً حمّٰۃ الدوسیؓ جو کہ اصفہان میں پیٹ کی بیماری میں فوت ہوئے اور ابو موسیٰ اشعرؓ نے اُن کے لئے یہ گواہی دی ہے کہ اُنہوں نے نبی کریم ﷺ سے یہ سنا ہے کہ آپ ﷺ نے اُس کے شہید ہونے کی خبر دی ہے۔

۴. یہ کہ ثقہ تابعین میں سے کسی سے یہ روایت کی جائے کہ فلاں کے لئے صحبت ثابت ہے۔

۵. وہ خود ہی اپنے بارے میں یہ کہے کہ میں صحابی ہوں، اور اِس کی دو شرطیں ہیں: ایک یہ کہ وہ ثابت العدلۃ ہو اور دوسری یہ کہ زمانہ ممکنہ میں ہو۔ اور زمانہ ممکنہ نبی کریم ﷺ کی وفات کے بعد سو سال بنتے ہیں، چنانچہ آپ ﷺ نے اپنی عمر کے آخر میں اپنے صحابہؓ سے فرمایا: ”أرايتکم لیتکم هذه فان علی رأس مائة

سنۃ منها لا یبقی علی وجه الأرض مَن هو علیها أحد“ رواہ البخاری و مسلم من حدیث ابن عمرؓ۔ و رواہ مسلم من حدیث جابرؓ و لفظہ: ”سمعتُ النبی ﷺ یقول قبل أن یموت بشهر: اُقِسمُ

بِاللّٰهِ مَا عَلَى الْأَرْضِ مِنْ نَفْسٍ مُّنْفُوسَةٍ تَأْتِي عَلَيْهَا مِائَةُ سَنَةٍ وَهِيَ حَيَّةٌ يَوْمَئِذٍ۔“

اور نبی کریم ﷺ کی اس معجزانہ تحدید مدت کی وجہ سے ائمہ کرام نے کسی بھی ایسے شخص کی تصدیق نہیں کی جس نے مدت مذکورہ کے بعد صحابی ہونے کا دعویٰ کیا ہو۔ چنانچہ کچھ لوگوں نے ایسا ہی دعویٰ کیا ہے اور اُن کی تکذیب کی گئی۔ اُن میں سے آخری شخص رتن ہندی ہے جس نے چھ سو سال کے بعد صحابی ہونے کا دعویٰ کیا۔

تعب ہے کہ کتنا بڑا کذاب تھا! (شرح شرح نخبة الفكر لعلی القاری الہروی الحنفی ، و تدرب الراوی ، و الاصابة فی تمییز الصحابة ، و منهج النقد فی علوم الحدیث ، و غیرہا)

عدالة الصحابة:

تمام صحابہ کرامؓ ایک خصوصیت کے ساتھ ممتاز ہیں اور وہ اس طرح کہ اُن میں سے کسی ایک کی عدالت کے بارے میں بھی نہیں پوچھا جائے گا بلکہ اس کام سے ہم فارغ ہیں کیونکہ وہ علی الاطلاق عادل ہیں نصوص کتاب اللہ، سنت رسول، اور اُن مجتہدین کے اجماع کے ساتھ، جن پر اجماع اُمت میں اعتماد کیا جاتا ہے۔ قال اللہ تبارک و تعالیٰ: كُنْتُمْ خَيْرَ أُمَّةٍ أُخْرِجَتْ لِلنَّاسِ... الآية (آل عمران: ۱۱۰) کہا گیا ہے کہ تمام مفسرین نے اس بات پر اتفاق کیا ہے کہ یہ آیت رسول اللہ ﷺ کے صحابہؓ کے بارے میں آئی ہے۔ وقال تعالیٰ: وَكَذَلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ... الآية (البقرة: ۱۴۳) اور یہ خطاب اُن لوگوں سے ہے جو اُس وقت موجود تھے۔ وقال سبحانه و تعالیٰ: مُحَمَّدٌ رَسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ... الآية (الفتح: ۲۹)

اور وہ احادیث صریحہ تو بہت زیادہ ہیں جو کہ اس بات پر گواہی دیتی ہیں، اُن میں سے ابوسعیدؓ کی یہ حدیث ہے جس کی صحت پر اتفاق کیا گیا ہے کہ رسول اللہ ﷺ نے فرمایا: لَا تَسُبُّوا أَصْحَابِي، فَوَالَّذِي نَفْسِي بِيَدِهِ لَوْ أَنَّ أَحَدَكُمْ أَتَفَقَّ مِثْلَ أُحَدٍ ذَهَبًا مَا أَدْرَكَ مُدَّ أَحَدِهِمْ وَلَا نَصِيفَهُ رواه البخاری و مسلم۔

اس کے بعد اُمت محمدیہ (علیٰ صاحبہا اَلْفُ اَلْفُ سَلَامٍ وَتَحِيَّةٍ) تمام صحابہؓ کی تعمیل پر متفق ہے، اور اُن میں سے جو مشاجرات اور فتن میں مبتلاء ہوئے وہ بھی اس میں شامل ہیں، اُن علماء کے اجماع سے، جن کے اجماع پر اعتماد کیا جاتا ہے۔ یہ اس وجہ سے کہ اُن پر حسن ظن ہے اور اُن خصوصیات کی وجہ سے جو اُن کے لئے ثابت ہیں، اور گویا اللہ تعالیٰ نے اس بات پر اجماع تیار فرمایا ہے، کیونکہ وہ شریعت کے ناقلین ہیں۔ (علوم الحدیث لابن الصلاح)

الصحابة المكثرون من الرواية عن الرسول ﷺ:

رسول اللہ ﷺ سے کثرت روایت کرنے والے صحابہؓ سات ہیں اور وہ صحابہؓ اور اُن کی مرویات یہ ہیں:

- ۱: أبوهريرة: عبد الرحمن بن صخر اللكوسى اليماني رضى الله عنه
(المتوفى سنة ۵۵۹هـ)، عدد ما رواه: (۵۳۷۴) حديثاً
- ۲: عبد الله بن عمر بن الخطاب رضى الله عنهما (المتوفى سنة ۵۷۳) ، عدد ما رواه: (۲۶۳۰) حديثاً
- ۳: أنس بن مالك رضى الله عنه (المتوفى سنة ۹۳هـ)، عدد ما رواه: (۲۲۸۶) حديثاً
- ۴: عائشة بنت أبى بكر الصديق أم المؤمنين رضى الله عنهما (المتوفاة سنة ۵۸ هـ ، وقيل سنة ۵۷ هـ)، عدد ما رَوَتْه: (۲۲۱۰) حديثاً
- ۵: عبد الله بن عباس بن عبد المطلب رضى الله عنهما (المتوفى سنة ۶۸هـ) و عدد ما رواه: (۱۶۶۰) حديثاً
- ۶: جابر بن عبد الله الأنصارى رضى الله عنهما (المتوفى سنة ۷۸ هـ) ، و عدد ما رواه: (۱۵۴۰) حديثاً
- ۷: أبوسعيد الخدرى: سعد بن مالك بن سنان الأنصارى رضى الله عنه (المتوفى سنة ۷۴ هـ) ، و عدد ما رواه: (۱۱۷۰) حديثاً (تدريب الراوى ، و الميسر فى علم الرجال)

النوع الرابع (۴) معرفة من أُنسَدَ عنه من الصحابة الذين ماتوا فى حياة رسول الله ﷺ:

اُن صحابہؓ کی روایات کی معرفت، جو رسول اللہ ﷺ کی حیات میں فوت ہو گئے اور اس معرفت کا فائدہ یہ ہے کہ اُس روایت پر مرسل ہونے کا حکم لگایا جائے گا جبکہ اُس سے روایت کرنے والا تابعی ہو۔

من ذلك: أبو سلمة زوج أم سلمة ، توفى مرجع رسول الله ﷺ من بدر؛ رَوَتْ أم سلمة عنه عن رسول الله ﷺ: ما من مسلم يصاب بمصيبة فيفزع الى ما أمر الله به من قولِ اِنَّا لِلّهِ وَاِنَّا اليه راجعون ، اللهم عندك احتسب مصيبتى فأجرنى عليها ألا أعقبه الله خيراً منها۔ رواه الترمذى والنسائى وابن ماجه من طريق عمر بن أبى سلمة أخبرها أنه سمع النبى ﷺ يقول فذكره۔

و جعفر بن أبى طالب ، روى أحمد له فى مسنده حديث الهجرة ، و حمزة عم رسول الله ﷺ ، روى له الطبرانى حديثاً فى الحوض... (تدريب الراوى فى شرح تقريب التلوى ج ۲ ص ۲۲۶)

النوع الخامس (۵) معرفة الثقات و الضعفاء من الرواة:

علوم حدیث کی یہ نوع سابق پہلی اور دوسری دونوں انواع کے ثمرات میں سے ایک ثمرہ ہے کیونکہ

یہ نوع، نوع اول اور نوع ثانی کی ابحاث کے نتیجہ میں وجود میں آتی ہے۔ یہیں سے علماء نے اس نوع کی اہمیت پر تنبیہ کی ہے اور یہ اس طرح جیسا کہ ابن الصلاح نے فرمایا ہے: ”من أجل نوع و أفخمه فأنه المِرْقَاة الی معرفة صحّة الحديث و سقمه“۔ اور بے شک اس علم کو قدیماً و حدیثاً ائمہ حدیث کی توجہ حاصل ہو چکی ہے چنانچہ انہوں نے اس علم میں بہت سی تالیفات لکھی ہیں جن میں یا تو اپنے مشاہدہ سے روایات کے احوال پر کلام کیا ہے اور یا اس علم کے آئمہ سے وہ کلام اور بحث نقل کی ہے جو انہوں نے ان کی صفات میں کی ہے۔ اور یہ تصانیف تین قسم پر ہیں:

(۱) جو خالص ثقات کے بیان میں ہیں (۲) جو خالص ضعفاء کے بیان میں ہیں (۳) وہ جن میں ثقات اور ضعفاء دونوں کا بیان ہے۔

یہ تھا علم اصول حدیث کی چند اقسام و انواع کا کچھ اجمالی بیان۔ بقیہ اقسام و انواع کو آئندہ قسطوں میں بیان کیا جائے گا۔ ان شاء اللہ تعالیٰ
و صَلَّى اللہُ تَعَالٰی عَلٰی خَیْرِ خَلْقِهِ مُحَمَّدٍ وَّ عَلٰی آلِهِ وَاَصْحَابِهِ اَجْمَعِیْنَ۔

اہلِ علم و قلم کے لیے عظیم خوشخبری

اشادیہ ماہنامہ برہان دہلی

مرتب: محمد شاہد حنیف 0333-4128743، mshanif2010@gmail.com

اوراق پارینہ پبلشرز، لاہور 0321-4148570

کتاب سرائے، اردو بازار، لاہور + فضلی سنز، اردو بازار، کراچی

مولانا عتیق الرحمن عثمانی اور مولانا سعید احمد اکبر آبادی کے عظیم علمی، دینی، تحقیقی رسالے کے ۶۳ سالوں کے سیکڑوں شماروں میں برصغیر پاک و ہند کے علماء کرام، دانشوروں اور دیگر اہل علم و قلم کی قرآنیات، علوم حدیث، فقہ و اجتہاد، عبادات، معاشرت، سیاست، سیر و سوانح، شعر و ادب، تاریخ اسلام، تاریخ برصغیر پاک و ہند..... وغیرہ کے علاوہ سیکڑوں موضوعات پر مشتمل ہزاروں مقالات و کتب سے آگاہی کے لیے موضوع

دار اور مصنف و ارشاد فرمائیے..... محدود تعداد فوری رابطہ کریں۔ قیمت: ۸۰۰۔

مولانا سید محمد واضح رشید حسنی ندوی

مسلمانوں کے نظام تعلیم میں تبدیلی قدیم سامراجی منصوبہ

صلیبی جنگوں کے دوران مغربی دنیا کو یہ تجربہ ہوا کہ مسلمانوں کا شیرازہ خواہ کتنا ہی منتشر ہوا اور ان کے باہمی اور داخلی اختلافات و نزاعات کتنے ہی سنگین ہوں، لیکن جب ان کے مشترک دشمن کی طرف سے جنگ مسلط کی جاتی ہے تو وہ متحد ہو جاتے ہیں، ان کی ایمانی غیرت و حمیت بھڑک اٹھتی ہے اور خدا کے راستے میں شہید ہو جانے کا شوق و جذبہ ان کے دلوں میں موجزن ہو جاتا ہے، بعض مغربی رہنماؤں نے یہ اعتراف کیا ہے کہ پورا یورپ متحد ہو کر بھی مسلمانوں کی ایک چھوٹی سی جماعت کے پائے ثبات میں ذرا بھی تزلزل پیدا نہیں کر سکتا، جس کے اندر ایمانی غیرت و حمیت کا جذبہ موجزن ہو، چنانچہ مغربی دنیا کے رہنماؤں نے اس ایمانی طاق و قوت کی رگوں کو کاٹنے اور اسکے سرچشموں اور سوتوں کو خشک کرنے کے لئے تعلیم و تربیت کا طریقہ اختیار کیا تا کہ نئے اقدار و روایات کا بیج بو کر عقلاء، دانشوروں اور متفقین کو ان کے روایتی اقدار و روایات سے ہٹا دیا جائے اور وہ اپنے آباء و اجداد اور اسلاف کے طریقہ کار کو بھول جائیں۔

چنانچہ مغربی دنیا نے اسکولوں، کالجوں اور تعلیمی اداروں کا ایک جال پھیلا دیا، اس کے لئے انہوں نے ایک خاص نصاب تعلیم تیار کیا، جس میں ایسے مضامین شامل کئے گئے جس سے تعلیم حاصل کرنے والے مسلم طلبہ اپنی روشن تاریخ اور شاندار ماضی کے بارے میں بدگمان ہوں اور اس کی طرف ذلت و حقارت آمیز نگاہوں سے دیکھیں اور اسلامی شخص کے اہم عناصر سے محروم ہو جائیں، اس نظام تعلیم و تربیت کے اثر سے ان کے قلب، نظر اور ذہن و دماغ میں فساد پیدا ہو، ان کی عقلیں مغرب اور مغربی تہذیب و مدنیت کی چمک دمک سے مسحور و مغرب ہوں، وہ اس کے گرویدہ بن جائیں اور پھر تعلیم سے فراغت کے بعد مغرب ان کو اپنے سامراجی منصوبوں کے تکمیل کیلئے استعمال کرے یا پھر اپنے ملک اور معاشرہ میں مکمل طور پر ان کو ضم کر لے اور وہ اپنے معاشرہ سے الگ تھلگ ہو جائیں۔ مغربی دنیا کا

تیار کردہ نظام تعلیم و تربیت ایسی کتب پر مشتمل ہے جن میں اسلام اور اسلامی عہد پر حملہ کیا گیا ہے۔

اس ثقافتی یلغار میں تمام سامراجی برابر ہیں، چنانچہ فرانس نے انیسویں صدی میں اپنے ناجائز مقبوضات الجزائر، مالی، سینگال، لبنان، شام اور دیگر ملکوں میں یہی روش اختیار کی۔ برطانیہ نے مصر میں یہی طریقہ اختیار کیا، اس نے مصر کے اسکولوں، مدرسوں، کالجوں اور یونیورسٹیوں میں اپنی زبان رائج کر دی، اپنی تہذیب عام کی اور ذہنوں میں قومی تہذیب کی تحقیر بٹھائی۔

ہندوستان میں بھی برطانیہ نے یہی کیا، بڑی حد تک انگریزی زبان کو تہذیب یافتہ اور عام بول چال کی زبان بنانے کی کوشش میں کامیاب ہو گیا، حالانکہ خود ہندوستان بہت سی مقامی ترقی یافتہ زبانوں کا گہوارہ ہے۔

مغربی سامراج نے عیسائی مذہب کی تبلیغ و اشاعت کی ہمت افزائی کی، عیسائی مبلغین کو ہر طرح سہولیت بہم پہنچائی، مستشرقین کی کتابوں کو فروغ دیا اور ان کو بہت سے اختیارات دے دیئے تاکہ آسانی کے ساتھ مقامی عقائد اور قومی تہذیبوں کے خلاف اپنی تخریبی سرگرمیوں کو جاری رکھ سکیں۔

اس ثقافتی یلغار کا پہلا تجربہ یہ کیا گیا کہ مسلم طلباء کو یورپین یونیورسٹیوں میں تعلیم حاصل کرنے کے لیے بھیجا گیا، لیکن یہ تجربہ مکمل طور پر مفید ثابت نہیں ہوا، تو عیسائی مشنریوں نے اسلامی ملکوں میں تعلیمی ادارے قائم کرنے کی اسکیم تیار کی تاکہ ایک بڑی تعداد ان اداروں میں تعلیم حاصل کر سکے، سب سے پہلے یہ رائے ”دانیال بلس“ (Danial Bliss) اور ”ڈاکٹر ولیم ٹامس“ (William Tomos) نے دی تھی، جنہوں نے ۱۸۶۱ء اور ۱۸۶۲ء میں اسلامی ملکوں میں اسکول اور کالج قائم کرنے کے سلسلے میں غور کیا تاکہ بیک وقت خود مسلمانوں میں سے عیسائی مذہب کے مبلغ و داعی تیار کئے جاسکیں اور بڑی تعداد میں لوگوں کو متاثر بھی کیا جاسکے، ان دونوں کا اس پر اصرار تھا کہ ان تعلیمی اداروں میں تمام کے تمام ٹیچرس اور اساتذہ عیسائی مبلغین ہی رکھے جائیں، چنانچہ اس تجویز کے مطابق ترکی، شام، مصر، لبنان اور عراق میں اسکول اور کالج کھولے گئے اور ان اداروں کی طرف لوگوں کو زبردست رجحان ہوا، عیسائی مبلغین کی زیادہ تر توجہ اونچے گھرانوں اور اعلیٰ طبقہ کے لوگوں کی طرف تھی، اس لئے کہ ملک کے حکمران اور رہنما انہیں گھرانوں میں تیار ہوتے ہیں۔

مندرجہ ذیل بیانات سے پتہ چلتا ہے کہ مغربی دنیا کے رہنماؤں نے مسلم نوجوانوں کے ذہن و دماغ اور قلب و نظر کو تعلیم کے ذریعہ بدلنے پر کتنا زور دیا ہے اور اس مقصد کے حصول میں عیسائی مبلغین کا کیا رول رہا ہے۔

”صموئل زویمیر“ Samuel Zweimer (۱۸۶۱ء، ۱۹۰۲ء) جو امریکی ہے، اپنی ایک رپورٹ میں کہتا ہے جو اس نے عیسائی مبلغین کی کانفرنس میں پیش کی تھی: ”یہ ضروری ہے کہ ہر میدان میں ساری توجہ مسلمانوں کی چھوٹی نسل پر دی جائے اور ساری جدوجہد اسی نسل کے درمیان دائر رہے تاکہ ان کا احاطہ کیا جاسکے اور براہ راست ان سے رابطہ قائم رہے، یہ بھی ضروری ہے کہ اسلامی ملکوں میں تمام دوسرے کاموں پر اس کو مقدم رکھا جائے، اس لئے کہ نئی نسل میں اسلامی روح کی روشنی بچپن ہی سے شروع ہو جاتی ہے لہذا اس کو پیش نظر رکھتے ہوئے یہ ضروری ہے کہ مسلمانوں کی چھوٹی نسل کا شعور پختہ ہونے سے پہلے اس پر بھرپور توجہ دی جائے۔“

زویمیر اپنی ایک دوسری رپورٹ میں جو اس نے عیسائی مشنری کانفرنس میں پیش کی تھی، اپنے مشن کی وضاحت کرتے ہوئے کہتا ہے: ”تمہارا مشن اسی پر ختم نہیں ہو جاتا کہ مسلمانوں کو عیسائی مذہب میں داخل کر لو، یہ تو ان کے لئے ہدایت اور باعث شرف بات ہوگی، بلکہ تمہارے مشن کا مقصد یہ ہے کہ تم مسلمانوں کو اسلام سے خارج کر دو کہ اللہ تعالیٰ سے ان کا کوئی تعلق باقی رہے، نتیجتاً ان اقدار و روایات سے بھی ان کا تعلق ختم ہو جائے گا جن پر تو میں اپنی زندگی میں بھروسہ کرتی ہیں۔“

مسٹر ٹاکلی Takle کہتا ہے: ”یہ ضروری ہے کہ ہم اسکولوں اور مدارس قائم کرنے کی ہمت افزائی کریں، خصوصاً مغربی تعلیم پر ابھاریں، بہت سے مسلمان ایسے ہیں کہ انگریزی زبان سیکھنے سے انکا ایمان و اعتقاد و متزلزل ہو گیا، اسلئے کہ مغربی درسی کتب کسی مشرقی مقدس کتاب پر ایمان و اعتقاد کو مشکل بنا دیتی ہیں۔“

”لوئیس ماسینیون“ Louise Massignon کہتا ہے: ”مشرقی طلباء جو فرانس تعلیم حاصل کرنے آتے ہیں، ان کو عیسائی رنگ میں رنگنا ضروری ہے۔“

عیسائی مبلغہ ”انا مالیگان“ Anna Milligan اونچے گھرانوں کی مسلم لڑکیوں کی تعلیم کی اہمیت کی طرف اشارہ کرتے ہوئے کہتی ہے: ”اسلام کے قلعہ تک پہنچنے کا راستہ اس تعلیم سے مختصر کوئی راستہ نہیں ہو سکتا، بلاشبہ یہ تعلیم نئی نسل کو عیسائی مذہب سے متاثر کرنے کا ایک طاقتور موثر ذریعہ ہے، اس طریقے سے جو اثر ڈالا جائے گا وہ دائمی ہوگا، یہاں تک کہ وہ لوگ بھی متاثر ہو جائیں گے جو عنقریب اپنے ملکوں کے رہنما بنیں گے۔“

”گپ“ Gibb تعلیم کے نتائج کے متعلق کہتا ہے: ”ان اسکولوں اور تعلیم گاہوں نے طلباء کے اخلاق کو ایک خاص رنگ میں رنگ دیا، ان کے ذہن و مذاق کو تیار کیا اور سب سے اہم نتیجہ یہ برآمد ہوا کہ ان اسکولوں اور مدرسوں نے طلبہ کو یورپین زبانیں سکھادیں، جس کے بعد وہ زندگی میں براہ راست یورپین

فکر اور طرز حیات اپنا سکیں اور ان اثرات کو قبول کر سکیں جو ایام طفولت میں ان کے ذہن و دماغ پر مرتب ہوتے ہیں۔“

گپ مزید کہتا ہے: ”صحافت اور عصری تعلیم اداروں کے ذریعہ جاری ہماری تعلیمی و ثقافتی سرگرمیوں نے شعوری یا غیر شعوری طور پر مسلمانوں پر ایسا اثر ڈالا ہے کہ وہ بڑی حد تک لادین ہو گئے ہیں“

یہ ثقافتی یلغار علانیہ طور پر اسلام کے سرچشموں کی طرف منتقل ہو گئی، چنانچہ ”گلاڈسٹون“ Gladston (۱۸۰۹-۹۸ء) نے یہاں تک جرأت اور گستاخی کی برطانیہ کی پارلیمنٹ میں قرآن شریف ہاتھ میں اٹھا کر کہا: ”جب تک یہ کتاب زمین پر باقی ہے، ہم مسلمانوں کو محکوم نہیں بنا سکتے“

”کرومر“ Cromer (۱۸۳۱ء-۱۹۱۷ء) نے جو مصر میں انگلینڈ کا نمائندہ تھا کہا ہے:

”میں تین چیزیں مٹانے کے لئے آیا ہوں: قرآن، کعبہ اور ازہر۔“

مشرق میں عیسائی مبلغین کا رہنما ڈاکٹر زویمر کہتا ہے:

”ابتدائی اسکولوں میں تعلیمی پروگرام کی تقریباً نصف صدی پوری کر لینے کے بعد سامراجی سیاست نے مدرسوں سے قرآن کو خارج کر دیا، پھر تاریخ اسلام کو نکال دیا اور اس طرح ایک ایسی نسل تیار کی جو مادیت پرست، تذبذب اور فکری و ذہنی اضطراب میں مبتلا تھی، جسے نہ اپنے عقیدہ پر ایمان و یقین تھا اور نہ ہی دین کا پاس و لحاظ اور ملک کی آزادی کا خیال تھا۔“

”ڈاکٹر واٹسن“ Watson کہتا ہے: ”ہم مدارس اسلامیہ میں قرآنی تعلیم کے نتائج پر نگاہ رکھے ہوئے ہیں، ہم کو مدارس اسلامیہ سے بڑا خطرہ لاحق ہے، کیونکہ قرآن اور اسلامی تاریخ یہ دونوں بڑے عظیم خطرے ہیں، جن سے عیسائی مشنری کو خوف لاحق ہے۔“

الجزائر کے ایک عالم نے شکایت کی کہ: ”علوم دینیہ کی تعلیم اس شرط کے ساتھ دی جاسکتی ہے کہ استاذ کسی ایسی آیت یا حدیث کی تفسیر و تشریح نہ کرے جو ”جہاد“ سے متعلق ہو اور نہ فقہ کی کتابوں میں ”جہاد“ سے متعلق ابواب میں سے کچھ پڑھائے، مشرق میں ان لوگوں کا پروپیگنڈہ جب عام ہو گیا، مسلمان لفظ ”جہاد“ سے نفرت کرنے لگے۔“

اس مقصد سے یورپ نے ایسے افکار و نظریات کی تائید کی جو جہاد کی ضرورت سے انکار کریں اور ایسے مفکرین کی ہمنوائی کی جو اسکو باطل قرار دیں، شوق جہاد اور بحیثیت اسلامی کو ختم کرنے کیلئے وسائل اختیار کریں۔

یہ مغربی قائدین اس نتیجہ پر پہنچے کہ ان کے سامراجی اغراض و مقاصد اسی وقت حاصل ہو سکتے ہیں جب مسلمانوں کا ان کے شرعی اور دینی مصادر و مآخذ سے تعلق ختم کر دیا جائے، چنانچہ ان لوگوں نے

اس مقصد کے حصول و تکمیل کے لئے متعدد طریقے اختیار کئے، مثلاً:

- ۱۔ فصیح عربی زبان کے خلاف تحریک، مدارس قرآنیہ کی تحقیر، اہل دین کے بارے میں حقارت کے احساسات کو فروغ دینا۔
- ۲۔ شرعی اور دینی مصادر و مآخذ کے تئیں ذہنوں میں شکوک و شبہات پیدا کرنا۔
- ۳۔ ان مصادر مآخذ میں علمی و تاریخی مسائل کھڑے کرنا۔
- ۴۔ محمد رسول اللہ صلی اللہ علیہ وسلم کی ذات و شخصیت اور صحابہ کرام کی سیرت پر کچڑا اچھالنا۔
- ۵۔ اسلامی تاریخ اور اسلامی کارناموں پر حملے، مسلمانوں کے مختلف مسلکوں کے ماننے والوں میں کشمکش پیدا کرنا وغیرہ۔

مغرب کے پریس نے موضوعی تحقیق کے نام پر قرآن، حدیث، اسلامی تاریخ، دعوت اسلامی، مسلمانوں کے طرز زندگی اور اسلامی تہذیب و تمدن پر ایسے مقالات اور تحقیقات شائع کئے جو دلوں میں دین اسلام سے نفرت و کراہیت پیدا کریں اور ذہنوں میں شکوک و شبہات داخل کریں اور یہ مقالات اور تصنیفات اعلیٰ تعلیم کے نصاب درس میں شامل کی گئیں، صرف یورپین یونیورسٹیوں ہی میں نہیں بلکہ اسلامی ملکوں کی تعلیم گاہوں میں بھی اور حکمرانوں نے ان لوگوں کی ہمت افزائی کی جو ایسی تحقیقات پیش کریں، جو دینی جذبات کو مجروح کریں یا مقدمات اور مسلمات کے بارے میں شکوک پیدا کریں یا مسلمانوں میں ہجیان پیدا کریں۔

مغرب نے اپنے مقاصد ایسے نظام تعلیم و تربیت کے ذریعہ حاصل کئے جن کی بنیاد ایک طرف خالص علمی اور عقیدہ و اخلاقیات سے خالی تھی تو دوسری طرف ان کی بنیاد قدیم سے بغاوت پر تھی، چنانچہ اس نظام تعلیم و تربیت کے اثر سے ایک ایسی علمی نسل وجود میں آئی جو روحانیت سے خالی تھی اور اپنے اسلاف کی میراث کی باغی تھی یعنی اسلامی تہذیب و مدنیت، اقدار و روایات، عقائد اور اسلامی سلوک کی باغی تھی۔

مفکر اسلام حضرت مولانا سید ابوالحسن علی حسینی ندویؒ اس سلسلہ میں اپنی کتاب ”اسلام اور مغربیت کی کشمکش“ میں تحریر فرماتے ہیں:

”یورپ سے تعلیم پا کر آنے والے عرب فضلاء کی حالت یہ تھی کہ مغربی روح ان کے اندر پوری طرح سزائیت کر چکی تھی، وہ اسی کے دماغ سے سوچتے تھے، بلکہ یوں کہنا چاہیے کہ اسی کے پھپھڑوں سے سانس لیتے تھے، وہ اپنے مستشرق اساتذہ کی صدائے بازگشت بن کر وہی خیالات و نظریات پورے یقین و وثوق اور پورے جوش و سرگرمی کے ساتھ اپنے ملک میں پھیلانے کی کوشش

کرتے دنیا کے کسی گوشہ میں اگر کوئی مستشرق کوئی نظریہ یا خیال پیش کرتا تو مصر میں نہ صرف اس کی حمایت کرنے والا بلکہ پورے خلوص اور پورے زور قلم اور انشا پر دازی کے ساتھ اس کا شارح ارداعی کوئی نہ کوئی ادیب اور مفکر اسی وقت مہیا ہو جاتا، مثلاً قرآن کریم کا انسانی تعبیر ہونا، دین و سیاست کی تفریق، اسلام کی نظام حکومت سے یکسر بے تعلقی، سیکولرزم کی دعوت، حدیث کی قیمت اور حجیت سے انکار، سنت کی صحت سے انکار۔

اسی سلسلے میں W.C Smith Islam in Modern History میں لکھتا ہے:

”بہت سے مسلمان نوجوانوں نے مغرب کا سفر کیا اور یورپ کی اسپرٹ اور اقدار سے انہوں نے واقفیت حاصل کی اور ایک حد تک وہ اس کے گرویدہ ہوئے، یہ بات ان طلباء پر خصوصیت کے ساتھ صادق آتی ہے جو یورپ کی یونیورسٹیوں میں تعلیم و تربیت حاصل کرتے رہے ہیں۔“

یورپین فکر کے موافق تیار ہوئی یہ نئی نسل ایک طویل عرصہ سے پوری دنیا میں قیادت اور اثر و رسوخ کی اہم جگہوں پر فائز ہے، جو ہر اس چیز پر ایمان رکھتی ہے جس کی مغرب تلقین کرتا ہے، یہ نسل مغرب کے مقاصد کی تکمیل میں لگی ہوئی ہے اور یہ یورپین مدارس مسلسل ایسے متفقین کی کھپ تیار کر رہے ہیں جو اکثر مسلم ملکوں میں قیادت اور اسکی تعلیم گاہوں میں نئی نسلوں کی ذہنی تربیت کی ذمہ دار ہے۔

گزشتہ بیس سالوں میں عالمی سطح پر رونما ہونے والے واقعات نے عالمی مسائل کے تعلق سے مغربی ملکوں کے موقف نے ذہنوں میں شکوک و شبہات پیدا کر رکھے ہیں، اس کے ساتھ ساتھ کھلے ذہن سے مطالعہ کرنے والوں کے ذہن میں مغرب کی افترا پردازیاں، بہتان تراشیاں، مکر و فریب اور جھوٹ عیاں ہونے لگا ہے اور متحدہ اہل فکر نے ان پر تنقید شروع کر دی ہے۔ اہل قلم مغربی حکمرانوں کی مشرق کے ساتھ اور خاص طور پر مسلم ملکوں کے ساتھ بدسلوکی اور عالمی مسائل حل کرنے میں ان کے دوہرے معیار نے عوام کے ذہن میں شکوک و شبہات پیدا کرنا شروع کر دیا ہے، ان کا مشاہدہ ہے کہ خود ان کے ملکوں کے حکمران مغرب کے حلیف اور مؤید ہیں اور عوام کے ساتھ جبر و قہر کا معاملہ کر رہے ہیں اور وہ اپنی قوم کے مسائل حل کرنے میں ان کے ناموس و وقار کے دفاع میں اور ملک کی امن و سلامتی کے دفاع میں ناکام ہو چکے ہیں اور جن تحریکوں نے ملک کے چپنے ہوئے وقار اور عظمت کو دوبارہ واپس لانے کی کوشش کی، وہ ظلم و زیادتی اور قید و بند سے دوچار ہو رہی ہیں، حق کا اعلان کرنے والے اور اصلاح کی کوشش کرنے والے ظلم کا شکار ہو رہے ہیں۔

اس صورت حال کا احساس عصری دانش گاہوں اور یونیورسٹیوں کے ان فاغین کو زیادہ ہوا،

جن کے دلوں میں دینی غیرت و حمیت اور خودداری کا جذبہ موجزن تھا، جیسا کہ دینی درسگاہوں کے تعلیم یافتہ افراد کو احساس ہوا، اسی احساس و شعور اور جذبہ نے دونوں خیموں کے درمیان دینی غیرت اور قومی حمیت کا پل قائم کر دیا، جس کو سامراجی تعلیم نے دو مخالف کیمپوں میں بانٹ رکھا تھا۔

ان واقعات نے جن سے دلوں اور ذہنوں میں انقلاب پیدا ہوا، جو فطری تھا، مغربی ملکوں کو یہ وارننگ دی کہ ثقافتی اور فکری یلغار کے راستہ سے نئی تعلیم و تربیت کے ذریعہ جو کوششیں کی گئی تھی وہ سراب ثابت ہوتی جا رہی ہیں اور عالم اسلام کے مختلف گوشوں میں اسلامی بیداری کی لہر نے مغربی ملکوں کے اس اعتقاد کو غلط ثابت کر دیا کہ دلوں میں ایمان و یقین کی چنگاری بجھ چکی ہے اور وہ راہ حق میں قربانی اور جانثاری کا جذبہ سرد پڑ چکا ہے، چنانچہ مغرب نے پھر وہی پرانا ہتھکنڈہ ”تعلیم“ کو استعمال کیا؛ لیکن اس مرتبہ ساری توجہ اور پورا زور دینی تعلیم کے اداروں پر مرکوز کر دیا ہے جو دراصل اس بیداری کا باعث ہیں، اس نے ان ہی مدارس کو دینی شعور اور اسلامی بیداری کا سرچشمہ سمجھ لیا ہے کہ مدارس اسلامیہ کا نصاب تعلیم اور نظام تربیت ہی اس بیدار مغز اور انقلابی نسل کے ظہور کا ذمہ دار ہے، چنانچہ مغرب نے پوری دنیا میں مدارس اسلامیہ کے خلاف مہم شروع کر دی ہے اور مغربی تسلط سے چھٹکارہ پانے اور حصول آزادی کی جدوجہد کو دہشت گردی قرار دے کر تمام حکمرانوں کی توجہ اس مسئلہ کی طرف مبذول کرادی جس نے مغربی تسلط و اقتدار کو چیلنج کر دیا ہے۔

دینی مدارس کے خلاف موجودہ عالمی مہم حقیقت میں وہی پرانا ہتھکنڈہ ہے جسے مغرب نے یورپین سامراج پھیلنے سے پہلے آزمایا تھا، یہ کوششیں مغرب کے غلط اندازے، غلط فہمی، حقیقت سے عدم واقفیت اور حقائق سے چشم پوشی پر دلالت کرتی ہیں، اس لئے کہ مغربی تسلط سے نجات پانے کی تحریکیں فطری ہیں اور یہ خود مغربی نظام تعلیم و تربیت کا نتیجہ ہیں، کیونکہ مغرب کی تعلیمی فکری بنیاد آزادی ہے اور آزادی مغربی تہذیب کا پہلا نشانہ ہے، چنانچہ آزادی پسند تحریکوں کو دہشت گرد گردانا کیسے صحیح ہو سکتا ہے؟

نصاب تعلیم میں تبدیلی کا مطالبہ، درسی کتب سے غلامی کے خلاف جدوجہد سے متعلق مواد کو حذف کرنے کا مطالبہ، اجنبی اقتدار روایات کی تطبیق کا مطالبہ اور قومی تشخص کے رموز منادینے کا مطالبہ، یہ سارے مطالبات وہی پرانی کوششیں ہیں جو انیسویں صدی میں سامراج نے کی تھیں، ان پرانی کوششوں اور نظام تعلیم و تربیت بدل دینے کی موجودہ عالمی کوششوں میں کوئی فرق نہیں ہے بلکہ اسلامی مدارس کے خلاف موجودہ عالمی مہم دو سو سال پرانے فارمولہ کا اعادہ اور تکرار ہے، یہ مہم ظالمانہ اور استعماری کوشش ہے جو قومی بالادستی اور آزادی کے تصور کے منافی ہے۔ (بٹکر یہ: بغیر حیات لکھو)

چند علماء مشائخ کی جدائی

- شیخ المشائخ مولانا سید محمود صندل باباجی
- شیخ الحدیث حضرت مولانا محمد صدیق
- حضرت مولانا عبدالمجید حقانی
- مولانا محمد اکبر حقانی (گنڈھیری مولانا صاحب)
- حضرت مولانا عبید اللہ اشرفی

حضرت شیخ المشائخ مولانا سید محمود صندل باباجی کی جدائی

سبیل خوں ہر سوراں ہے اور ہر دل اشکبار پھر گیا کس طرف یا رب مزاج روزگار

دیر کے کوہستانی علاقہ صندل میں ۷ فروری ۲۰۱۶ء بروز اتوار چاشت کے وقت پونے گیارہ بجے رشد و ہدایت اور علم و فضل کا ایک ایسا آفتاب غروب ہو گیا جس کی ضیاء باریوں سے سوا صدی سے زیادہ عرصہ تک ایک عالم فیض یاب ہوتا رہا۔ بقیۃ السلف، عارف باللہ، سلسلہ قادریہ کے گوشہ خلوت و گمنامی اختیار کرنے والے روحانی رہنما، طویل العمر بزرگ شخصیت حضرت مولانا سید محمود عرف صندل باباجی کی رحلت فخط الرجال اور اندر اس علم کے اس دور میں عظیم خسارہ ہے۔ انا للہ و انا الیہ راجعون۔

دارالعلوم حقانیہ کیساتھ محبت و توجہات: محبت و تعلق، خصوصی توجہات اور دعاؤں کا سلسلہ دارالعلوم حقانیہ، حضرت مولانا سمیع الحق مدظلہ اور ہم اصاغر کیساتھ آخر دم تک قائم رہا اس سال بھی آپ کے دو افتاد دورہ حدیث میں زیر تعلیم ہیں، نماز جنازہ آپ کے بڑے فرزند، فاضل دارالعلوم حقانیہ، مولانا فضل وودو نے حسب وصیت اسی دن عصر کو پڑھایا جسمیں تنگی وقت کے باوجود گردنواں کے ہزاروں افراد نے شرکت کیں۔ عناصر سیرت: صندل بابا کو اللہ نے نہایت بلند اور پاکیزہ صفات سے نوازا تھا۔ تحمل بردباری، شفقت علی الخلق، بلند حوصلہ، بے مثال سخاوت، مہمان نوازی، دین کے لئے درد و سوز، اصلاح خلق کی تڑپ، تبلیغ دین میں حکمت و موعظت اور طریق احسن اپنانے کا جوہر، اعتدال و احتیاط، ہر کام میں بصیرت و تدبیر وغیرہ آپ کے عناصر سیرت تھے۔

پیدائش و ابتدائی تعلیم: مختصر سوانح حیات یوں ہیں۔ سید محمود بن شیخ ولی بن برکت ولی بن قمبر علی شاہ بن سید علی شاہ بن سید حامد بن سید احمد خلیل بن سید عبدالحق مکمل سلسلہ نسب نامہ وجاہائے تدفین اجداد وغیرہ حضرت امام حسینؑ تک انکے خاندانی ریکارڈ میں محفوظ ہے۔ آپ ۱۲۹۹ھ کو دیر کے علاقہ نہاگ کے موضع ”منزہ“ میں سادات گھرانے میں پیدا ہوئے۔ اگرچہ بعض لوگوں کے نزدیک اتنی طویل عمر محل نظر ہے لیکن یہ بعید از قیاس بھی نہیں اسلئے کہ ہم نے اپنے گرد و پیش میں سو برس سے زیادہ لوگوں کا پچشم خود مشاہدہ کیا ہے۔ آپ نے ابتدائی تعلیم اپنے دادا مولانا برکت ولی سے حاصل کی جو کہ علاقے کے معروف بزرگ عالم دین تھے۔

تحریک آزادی کے معروف رہنما سنڈا کی بابا سے وابستگی: اسکے بعد ایک طویل عرصے تک علمی اور روحانی خوشہ چینی کیلئے اپنے وقت کے معروف شیخ قطب الارشاد، تحریک آزادی کے عظیم مجاہد، صاحب کشف و کرامات بزرگ حضرت مولانا ولی احمد المعروف بہ ”سنڈا کی بابا“ سے وابستگی اختیار فرمائی۔ سنڈا کی بابا سے پہلی ملاقات کے بارے میں آپ فرماتے تھے ”جب حضرت سنڈا کی بابا ”کوہان شریف“ میں آکر مقیم ہوئے تو میں اپنے والد محترم کے ساتھ انکی خدمت میں حاضر ہوا اس وقت میری ایک آنکھ میں بینائی نہیں تھی میرے والد نے حضرت سے درخواست کی کہ اس بچے کیلئے دعا کر دیجیے تاکہ اس کی آنکھ صحیح ہو جائے انہوں نے دعا فرماتے ہوئے میری آنکھ پر ہاتھ پھیر کر فرمایا کہ کیا تمہیں یہ (اپنی طرف اشارہ کرتے ہوئے کہا) اندھا نظر آ رہا ہے بس پھر کیا تھا بابا جی کا ہاتھ پھیرنا تھا کہ میری بینائی لوٹ آئی۔ میں نے انہیں جواب دیتے ہوئے عرض کیا کہ جی ہاں مجھے آپ کا چہرہ نظر آ رہا ہے۔ جس پر آپ بڑے خوش ہوئے“ فیا للعجب

پندرہ برس تک سنڈا کی بابا سے نہ صرف سلوک و تصوف کے اسباق پائے بلکہ فقہ اور فنون کی اعلیٰ کتب تک سبقاً سبقاً پڑی۔ ۱۹۳۷ء میں اپنے شیخ سنڈا کی بابا کی تجہیز و تکفین اور تدفین میں بھی اپنے والد صاحب کے ساتھ مل کر حصہ لینے کی سعادت پائی۔ بعد ازاں حضرت مولانا عبدالرزاق شاہ منصورؒ اور شاہ ولی اللہ سرحد شیخ الحدیث حضرت مولانا نصیر الدین غور غشتویؒ سے علوم حدیث میں تکمیل فرمائی۔

دینی تدریسی خدمات اور مولانا رشید احمد گنگوہیؒ سے شرف ملاقات: علم ظاہری و باطنی سے آراستہ ہونے کے بعد اپنے آبائی علاقہ میں درس تدریس کے ساتھ ساتھ مسجد کی امامت اور خطابت کے فرائض مدت مدید تک نبھاتے رہے۔ صوبہ سرحد کے دور دراز علاقوں اور افغانستان، تک کے طلباء اپنی علمی پیاس بجھانے کیلئے آپ کے ہاں حاضر ہوتے۔ آپ کے متعلق یہ بھی مشہور ہے کہ ابو حنیفہ ہند حضرت شیخ الحدیث مولانا مفتی رشید احمد گنگوہیؒ جیسی عبقری علمی شخصیت سے آپ کو شرف ملاقات حاصل ہوئی۔ صندل بابا کی طبعیت میں گوشہ نشینی اور عزالت پسندی کا غلبہ تھا۔ نام و نمود اور شہرت سے کوسوں دور بھاگتے تھے یہی

وجہ ہے کہ آپ کی عظمت و قدامت اور علمی و روحانی شان سے بیس تیس برس قبل تک بہت ہی کم لوگ واقف تھے۔ کچھ عرصہ قبل آپ کو اپنے شیخ سنڈا کی بابا کی خواب میں زیارت ہوئی۔ جنہوں نے آپ کو عوام الناس کی رہنمائی کیلئے گوشہ نشینی ترک کرنے کا کہا۔ اسکے بعد آپ نے ملک کے مختلف بڑے اہم شہروں اور علاقوں کے تبلیغی دورے کیے۔ میری یاد کے مطابق ماضی قریب میں پہلی دفعہ ۲۰۰۴ء میں مادر علمی دارالعلوم حقانیہ کو قدم مہمنت سے نوازا اس موقع پر دارالحدیث میں طلباء کو اجازت حدیث کے ساتھ ساتھ اصلاحی بیان سے بھی نوازا پھر ۲۰۰۶ء میں مولانا سمیع الحق کی دعوت پر راولپنڈی سے واپسی پر حقانیہ تشریف لائے اور دارالعلوم کی قدیم مسجد میں منبر پر جلوہ افروز ہو کر مختصر وعظ و نصیحت سے حاضرین کے دلوں کو معمور فرمایا۔

حقانیہ میں طلباء کو وعظ و نصیحت: اس وعظ کے دوران طلباء کو مخاطب کرتے ہوئے ذیل کی چھ نصیحتیں بھی کیں:

☆ فراغت علوم کے بعد جہاں تک ممکن ہو صرف اور صرف درس و تدریس کے میدان میں اپنی توانائیاں بروئے کار لائیں۔ ☆ کسی بھی دین دار اہل اللہ سے بیعت ہو کر اپنی اصلاح فرمائیں اس کے بغیر دین بچانا بڑا مشکل ہے۔ ☆ دین کے جملہ شعبوں کی عزت و احترام کرنا واجب ہے۔ ☆ طلباء کرام یہاں مدرسہ میں اور اپنے علاقوں میں دوسروں کے ساتھ جنگ و جدال سے پرہیز کریں۔ اس سے دین کی بھی رسوائی ہوتی ہے اور دنیا میں بھی تباہی کا سامنا ہوتا ہے۔ ☆ دین پر سب چیزوں سے زیادہ توجہ دینا۔ ☆ دارالعلوم حقانیہ کے آپ پر بڑے احسانات ہیں اس لئے اس کے ساتھ اپنا تعلق اور تعاون زندگی بھر جاری رکھنا۔ چاہے یہ تعلق دعاؤں کے شکل میں ہو اور میں خود تو اس کیلئے ہر وقت دعا گو رہتا ہوں۔ ناچیز کو دونوں دفعہ آمد کے موقع پر خصوصی توجہ اور شفقت سے نوازتے ہوئے اپنی خاص تعویذات اور نقوش سے نوازا۔

آخری وصیت و حالت رحلت: صندل باباؒ نے وفات سے قبل خود غسل فرما کر اپنے جان نشین و فرزند مولانا فضل و دود حقانی کو وصیت فرمائی کہ جب میرا انتقال ہو جائے تو تدفین میں سنت کے موافق تاخیر بالکل نہیں ہونی چاہیے۔ اس کے بعد کلمہ پڑھتے ہوئے اپنے دونوں ہاتھ ناف پر نماز کی ہیئت میں اس دنیا سے رخصت ہوئے۔ اللھم اغفرہ وارحمہ

رفتم واز رفتنم يك عالمے تاريخ شد من مگر شمعم جوں رفتم بزم برہم ساختم

شیخ الحدیث خیر المدارس ملتان حضرت مولانا محمد صدیقؒ کا فراق

شیخ الحدیث حضرت مولانا خیر محمد جالندھریؒ کا تلمیذ خاص، نمونہ اسلاف، علمی اور دینی حلقوں کی معروف شخصیت، مایہ ناز بکھنہ مشق مدرس، تفہیم و بیان کے خوگر، عظیم فقیہ جامعہ خیر المدارس کے شیخ الحدیث حضرت مولانا محمد صدیقؒ ۱۸ فروری بروز جمعرات اس دنیائے دوں سے رخ موڑ کر عالم بقاء کی طرف کوچ کر

گئے اِنَّا لِلّٰہِ وَاِنَّا اِلَیْہِ رَاجِعُوْنَ نماز جنازہ اسی روز بعد العشاء قلعہ کہنہ کے وسیع و عریض گراؤنڈ میں ادا کیا گیا۔ جس میں انسانوں کا ٹھٹھے مارتا ہوا سمندر مشاہدہ میں آیا۔

راقم کی ملاقات، دارالعلوم حقانیہ اور مولانا سمیع الحق کے بارے میں تاثرات: راقم نے حضرت مرحوم کی زیارت کا شرف ۹ ربیع الثانی ۱۴۳۱ھ بروز جمعہ جامعہ خیر المدارس میں حاصل کیا تھا لیکن وہ ایک ملاقات ایسی تھی کہ.....

نہ جانے کس ادا سے میری جانب اس نے دیکھا تھا ابھی تک دل میں تاثیر نظر محسوس ہوتی ہے آپ ایک وہیل چیئر پر تشریف فرما تھے جس کمرہ میں مقیم تھے وہ بیک وقت اقامت گاہ، کتب خانہ، مہمان خانہ ہر سہ جہت کی تصویر کشی کر رہا تھا اس موقع پر حضرت مولانا مفتی عبداللہ صاحب بھی ہمراہ تھے جنہوں نے آپ سے میرا تعارف فرمایا انتہائی درجہ محبت و شفقت سے پیش آئے دوران مجلس آپ نے دارالعلوم حقانیہ کی موجودہ کیفیت اور حالات کے بارہ میں پوچھا اور مزید ترقی کیلئے دعائیں دیں پھر عرم مکرم مولانا سمیع الحق کے بارے میں فرمایا کہ میری ان سے ایک ہی ملاقات ہوئی ہے ان کے بارہ میں تبصرہ کرتے ہوئے کہا کہ اللہ تعالیٰ ان سے بڑے بڑے کام لے رہا ہے دوران گفتگو احقر نے آپ سے بیٹوں کے متعلق پوچھا تو فرمایا کہ ایک یورپ میں مقیم ہے جبکہ دوسرا میری خدمت میں مشغول ہے فرمایا کہ میرا اپنی ذاتی مکان بھی ہے لیکن یہاں مدرسہ میں درس گاہ کی طرف نقل حرکت، مطالعہ، اور مہمانوں سے ملاقات وغیرہ کے امور میں زیادہ سہولت رہتی ہے اسلئے یہیں رہائش اختیار کر رکھی ہے اس موقع پر میں نے ان سے کچھ سوانحی حالات پوچھے جس میں بعض تو مجھے زبانی بتائے اور تفصیلی تحریری شکل میں بھی دیئے جو آگے پیش کئے جائینگے بخاری شریف کے درسی افادات کی تکمیل کی آخری خواہش

اجازت لینے سے قبل آپ نے مجھے بخاری شریف کے درسی افادات کے مجموعہ سے نوازتے ہوئے فرمایا فی الحال اسکے چھ جلدیں مکمل ہوئیں ہیں بقیہ پر کام جاری ہے اب تو زندگی کی خواہش اسی کام کی تکمیل کیلئے ہی ہے ورنہ وصال مولیٰ تو ہر چیز سے اعلیٰ و برتر ہے اپنے ساتھ بغل میں اس کام کو لیکر جانا چاہتا ہوں تاکہ حضور صلی اللہ علیہ وسلم کی شفاعت سے بہرہ ور ہو جاؤں۔ اللہ اللہ افسوس اب تو ایسی باخدا و باصفا بزرگ عنقاء ہو گئے اب ہم کن کو دیکھے گے کس کے دیدار و ملاقات سے قلب و نظر کو اطمینان حاصل ہوگا

بے کیف مئے ناب ہے معلوم نہیں کیوں
پھلکی شب مہتاب ہے معلوم نہیں کیوں
ساقی نے دیا تھا جو بصد عرض تمنا
وہ جرع بھی زیراب ہے معلوم نہیں کیوں
دل آج بھی سینے میں دھڑکتا تو ہے لیکن
کشتی سے تہہ آب ہے معلوم نہیں کیوں

مختصر سوانح حیات جو بخاری شریف کی شرح الخیر الساری کی ابتداء میں شامل کئے گئے ہیں وہ یوں ہیں۔

پیدائش و ابتدائی تعلیم: آپ حاجی نبی بخش بن اکبر دین بن ابراہیم کے ہاں ستمبر ۱۹۲۶ء کو چک نمبر ۲۵۱ گ۔ ب۔ اوگی ضلع ٹوبہ ٹیک سنگھ میں پیدا ہوئے خاندانی طور پر آرائیں قوم سے تعلق تھا پانچ برس کی عمر میں اپنے دیہاتی گاؤں میں عصری تعلیم کا آغاز کیا پرائمری تک پڑھنے کے بعد لوئیر مڈل اور مڈل کی تعلیم بالترتیب چک نمبر ۱۸۲ اور چک نمبر ۱۷۶ کے سکولوں سے حاصل کی اسی دوران قرآن پاک ناظرہ کی تکمیل کا شرف بھی حاصل کیا عصری تعلیم کے دوران اس زمانہ میں فارسیات کا غلبہ تھا جسکی وجہ سے فارسی میں خوب مہارت پائی دینی علوم کی ابتداء: دینی تعلیم کا باقاعدہ آغاز حضرت مولانا فتح دینؒ جو کہ معروف عالم دین، علامہ انور شاہ کشمیری کے شاگرد خاص حضرت مولانا محمد انورؒ کے والد تھے کی ترغیب دلانے پر گاؤں ہی کی مسجد میں فاضل مظاہر العلوم سہارنپور مولانا عبدالمجید نورنگ پور سے کیا مبادیات سے کنز الدقائق تک ان سے پڑھیں جالندھر خیر المدارس سے کسب فیض: بعد ازاں کے بعد مذکورہ الصدر علماء کے سفارشی خطوط لیکر ۱۹۴۴ء میں مولانا خیر محمد جالندھری کے ہاں مدرسہ خیر المدارس جالندھر پہنچے جہاں داخلہ لیکر چار برس تک وہاں کے مشفق اساتذہ کے زیر سایہ شرف تلمذ حاصل کیا وہاں ہدایہ اولین، مطول، ملاحسن اور آثار السنن وغیرہ کی کتب پڑھیں، تقسیم ہند کے بعد جب حضرت مولانا خیر محمد ملتان تشریف لائے اور اسی قدیم نام سے مدرسہ قائم فرمایا تو یہ ہونہار شاگرد اپنے مربی کی آمد کی ابتلاء ملتے ہی انکے دامن شفقت میں پہنچ گئے۔

تکمیل علوم، فراغت و اساتذہ: دو سال میں تکمیل علوم کر کے ۱۳۶۸ھ کو فارغ التحصیل ہوئے بخاری شریف حضرت مولانا خیر محمد جالندھری، ترمذی و ابوداؤد شریف حضرت مولانا عبدالرحمان کامل پوری مسلم شریف مولانا مفتی عبداللہ ڈیوی سنائی و موطنین اور ابن ماجہ حضرت مولانا عبدالغفور کامل پوری سے کسب فیض کیا۔

خیر المدارس میں طویل تدریسی و دیگر خدمات: سن ۱۳۶۹ھ کو آپ نے معقولات کے تھخص میں دوبارہ اپنے مادر علمی میں داخلہ لیا تو اسی سال خیر المدارس میں بطور معین مدرس تقرر عمل میں آیا پہلے سال آپ تعلیم کیساتھ ساتھ تین اسباق بھی پڑھاتے تھے اگلے سال ۱۳۷۰ء کو مستقل مدرس کے طور پر ۶۰ روپے مشاہرہ کے ساتھ مقرر ہوئے طویل تدریسی خدمات کے دوران خیر المدارس میں ۱۰ برس تک دارالاقامہ کے نگرانی کے فرائض بجالائے اسی طرح دس برس تک دارالافتاء میں مسند افتاء کو رونق بخشی موجودہ مہتمم حضرت مولانا محمد حنیف جالندھری کے دور اہتمام میں ۱۰ برس تک خیر المدارس کے نظامت کے فرائض بطریق احسن نبھاتے رہے۔ تقریباً ۲۸ برس تک بحیثیت شیخ الحدیث بخاری شریف کا درس دیا تقریباً سات دہائیوں (ستر برس) تک اپنی مادر علمی میں تدریسی خدمات انجام دینے کے بعد یہ سورج گذشتہ دنوں غروب ہو چلا۔

حضرت مولانا عبدالمجید حقانی

دارالعلوم حقانیہ کے قدیم فاضل، صوفی منش بزرگ، شیخ الحدیث مولانا عبدالحق کے تلمیذ خاص مولانا عبدالمجید ۲۲ فروری ۲۰۱۶ء شب پیر بوقت تہجد اللہ تعالیٰ کو پیارے ہو گئے۔ ان للہ ما اخلدوما اعطیٰ مرحوم حقانی اللہ متواضع، سنت پر ہر حال میں عمل کرنے والے اور اپنی مادر علمی سے والہانہ محبت رکھنے والی شخصیت کے حامل تھے نماز جنازہ دو بجے گوبائی صوابی کے قریب موضع باچائی میں احقر کی امامت میں ادا کیا گیا جس میں گرد و نواح کے سینکڑوں لوگوں نے شرکت کی۔

پیدائش و خاندانی پس منظر: آپ کی پیدائش ۲۸ جمادی الاول ۱۳۳۶ھ موضع قدرہ گدون میں مولانا عبدالحکیم کے گھر میں ہوئی آپ کے دادا حاجی احمد گل موضع شاہ منصور کے ایک مسجد میں خطابت کے فرائض بجا لانے پر مامور رہے، انتقال کے بعد عقیدت مندوں کی خواہش پر تدفین بھی وہی کی گئی آپ کے ایک جد امجد مولانا حمید گل بہت بڑے عالم گزرے ہیں جو مہوڈھری میں رہائش پذیر تھے ”قضائے عمری“ کا رواج اس زمانہ میں عام تھا انہوں نے اپنے وقت کے بڑے گدی نشین پیروں کے ساتھ اس کے بطلان پر مناظرہ کیا اور غلبہ پایا اس حق کی پاداش میں مقامی خوانین کے ذریعہ انہیں علاقہ بدر کیا گیا سو آپ پھر کوہاٹ میں آباد ہو گئے وہیں پران کا مرقہ مرجع خلافت بنا ہوا ہے۔

تعلیم، فراغت، قادیانیت کا تعاقب اور دیگر دینی خدمات: مولانا عبدالمجید نے اپنے دینی تعلیم کی ابتداء پشاور کے قدیم مدرسہ رفیع الاسلام بھانہ ماڑی سے کیا پھر سوات کے مختلف علاقوں میں ایک عرصہ تک جید علماء سے کسب فیض پایا اور بالآخر دارالعلوم حقانیہ میں ۱۳۶۹ھ کو داخلہ لیکر تحصیل علم میں مگن ہوئے ۱۳۷۳ھ کو فراغت پائی تفسیر میں حضرت مولانا عبدالبہادی شامسور اور حضرت مولانا محمد طاہر پنج پیر ہر دو اساتذہ سے استفادہ کیا۔ تصوف و سلوک میں شیخ الحدیث مولانا عبدالحق سے بیعت ہوئے، عملی زندگی میں موضع فردوس آباد، جہانگیرہ اور باچائی وغیرہ میں آپ نے ایک طویل عرصے تک لوگوں کی دینی رہنمائی اور درس و تدریس کے ساتھ ساتھ امامت کے فرائض انجام دیئے۔ صوابی اور مردان میں قادیانیت کا تعاقب کرنے والی شخصیات میں آپ کا نام بھی شامل ہے۔ ایک دفعہ کسی مقامی قادیانی خان کی وفات پر اس کے ورثا کو مخاطب کرتے ہوئے کہا کہ اسے پاؤں میں رسی باندھ کر کھینچے تاکہ لوگ اس کے غلط عقیدے پر متنبہ ہو۔ پاکستان ٹوبیکو کے سابقہ ڈائریکٹر نواب محمد سلیم (جو پیر طریقت نواب عشرت علی خان قیصر کے چھوٹے بھائی تھے) نے قادیانیت کے آپریشن اور اس شجرہ خبیثہ کے رد میں مولانا عبدالمجید صاحب سے بھرپور استفادہ

کیا۔ یاد رہے کہ نواب مذکور امریکہ میں ختم نبوت کے بڑے معاون تھے ان کی دعوت پر وہاں بہت سارے لوگوں نے قادیانیت سے رجوع اور توبہ کیا۔ ایک دفعہ عبد المجید صاحب شیخ الحدیث مولانا عبدالحق کے پاس دو ساتھیوں عبدالغفور اور قاری حسین خان کو بیعت کروانے لائے تو شیخ الحدیث نے بیعت کرنے والے حضرات کو مخاطب کرتے ہوئے فرمایا کہ عبد المجید توی ولی اللہ ہے اس سے بیعت کرنی چاہئے تھی قارئین اس سے مرحوم کی عظمت و کمال معلوم کر سکتے ہیں آج ہم اس دُڑ یکتا سے محروم ہو گئے۔

شیخ الحدیث مولانا عبدالحق صاحب کے بارے میں تاثرات: ایک مرتبہ احقر نے آپ سے دادا جان کی شخصیت کے بارے میں ان سے پوچھا تو فرمایا کہ وہ صاحب کشف انسان تھے جب ہم ان سے پڑھتے تھے تو ان کی درسگاہ میں یہ ضابطہ تھا کہ دورانِ درس کوئی سوال نہیں کر سکتا تھا ایک دفعہ میرے دل میں کوئی سوال آیا اور پھر میں نے اپنے دل میں ہی خود سے کہا کہ اگر میں سوال کروں گا تو ضابطہ کی خلاف ورزی ہوگی اور اگر نہ کروں تو درس کے اختتام پر بھول جاؤں گا اس پر شیخ الحدیث نے اسی وقت میری طرف دورانِ درس متوجہ ہو کر کہا کہ عبد المجید اس ضابطہ سے مستثنیٰ ہے۔ فرمایا کہ ایک دفعہ کھیرے کی کئی بوریاں کوئی زمیندار شیخ الحدیث کے پاس ہدیہ لایا تھا تو میرے دل میں آیا کہ ایک بوری مجھے بھی مل جائے تو گھر لے جاؤں گا لیکن اس بات کا اظہار حیاء کی وجہ سے مشکل تھا لہذا بادلِ خواستہ اجازت لیکر جب دروازہ تک پہنچا تو مولانا صاحب نے مجھے واپس بلا کر کہا کہ اگر ایک بوری تم لے جاؤ تو خوب ہوگا۔ جب شیخ الحدیث حیات شیر پاؤ ہسپتال میں مرض وفات کے دوران داخل تھے تو عبد المجید صاحب نے آپ سے کسی مسئلہ کے بارہ میں استفسار فرمایا جس پر انہوں نے فرمایا کہ رائی العلیل علیہ ”یعنی بیمار کی رائے بھی بیمار و کمزور ہوتی ہے۔“ ملاقات کے اختتام پر اجازت لیتے وقت خلافِ عادت مصافحہ کے دوران انہوں نے میرے ہاتھ اپنے ہاتھوں میں دیر تک روکے رکھے جس سے معلوم ہوا کہ شیخ الحدیث کا دنیا سے چل چلاؤ کا وقت آگیا ہے میں نے (عبد المجید) اسی وقت اپنے ساتھیوں سے کہا کہ شیخ الحدیث نے مجھ سے بیہوشی کی رخصت لے لی۔

لواحقین: افسوس مولانا عبد المجید صاحب بھی آج ہم سے ہمیشہ کیلئے رخصت ہو چکے ہیں۔ عمر کے آخری ایام میں کتاب کا مطالعہ کرتے وقت اکثر یہ شعر زبان پر جاری رہتا۔

دفتر تمام گشت و بہایاں رسید عمر
ماہمچنان دراول وصف نو ماندہ ایم

آپ کے لواحقین میں تین بیٹے جناب عبدالحلیم، جناب عبداللطیف، جناب عبدالرشید، اور تین بیٹیاں ہیں۔

حضرت مولانا محمد اکبر حقانیؒ عرف گنڈھیری مولانا صاحبؒ

گزشتہ کئی ماہ سے علمی دنیا گردش دوراں میں ہے، بلا تعطل ہر ہفتہ دس روز میں کوئی نہ کوئی عظیم علمی و روحانی سپوت رخت سفر باندھ کر اہل اسلام کو داغ فراق دے رہا ہے حضور ختم الرسل صلی اللہ علیہ وسلم نے اسے علامات قیامت میں گردانا ہے اللہ تعالیٰ امت کے حال پر رحم فرمائے آمین بجاہ النبی الکریم صلی اللہ علیہ وسلم اسی ضمن میں ۲۴ فروری ۲۰۱۶ء بروز بدھ دارالعلوم حقانیہ کے ابتدائی دور کے ایک فاضل مولانا محمد اکبر صاحبؒ کی رحلت سے حقانی برادری کو کوہ غم کا سامنا کرنا پڑا فلنصبر ولنحتسب اللہم وسع مدخلہ وبرد مضجعہ آپ نے پوری زندگی دین کی تبلیغ، نشر و اشاعت اور قال اللہ وقال الرسول ﷺ میں بسر کی۔ مادر علمی سے آخر عمر تک اپنی وابستگی نبھاتے رہے دارالعلوم کے ابتدائی دور میں چار سہ کے مختلف علاقوں میں اس کا تعارف اور صاحب ثروت لوگوں سے چندہ کے حصول میں بھی بھرپور خدمات انجام دیئے۔

ولادت، تعلیم، فراغت اور دینی خدمات: آپ تحصیل تنگی کے امیر آباد نامی دیہات میں الف نور صاحب کے ہاں پیدا ہوئے قومیت کے اعتبار سے اخونزادہ خٹک تھے پانچویں جماعت تک عصری تعلیم پانے کے بعد ان کے والد نے دینی تعلیم کے حصول کے لئے سہارنپور کے معروف مدرسہ مظاہر العلوم بھیجا جہاں شیخ الحدیث حضرت مولانا محمد زکریا صاحبؒ اور دیگر اساطین علم کی تربیت میں رہنے کی سعادت حاصل کی، اس مدرسہ میں آپ کا نام مولانا الیاسؒ اور مولانا زکریاؒ نے ”اکبر نور“ کے بجائے محمد اکبر قرار دیا۔ بعد ازاں دارالعلوم دیوبند داخلہ لیا تقسیم ہند تک وہاں پڑھنے کے بعد پھر دارالعلوم حقانیہ کے قیام پر اکوڑہ خٹک پہنچ گئے ۱۹۵۲ء میں فارغ التحصیل ہو کر دستار فضیلت حاصل کی آپ فرماتے تھے کہ جب مولانا احتشام الحق تھانوی میری دستار بندی فرما رہے تھے تو شیخ الحدیث مولانا عبدالحقؒ نے انہیں فرمایا کہ یہ ہمارا چھوٹا شاگرد ہے اس کے لئے دعا کیجئے جس پر تھانوی صاحب نے فرمایا کہ چھوٹا تو ہے مگر کھوٹا تو نہیں۔ آپ نے فراغت کے بعد تیرہ برس گل آباد کی مسجد، تیس برس پیپل مسجد اور دس سال تک محلہ اردگان کی مسجد میں امامت کے فرائض کیساتھ ساتھ درس و تدریس جاری رکھی۔ دارالعلوم ترنگ زئی میں بھی ایک عرصہ مصروف درس رہے، غرض پوری عمر دین کے نشر و اشاعت میں صرف کی گزشتہ ایک سال سے علالت کی وجہ سے درس و تدریس موقوف ہو گئی تھی اس سے قبل مسلسل دینی تعلیم کی خدمت میں مصروف عمل رہے۔ قومی تنازعات، خانگی جھگڑوں میں ہمیشہ تصفیہ اور مصلحانہ کردار کی وجہ سے علاقہ بھر میں نمایاں مقام کے حامل رہے، سادگی اور تواضع کی بنیاد پر آخر عمر تک سائیکل ہی پر سواری کو ترجیح دیتے رہے۔

عافیت و تسکین کا جامع وظیفہ: آپ اکثر شیخ الحدیث مولانا عبدالحقؒ کا ایک خاص وظیفہ عافیت و تسکین اور روحانی بالیدگی کیلئے نقل فرماتے تھے، کہ آپؒ نے فرمایا کہ مجھے میرے استاد ولی کامل مولانا میاں اصغر حسین دیوبندیؒ سے یہ وظیفہ ملا ہے جو کہ میری طرف سے تمام مسلمانوں کو صبح و شام اس ترتیب سے پڑھنے کی اجازت ہے ان شاء اللہ پریشانی اور فتنوں کے اس دور میں بے حد مفید ہے۔

(۱): نماز میں پڑھنے والا درود شریف۔ (۲): اعوذ باللہ من الشیطن الرجیم (۳) بسم اللہ الرحمن الرحیم (۴) اعوذ بکلمات اللہ التامات من شر ما خلق (۵) سورۃ الاخلاص (قل هو اللہ احد.....) (۶) سورۃ الفلق (قل اعوذ برب الفلق.....) (۷) سورۃ الناس (قل اعوذ برب الناس) (۸) فاللہ خیر حافظاً و هو ارحم الراحمین (۹) ان اللہ قد احاط بكل شئی علماً (۱۰) نماز والا درود شریف یہ تمام اسی ترتیب پر تین تین مرتبہ پڑھنا اور پھر ہتھیلیوں پر پھونک کر جسم پر پھیر دیں۔ یہ وظیفہ ان شاء اللہ مرحوم کے لئے دیگر اعمال حسنہ کی طرح صدقہ جاریہ ہوگا۔

مرحوم کا نماز جنازہ دارالعلوم حقانیہ کے فاضل اور انکے جانشین مولانا عارف صاحب نے اگلے روز ۱۱ بجے ننگی کالج کے گراؤنڈ میں پڑھایا، جس میں ہزاروں لوگوں نے شرکت کی۔

حضرت مولانا عبید اللہ اشرفیؒ کی یاد میں

مہتمم جامعہ اشرفیہ لاہور

اہل پاکستان جن شخصیات کے زیر احسان ہیں ان میں ایک نام مولانا مفتی محمد حسنؒ کا ہے جنہوں نے ملک کے نظریاتی تشخص کی حفاظت کیلئے برصغیر کی تقسیم کے بعد یہاں مسلمانوں کی دینی ضروریات کیلئے جامعہ اشرفیہ کے نام سے قلب پاکستان لاہور میں ایک عظیم دینی یونیورسٹی قائم فرمائی یہ ادارہ گزشتہ ۷۰ برس سے زندگی کے متنوع میدانوں کیلئے عظیم رجال کا تیار کر رہی ہے یہاں سے فارغ التحصیل علماء سیاسی، دعوتی، تدریسی، اصلاحی، روحانی، تصنیفی اور عصری تعلیم کے شعبوں میں بھرپور خدمات انجام دے رہے ہیں۔

مفتی حسنؒ کے انتقال کے بعد اس ادارے کے روح رواں آپ کے فرزند اکبر مولانا مفتی عبید اللہ اشرفیؒ مقرر ہوئے جنہوں نے ۵۵ برس تک اہتمام کے فرائض بطریق احسن نبھائے افسوس کہ آپ مختصر علالت کے بعد بروز جمعہ ۱۱ مارچ ۲۰۱۶ء علی الصبح چار بجے ہمیں داغ مفارقت دے کر اپنا اخروی سفر شروع کر چکے ہیں إنا لله وإنا الیہ راجعون مرحوم، بقیۃ السلف، عالم، درویش مزاج، بالکل سیدھے سادھے، چہرے پر وقار اور نوری جھلک، بارعب و پراثر، شخصیت کے مالک تھے آپ حضرت مولانا اشرف علی تھانویؒ کی

تربیت میں رہنے والے ان لوگوں میں شامل ہیں جن کو بچپن ہی میں حضرت تھانویؒ نے خلاف معمول بیعت کروایا۔ قحط الرجال اور علمی اضمحلال کے اس دور میں آپ جیسے عالم ربانی امت کے لئے مشعل راہ تھے۔ گزشتہ چند ماہ سے اساطین علم و عمل کے چل چلاؤ میں جو تیزی آئی ہے اُس سے امت مسلمہ کو بالعموم اور پاکستانی مسلمانوں کو بالخصوص بڑے خسارے کا سامنا ہے حدیث کے رو سے یہ صورت حال علامات قیامت میں شمار کی گئی ہے بہر صورت یہ تو تقدیری فیصلیں ہیں جن سے چکارا ممکن نہیں، تاہم مولانا اشرفی مرحوم کے زندگی کا سب سے اہم سبق میرے خیال میں یہی ہے کہ اکابرین کے دیئے ہوئے علمی ورثہ کو مضبوطی سے تھام کر اسے آنے والے نسلوں تک پہنچانے میں اپنی تمام تر صلاحیات بروئے کار لا کر تم نہ صرف اپنا فرض منصبی بجالاؤ گے بلکہ زندہ و جاوید بھی ہو جاؤ گے۔

دولت جاوید یافت ہر کہ نیکو نام زیت کز عقبش ذکر خیر زندہ کند نام را

آپؒ کی مختصر سوانح کچھ یوں ہیں ۱۳۴۶ھ کو امرتسر میں پیدا ہوئے آپ کے والد حضرت مولانا مفتی حسن امرتسریؒ حضرت تھانویؒ صاحب کے اجل خلفاء میں تھے جو امرتسر کے مدرسہ نعمانیہ کے صدر مدرس اور مہتمم تھے۔ مولانا عبید اللہؒ نے قاعدہ کا افتتاحی درس حضرت مولانا انور شاہ کشمیریؒ سے پڑھنے کی سعادت حاصل کی پھر ناظرہ اور حفظ القرآن حضرت قاری کریم بخشؒ سے کیا صرف، نحو اور فارسیات کی کتابیں مولانا محمد یوسفؒ سے پڑھیں کافیہ سے منتہی کتب تک میں اپنے والد ماجد صاحبؒ سے کسب فیض پایا، آپکو یہ شرف بھی حاصل رہا کہ قاعدہ سے لیکر درجہ علیا کے تقریباً تمام کتب کے افتتاحی اسباق حضرت تھانویؒ سے تبرکاً پڑھنے کی سعادت حاصل ہوئی، دورہ حدیث کے لئے دارالعلوم دیوبند پہنچے جہاں شیخ الاسلام مولانا حسین احمد مدنیؒ، مولانا محمد ابراہیم بلیاویؒ، مولانا اعجاز علیؒ، مولانا نافع گلؒ اور مولانا مفتی شفیعؒ سے پڑھ کر سند فراغت حاصل کی۔ فراغت کے بعد والد صاحب کی سرپرستی میں تدریسی زندگی کا آغاز کیا تقسیم ہند تک وہیں مشغول رہے، پھر پاکستان آکر کچھ عرصہ کاروبار سے منسلک رہے بعد ازاں ۱۹۴۹ء میں جامعہ اشرفیہ میں تدریس شروع کی جو کہ وفات تک جاری رہی۔ حضرت تھانویؒ کی بھرپور توجہات کے طفیل اللہ تعالیٰ نے ان سے دین کا بڑا کام لیا آپ کے والد کے سوانح میں مرقوم ہے کہ مولانا عبید اللہؒ کو ابتداء میں پڑھائی کا زیادہ شوق نہ تھا جس پر مفتی صاحب نے حضرت تھانویؒ سے شکایت کی تو انہوں نے اپنی خداداد بصیرت سے یہ پیشن گوئی فرمائی کہ ”ان شاء اللہ بھاگتے بھاگتے عالم ہو جائے گا“

جامعہ دارالعلوم حقانیہ، شیخ الحدیث مولانا عبدالحقؒ اور حضرت مولانا سمیع الحق صاحب کے ساتھ آپکا بھرپور تعلق عمر بھر قائم رہا دارالعلوم حقانیہ کے دستار بندی کے جلسوں میں اکثر اوقات شرکت کرتے تھے خط

و کتابت کا سلسلہ بھی رہا اس سلسلہ کا ایک خط پیش ہے جس میں مولانا اشرفیؒ نے علماء دیوبند پر کچھڑا چالنے والے لوگوں کے تعاقب پر مولانا سمیع الحق صاحب نے توجہ دلائی۔

آپ لکھتے ہیں کہ ”اس حقیقت کو جھٹلانا نہایت مشکل ہے کہ برصغیر (جو آج مختلف حصوں میں بٹ چکا ہے) میں اسلامی علوم و فنون عقائد و اعمال اور تہذیب و اخلاق کی حفاظت کا کام اللہ تعالیٰ نے علماء دیوبند سے لیا، یہ جماعت حقہ جس نے طویل اور صبر آزماء جدوجہد کی اور مصلحان قوم اور ملت کے سرمایہ کو اغیار کے دست و برد سے بچایا آج ایک نئی آزمائش کا شکار ہے وہ یہ کہ اس جماعت کے خلاف حریفانہ طرز عمل رکھنے والے افراد اور عناصر جنہوں نے اس مظلوم طبقہ کی تکفیر میں ایڑی چوٹی کا زور لگایا اور حریم تک کے علماء کو دھوکہ دینے کی کوشش کی اب تاریخی بددیانتی اور خیانت پر اترے ہوئے ہیں اور دنیا کو یہ باور کرانے کی کوشش ہے کہ دیوبندی المسلمک علماء انگریز کے حاشیہ نشین، آزادی کے دشمن اور ملی امور سے گریز کرنے والے تھے گویا پہلے تو عقائد و اعمال کی دنیا میں کذب بیانی اور خیانت سے کام لیا جاتا تھا تو آجکل تاریخ نشانہ ستم بنی ہوئی ہے لیکن ہمیں یقین ہے کہ جس طرح وہ اس مہم میں ناکام ہوئے جسکی واضح نشانی اہل حق کا بدستور پھلنا پھولنا اور ان کے اداروں کی تعمیر و ترقی ہے اسی طرح یا لوگ تازہ مہم میں بھی ناکام ہوں گے البتہ ضرورت اس امر کی ہے کہ ہم اپنی ذمہ داریوں کا احساس کریں اور بعد و زوری اور آپس کے الجھاؤ کو ختم کر کے اکابر کے پاکیزہ طریق کے مطابق مل جل کر دین حق کی خدمت سرانجام دیں۔“

ہم اصاغر کے ساتھ بھی ان کا تعلق عمر بھر حد درجہ مشفقانہ رہا جب بھی ہم جامعہ اشرفیہ لاہور انکے چھوٹے بھائی حضرت مولانا فضل الرحیم صاحب کے ہاں جاتے تو ان سے بھی ملاقات ضرور ہوتی جس میں آپ محبت و شفقت کے ساتھ ساتھ ظریفانہ انداز سے نصائح سے نوازتے تھے۔ نماز جنازہ میں آپ کے بڑے بیٹے مولانا ارشد عبید صاحب نے پڑھایا جس میں ہزاروں علماء و صلحاء ان کے تلامذہ اور دیندار عوام نے شرکت کی عم محترم حضرت مولانا انوار الحق صاحب برادر مکرم مولانا حامد الحق، امیر جمعیت علماء اسلام کے پی کے کے مولانا سید یوسف شاہ بھی شریک جنازہ تھے، دوسرے روز حضرت مولانا سمیع الحق صاحب جمعیت علماء اسلام اور دارالعلوم حقانیہ کے ایک بڑے وفد کے ہمراہ تعزیت و فاتحہ خوانی کیلئے تشریف لے گئے۔ تیسرے روز احقر بھی جماعتی وفد کے ساتھ لواحقین اور مولانا فضل الرحیم صاحب سے تعزیت کے لئے حاضر خدمت ہوا۔ اللہم اسکھ فی الفردوس الاعلیٰ امین

مولانا عبید اللہ صاحب کے اولاد میں پانچ فرزند مولانا ارشد عبید، حافظ احمد، حافظ اسعد، حافظ

اجود، امجد اور دو پچپال ہیں۔

مولانا حذیفہ دستاوی *

مدارس میں علمی زوال کے اسباب اور حل

اللہ رب العزت کا ہم جتنا شکر ادا کریں کم ہے، اس لیے کہ اس رب کریم نے ہمیں محض اپنی فضل و کرم اور اپنی خصوصی عنایتوں سے اپنے دین متین کی آبیاری کے لیے منتخب کیا، حالاں کہ اللہ رب العزت تو سراپا بے نیاز اور غنی ہے، اس کو کسی کی حاجت و ضرورت نہیں، اگر وہ چاہے تو بغیر کسی سبب کے بھی اپنی دین کی حفاظت کر سکتا ہے، مگر دنیا کے دارالاسباب ہونے کی وجہ سے اللہ نے بھی دین کی حفاظت کے لیے اسباب مہیا کئے۔ اس کا کوئی یہ مطلب ہرگز نہ نکالے کہ اللہ اسباب کے اختیار کرنے کا (العیاذ باللہ) مکلف ہے کیوں کہ اگر وہ چاہے تو بغیر اسباب و وسائل کے بھی دارالاسباب ہونے کے باوجود اپنی مشیت کو نافذ کر دے، جس کی ہزاروں امثلہ، صفحات تاریخ پر موجود ہے، ہاں البتہ بندے کے لیے اسباب کا اختیار کرنا ضروری ہے، اس کو تو اس کے بغیر چارہ کار نہیں لہذا اگر خدا نا خواستہ ہم دین متین کی حفاظت نہ بھی کریں تب بھی اللہ کے دین پر کوئی آٹھ آنے والی نہیں ہے، ہمیں اپنے آپ کو خوش قسمت گردانا چاہیے کہ بغیر کسی مطالبہ کے رب ذوالجلال والا کرام نے ہمیں دین کی حفاظت کے لیے منتخب کیا؛ اب اگر ہم نے اس کی قدر نہیں کی تو یا تو اللہ رب العزت ہمیں ختم کر کے دوسری نسل یا قوم سے اپنے دین کی حفاظت کا عظیم کام لے لے گا اور اگر وہ چاہے تو بغیر کسی کے تعاون اور بغیر کسی سبب کے خود ہی اپنے دین کی حفاظت کریگا۔ اللہ ہمیں صحیح طور پر حصول علم کے لیے محنت اور اس پر اخلاص کیساتھ عمل کرنے کی توفیق مرحمت فرمائے۔ آمین!

جیسا کہ بیان کیا گیا کہ یہ دنیا دارالاسباب ہے اور بندہ اسباب کو اختیار کرنے کا مکلف ہے، جب ذات باری تعالیٰ عدم احتیاج کے باوجود بندوں کی تعلیم کے لیے اسباب اختیار کرتے ہیں تو بندہ تو بدرجہ اولیٰ اس بات کا مجاز ہے کہ وہ کسی بھی قسم کی ترقی یا تنزلی کے اسباب کو معلوم کرے اور ترقی کے اسباب اختیار

* جامعہ اہل کوا، ہندوستان

کر کے اپنی فطرت کو تسکین دے اور تنزلی کے اسباب سے اجتناب برتے۔ تو آئیے! اب ہم انخطاط علمی کے

اسباب کو معلوم کریں اور ان اسباب سے اجتناب کی بھرپور کوشش کریں، کیوں کہ بندے کے بس میں یہی ہے کہ وہ اسباب ترقی کو معلوم کرے اور اسے اپنائے اور اسباب تنزلی کو معلوم کر کے اس سے اجتناب کرے۔ اللہ ہمیں اس کی توفیق مرحمت فرمائے اور قدم قدم پر ہماری نصرت اور تائید کرے۔ آمین یا رب العالمین!

علمی استعداد پیدا نہ ہونے کے اسباب:

(۱) نیت میں اخلاص کا فقدان (۲) علم کی حقیقت، مقصد، ہدف، مصدر اور تقسیم سے ناواقفیت (۳) علم کے مطابق عمل کا نہ ہونا (۴) جہد مسلسل کی ناپیدگی (۵) ادب کا فقدان (۶) سنن ہمتیات اور فرائض سے اعراض (۷) وقت کو صحیح استعمال میں نہ لانا (۸) اخلاق حمیدہ سے فرار (۹) صحیح توجہ اور طلب کا فقدان (۱۰) ادائیگی حقوق سے صرف نظر (۱۱) مطالعہ کی قلت (۱۲) کھیل کود سے دلچسپی (۱۳) موبائل میں انہماک (۱۴) اساتذہ کی غیبت (۱۵) فسادانہ ذہنیت (۱۶) بازاروں کے طواف (۱۷) بروں کی صحبت (۱۸) متکبرانہ اور عناد پسند ذہنیت (۱۹) انتظامیہ سے بے جا گلہ (۲۰) سہولت پسندی (۲۱) ذہنی و جسمانی صحت کا خیال نہ رکھنا۔ (۲۲) زیب و زینت کی عادت۔

(۱) نیت میں اخلاص کا فقدان: کسی بھی عمل میں ترقی اور قبولیت کے لیے نیت کا درست ہونا بہت ضروری ہے۔ اسی لیے تو آپ صلی اللہ علیہ وسلم نے ارشاد فرمایا: إِنَّمَا الْأَعْمَالُ بِالنِّيَّاتِ (اعمال کا دار و مدار نیت پر ہے) یعنی اگر کسی بھی عمل میں نیت صحیح ہوگی تو ثواب ملے گا اور ترقی ہوگی اور اگر نیت درست نہ ہوگی تو نہ ثواب حاصل ہوگا اور نہ ترقی۔ لہذا ہمارے طلبہ اور ان کے والدین کو حصول علم کے وقت رضائے الہی کی نیت کرنی چاہیے۔ حضرت مولانا منظور نعمانی رحمۃ اللہ علیہ نے اپنے طلب علم کے واقعہ کو بیان کیا جس میں خاص طور پر ان کے والد محترم کی نیت کو بیان کیا ہے کہ گویا ان کی علمی قابلیت کے پیچھے ان کے والد صاحب کی نیت کو بڑا دخل تھا، جس کی تفصیل آگے آرہی ہے۔ مگر افسوس کے آج نہ پڑھنے میں دل لگتا ہے، نہ صلاحیت پیدا ہوتی ہے۔ نیت کی طرف خاص توجہ کی ضرورت ہے۔

(۲) علم کے مالہ و ماعلیہ سے ناواقفیت: علم یہ جہل کی ضد ہے۔ علم کی لغوی تعریف: ”ادراک اشیء علی ما ہو علیہ۔ ادراک کا جازما“ (کتاب العلم) یعنی کسی چیز کی حقیقت کا یقین کے ساتھ ادراک کرنا اور جاننا۔ اور بعض نے کہا: ”الصورة الحاصلة في الذهن“ ذہن میں سامنے والی کوئی بھی صورت۔

اقسام علم: محمد بن صالح سلی اپنی مایہ ناز تصنیف لطیف 'منہج کتابۃ التاریخ الاسلامی' میں تحریر فرماتے ہیں: علم کے معنی عام کے اعتبار سے دو قسمیں ہیں: علم نظری و علم عملی۔

علم نظری کہتے ہیں: صرف اشیاء کے ظاہر کے جاننے کو جیسے موجودات عالم کا علم۔

علم عملی کہتے ہیں: وہ علم جس پر عمل کرنا ضروری ہو۔ اگر عمل ہو تو ہی مکمل ہوتا ہے جیسے عبادات کا علم، شریعت کا علم۔

علم کی ایک اور تقسیم: علم شرعی اور علم غیر شرعی۔

علم شرعی: شریعت مطہرہ کو جاننے کا کہا جاتا ہے۔

علم غیر شرعی: شریعت کے علاوہ دیگر چیزوں کی معلومات کو کہا جاتا ہے۔

علم شرعی کی تقسیم: علم شرعی کی حکم کے اعتبار سے دو قسمیں: ”فرض علی الکفایہ“ اور ”علم شرعی فرض عین“۔

”علم شرعی فرض عین“ تو کہا جاتا ہے، اس علم کو جس کا جاننا ہر مسلمان پر ضروری ہے۔

سب سے پہلے عقائد کا علم یعنی اللہ رسول ملائکہ جنت جہنم قیامت حشر و نشر میزان صراط حوض

کوثر شفاعت تقدیر قرآن سے متعلق بنیادی اور اساسی معلومات جس سے آج امت کا بہت بڑا طبقہ نا

واقف ہے، جس کی وجہ سے بے دینی اور اباحت پسندی، فیشن پرستی، فحاشی، مدہمت، سیکولرزم، بدعات

و خرافات، مغربی کلچر اور دیگر غیر اسلامی کلچر کے دلدل میں پھنسا چلا جا رہا ہے۔ اللہ سب کو صحیح سمجھ عطا فرمائے

اور ہم سب کو محفوظ رکھے۔

اسی طرح عبادات مفروضہ کا علم۔ مثلاً نماز و روزہ کے فرائض، واجبات، سنتیں مستحبات، مکروہات

، مفسدات وغیرہ۔ اگر مالدار ہے تو زکوٰۃ اور حج کے ضروری مسائل اگر تاجر ہے تو اسلام کا طریقہ تجارت اور

لین دین کے مسائل۔ اگر ملازم اور مزدور ہے تو کرایہ کے مسائل۔ اگر طالب علم ہے تو طلب علم کے مسائل

وغیرہ: یہ تو ہوا وہ علم جو فرض عین ہے۔

”فرض کفایہ“ یعنی مسافت سفر کے برابر علاقہ میں اس علاقہ کے ایک آدمی کا ابواب شریعت سے

متعلق تمام ضروری اور اہم مسائل کا جاننا ضروری ہے؛ ورنہ پورے علاقہ کے مسلمان گنہگار ہوں گے۔ آج

دنیا میں کتنے ایسے خطے ہیں جہاں دور دور تک کسی مسائل بتانے والا کا کوئی اتا پتا نہیں۔

یہ بات ہمیشہ ملحوظ رہے کہ قرآن وحدیث میں جس علم کی فضیلت بار بار آئی ہے، وہ علم شرعی ہے؛

جیسا کہ امام ابن عبدالبرؒ نے اپنی کتاب ”جامع بیان العلم وفضلہ“ میں اور دیگر محدثین و فقہاء نے اپنی تصانیف میں ذکر کیا ہے۔ ہاں! البتہ جو علوم علم شرعی کے لیے وسائل کی حیثیت رکھتے ہیں، وہ اس فضیلت سے خارج نہیں؛ مثلاً علم نحو، علم صرف، علم بیان، علم بلاغت، علوم عربیہ وغیرہ؛ مگر علوم معاش اس میں داخل ہی نہیں۔

علوم کی ایک تقسیم حق و باطل کے اعتبار سے بھی ہے: ”علوم حقہ“ اور ”علوم باطلہ“۔ علوم حقہ مثلاً علم تفسیر، علم حدیث، علم فقہ وغیرہ؛ اور علوم باطلہ جیسے علم سحر، علم شعبدہ، علم نجوم وغیرہ۔

اسی طرح علم کی ایک تقسیم نفع اور ضرر کے اعتبار سے بھی ہے: ”علوم ضارہ“ اور ”علوم نافعہ“۔ ہر وہ علم جس کے ذریعہ باطل طریقہ یا باطل نیت و ارادہ سے دنیا طلبی یا جاہ طلبی مقصود ہو، وہ علم ”علم ضار“ ہے۔ اور جس سے رضائے الہی کا قصد و ارادہ اور شرعی طریقہ ہو اور اس پر عمل ہو تو ”علم نافع“ ہے۔

خلاصہ یہ کہ فضائل کا حامل وہی علم ہے جو حق ہو، شرعی ہو، نافع ہو اور جس پر عمل ہو۔

اب ذرا ہم اپنے معاشرہ علماء اور طلبہ پر ایک اُچکتی نگاہ ڈالیں اور خود ہی فیصلہ کریں کہ اس وقت ہماری کیا کیفیت ہے؟ جاہ طلبی اور دنیا طلبی ہم پر مستولی ہو چکی ہے؛ اللہ ہمیں صحیح ہدایت دے اور دنیا و آخرت میں اپنی گرفت اور پکڑ سے محفوظ رکھے۔ آمین!

امام ابن القیم الجوزیؒ فرماتے ہیں: اگر بندے نے سب کچھ جان لیا اور ہر چیز کی معرفت حاصل کر لی، مگر اپنے پروردگار اور پالنے والے کی معرفت نہیں حاصل کی، تو سب کچھ لا حاصل اور بے سود ہے۔ اور اگر اس کو دنیا کی ساری نعمتیں، لذتیں اور شہوتیں حاصل ہو جائے، مگر اللہ کی محبت اور اس کی ملاقات کا شوق اور اس کے دیدار کا جذبہ حاصل نہ ہو، تو یہ سب بھی بے فائدہ اور لایعنی ہے۔ گویا اسے عارضی لذتیں حاصل ہو گئی ہو اور دائمی لذتوں سے محروم اور نامراد ہوا۔ اللہ ہماری مکمل حفاظت فرمائے۔ آمین! (اغاثۃ اللفہان: ۶۸/۱)

مقصد و منجائے علم: علم کے حصول کا مقصد ہی اللہ کی عبادت کا صحیح شرعی طریقہ جاننا، پھر اس پر عمل کر کے حق و باطل کے درمیان تمیز کرتے ہوئے پوری زندگی خود بھی اور دوسروں کو بھی اللہ کی مرضیات کے راستہ پر لانے کی کوشش کرنا اور اس کے غضب و عقاب والے راستوں سے خود بھی اور دوسروں کو بھی روکنا۔ اللہ ہمیں علم کے مقصد کو سمجھنے کی اور پھر اسے اپنی زندگی میں صحیح معنی میں اُتارنے کی توفیق نصیب فرمائے۔ آمین!

امین مصریؒ فرماتے ہیں: علم کی شان یہ ہے کہ اس کے پاس ایمان نہ ہو تو ایمان اندر داخل ہوتا

ہے اور اس میں استحکام پیدا ہوتا ہے۔ اور جب ایمان میں استحکام پیدا ہوتا ہے تو عمل پر بندہ آمادہ ہوتا ہے۔ لہذا اگر علم پر عمل نہ ہو تو اس کا مطلب یہ ہوا کہ علم بھی ناقص اور ایمان بھی کمزور ہے۔ بلکہ اللہ رب العزت نے ایسے لوگوں کی مذمت: ”مثل الذین حمل التوراة“ والی آیت کریمہ میں کی ہے اور بتایا کہ علم پر عمل نہ کرنے والے کی مثال، اس گدھے کی طرح ہے جس پر کتابیں لادی گئی ہوں۔ یعنی گدھے کو اس سے کوئی فائدہ نہیں ہوتا ہے۔ گویا قرآن نے بے عملی پر ایسے شخص کو گدھے جیسے رذیل جانور سے تشبیہ دی۔ اگر غیر حیت اور انسانی شرافت ہو تو آدمی اس سے عار اور سبق حاصل کر سکتا ہے۔

نبی کریم صلی اللہ علیہ وسلم نے تو ایسے شخص کے لیے جو علم پر عمل نہ کرے اور تحصیل علم کے زمانے میں دنیا کمانے کی نیت کرتا ہو تو ایسوں کے لیے سخت ترین وعید سنائی ہے۔ آپ صلی اللہ علیہ وسلم نے ارشاد فرمایا: ”اگر کسی شخص نے علم دین کو اس لیے حاصل کرنے کا ارادہ کیا کہ اس کے ذریعہ دنیا کمائے گا تو ایسا شخص جنت کی خوشبو تک نہیں سونگھ سکے گا“۔ (مسند احمد مترک حاکم اقتضاء العلم العمل ۶۵)

یہ بڑی سخت وعید ہے۔ ہم طلبہ و علماء کے معاشرے کو اس پر توجہ دینے کی ضرورت ہے اور اپنے علم کے ذریعہ آخرت کی فکر اور تیار کرنے کی نیت اور اس کے لیے کوشش کرنا ضروری ہے۔ اللہ ایسی سخت وعیدوں سے ہماری حفاظت فرمائے۔ آمین!

علم کا مصدر روحی الہی: علم حقیقی صرف اور صرف وہی ہے جو وحی کی صورت میں انسانوں کی ہدایت کے لیے منجانب اللہ حضرت جبریل کے واسطے رسول اللہ صلی اللہ علیہ وسلم اور دیگر انبیاء پر نازل ہوا؛ جس کی تعلیم و تعلم کی اللہ نے ہمیں توفیق عطا فرمائی؛ باقی سب محض غلطیات ہیں۔ لہذا ہمیں اس کی قدر کرنی چاہئے اور خوب جدوجہد اور محنت سے حاصل کرنا چاہئے۔ اللہ ہمیں علم کے خاطر مرٹنے کی توفیق مرحمت فرمائے۔

حصول علم کے وسائل: اللہ رب العزت نے چوں کہ انسان کو علم ہی کی وجہ سے امتیاز بخشا ہے، تو اس کو حصول علم کے ذرائع بھی عطا کیے، اللہ کا فرمان ہے: واللہ أخرجکم من بطون امہتکم لا تعلمون شیئاً: اللہ نے تم کو اپنی ماؤں کے پیٹ سے اس حال میں پیدا کیا کہ کچھ بھی نہیں جانتے تھے، مگر تمہیں کان، آنکھ اور دل دیا، تاکہ تم شکر بجالاؤ۔ ایک جگہ پر ارشاد فرمایا: ”وہی ذات ہے جس نے تم کو پیدا کیا اور تمہیں کان، آنکھ اور دل دیئے، تم بہت کم شکر ادا کرتے ہو۔ اور ایک جگہ پر فرمایا: یقیناً کان، آنکھ، دل، سب کے بارے میں (قیامت کے دن) باز پرس ہوگی۔

خلاصہ یہ کہ اللہ رب العزت نے قوتِ سماع، قوتِ بینائی اور قوتِ ادراک و فہم اس لیے دیئے ہیں، تاکہ اس کے ذریعہ علم حاصل کرے۔ گویا اسی مقصد کے لیے یہ تین عظیم نعمتیں دی گئیں اور قیامت کے دن اس پر باز پرس بھی ہوگی۔ مگر افسوس کہ آج مغرب نے انسان کی ان تینوں طاقتوں کو لہو و لعب اور محرمات شرعیہ میں صرف کرنے کے لیے ایسے آلات ایجاد کیے ہیں کہ جس میں منہمک ہو کر ہماری نوجوان نسل برباد ہوتی چلی جا رہی ہے اور دنیا آخرت کی بربادی کا سامان اپنے ہاتھ سے مہیا کر رہی ہے۔ مثلاً قوتِ سماع کو قرآن اور اس کے علوم کی تحصیل کے لیے صرف ہونا تھا، مگر اس کی جگہ فحش گانے، تو الیاں، موسیقی اور کہانیوں کے لیے صرف ہو رہے ہیں اور آنکھ فلموں اور میچوں اور گیموں کے دیکھنے میں؛ دل اللہ کے علاوہ غیر کی محبت میں۔ غرض ٹی وی، موبائل، ویڈیو، انٹرنیٹ کلبوں اور تھیٹروں نے ہمیں تباہ و برباد کر کے رکھ دیا ہے۔ ہمارے طلبہ مدارس بھی اس سے محفوظ نہیں رہ سکے؛ رات دن چوری چھپے موبائل میں وقت ضائع کرتے ہیں، یہ وقت نہیں بلکہ اپنی زندگی اور دنیا و آخرت ضائع اور برباد کر رہے ہیں!

(۴) علم پر عمل نہ کرنا: اس پر کچھ باتیں ذکر ہو چکیں اور مزید تفصیل خطیب بغدادیؒ کی کتاب اقتضاء العلم العمل اور امام ابن رجبؒ کی کتاب فضل علم السلف علی الخلف میں پڑھ سکتے ہیں۔ عنقریب اس کا ترجمہ شاہراہ کے اگلے کسی شمارے میں انشاء اللہ شائع ہوگا۔

(۵) جہدِ مسلسل کا فقدان: محنت تو گویا ہمارے طلبہ کی طبیعت سے بالکل ختم ہو چکی ہے۔ مشکل سے ۲۰۱۵ء فیصد طلبہ کے علاوہ اکثر طلبہ محنت سے جی چراتے ہیں؛ جو بڑے دکھ کی بات ہے۔ طلبہ کی اس لاپرواہی کو دیکھتے ہوئے مفتی اعظم مفتی محمد شفیع صاحبؒ نے کہا کہ آج کل مدارس میں جو طلبہ آتے ہیں ان کا حال یہ ہے: دخل حماراً صغیراً و رجع حماراً کبیراً یعنی صرف کھانپ کر بڑے ہو کر چلے جاتے ہیں اور کچھ نہیں۔ اللہ صحیح سمجھ عطا فرمائے۔

(۶) ادب کا فقدان: ادب، سلیقہ، شائستگی تو دن بہ دن عنقا ہوتی چلی جا رہی ہے۔ نہ استاذ کا ادب، نہ کتاب و مدرسہ کا ادب، نہ درس گاہ کا ادب اور نہ مسجد کا ادب۔ خال خال دس بیس فیصد طلبہ شاید ایسے مل جائیں گے جو با ادب ہوں؛ ورنہ تو بے ادبی تو ایسی کہ اللہ کی پناہ!!! حالانکہ ادب اور اخلاق تو طالب علم شرعی کے لیے لازمی عنصر کی حیثیت کے حامل ہے۔ اس کے بغیر تو کچھ آہی نہیں سکتا۔ تاریخ میں بے شمار مثالیں اس پر شاہد عدل ہیں۔ جس پر تفصیلی معلومات شاہراہ کے پچھلے کسی شمارے میں آچکی ہے۔

سنن، مستحبات اور فرائض سے فرار:

طلبہ کا حال اب دن بہ دن ابتر ہوتا جا رہا ہے، نہ فرائض کا اہتمام، یہاں تک کے پانچ فرض نمازیں بھی زور و بردستی کر کے پڑھوانا پڑتا ہے۔ حالاں کہ ایک مؤمن کی زندگی نماز کے بغیر بیکار ہے اور طالب علم کے لیے تو نماز کا ترک موت کے مترادف ہے۔ ہمارے اسلاف کا حال یہ تھا کہ طالب علمی کے دور میں نہ نماز جاتی تھی نہ تہجد چھوٹی تھی۔ بیس بیس سال تک تکبیر اولیٰ فوت نہیں ہوتی تھی۔ اللہ ہمیں صحیح ہدایت عطا فرمائے۔ آمین! نماز سے پہلے اور بعد کی نہ سنن مؤکدہ ادا کرتے ہیں اور نہ غیر مؤکدہ، نہ وضو اور نہ نماز کے مستحبات و مکروہات کا خیال کرتے ہیں، بلکہ بہت سے طلبہ تو وتر بھی ادا نہیں کرتے؛ کیا نمازوں کو ترک کرنے والوں کو بھی کہیں علم اور اس کا نور حاصل ہوتا ہے؟

(۷) ضیاعِ وقت: یہ تو اب ہمارے طلبہ اور معاشرہ کا طرہ امتیاز ہو چکا ہے۔ راتوں کو دیر تک جاگنا، پھر نہ فجر پڑھنا اور اگر پڑھے بھی تو سوتے سوتے؛ نہ درس گاہ میں توجہ سے بیٹھنا، کھیل کود، سیر و سیاحت اور لغویات میں وقت ضائع کرتے رہتے ہیں۔ کیا ایسے وقت ضائع کرنے والوں کو بھی علمی استعداد پیدا ہو سکتی ہے؟

(۸) اخلاقِ حمیدہ سے دوری: اخلاق کے بارے میں تو پوچھئے ہی مت، اتنے رذیل اخلاق کہ جس کی کوئی حد نہیں، نہ راستے پر اخلاق سے چلنا، نہ درس گاہ میں اخلاق سے بیٹھنا، نہ اساتذہ کے ساتھ سے اخلاق سے پیش آنا اور نہ بڑوں کا احترام کرنا، سیٹیاں کسنا، تالیاں بجانا، چیخنا اور چلانا، ہنگامہ آرائی کرنا۔ یاد رکھو! بد اخلاقی بھی علم کی تحصیل میں بڑی رکاوٹ ہے۔

(۹) توجہ کا فقدان: طلبہ اساتذہ کا سبق بھی توجہ سے نہیں سنتے۔ کوئی سوتا ہے، کوئی چپکے چپکے گیم کھیلتا ہے، کوئی ادھر ادھر جھانکتا ہے، کوئی اپنے خیالات کی دنیا میں گم ہوتا ہے، بے توجہ سے کیا کبھی کسی کو علم حاصل ہوا ہے؟

(۱۰) حقوق کی ادائیگی میں کوتاہی: طلبہ نہ اساتذہ کے حقوق ادا کرتے ہیں، نہ اپنے ماتحتوں کے حقوق ادا کرتے ہیں۔ کسی کا قرض لے کر نہ دینا، کسی کی کوئی چیز چھپا دینا اور نہ لوٹنا، کسی کے پیسے دبا لینا، حق اپنے ساتھیوں سے مار پیٹ کرنا، یہ حقوق کی ادائیگی میں کوتاہیاں ہیں۔ کیا اس طرح لوگوں کو ستانے سے علم آجائے گا؟ (جاری ہے)

جناب محمد حسین *

معاشرتی جھگڑے اور حل

سیرت رسول ﷺ کے تناظر میں

جھگڑے یعنی تنازعات کا علم جدید سماجی علوم میں بہت ہی اہمیت کا حامل بن چکا ہے۔ یہ ایک مستقل شعبہ کی شکل اختیار کر گیا ہے۔ دنیا بھر کی یونیورسٹیوں اور تحقیقاتی و پالیسی ساز اداروں میں اس پر تدریسی و تحقیقی پروگرامات اور مطالعات اور تحقیقات کا ایک وسیع سلسلہ جاری ہے۔ اس علمی شعبے میں ہونے والی پیش رفت کے نتیجے میں تنازعات کے تجزیات، اصول، اسباب و اثرات، مراحل و صورتیں اور تنازع سے نمٹنے کے اسالیب اور تنازع کے نتائج پر بہت کام کیا جا چکا ہے اور بہت کچھ کیا جا رہا ہے۔ چونکہ دنیا میں اس وقت جاری تنازعات یا تو مسلم ممالک میں ہیں یا ان سے مسلمان وابستہ ہیں، اس لیے اس میں اسلامی تعلیمات اور اسلامی تاریخ کا بھی خصوصی مطالعہ کیا جا رہا ہے اور دہشت گردی، امن، تنازعات سے اسلام کے تعلق کی نوعیت کو جاننے کی کوشش کی جا رہی ہے۔

مجالس مدارس کے پانچوں وفاق کے لیے ادارہ امن و تعلیم کی جانب سے قائم تدریب المدرسین مراکز (Teacher Training Centers) میں دینی مدارس کے اساتذہ کرام اور فضلاء عظام کیلئے ہونے والی پچاس سے زائد تربیتی نشستیں تھیں۔ تحقیقی اور تربیتی دونوں کام کے دوران مجھے تنازعات کے علمی شعبے کے تصورات و اصول اور دنیا کے مختلف ممالک اور اداروں میں اس شعبے میں ہونے والی پیش رفت کو جاننے کا موقع ملا۔ اس دوران میں جب ہم نے سیرت رسول اکرم ﷺ کا خصوصی مطالعہ کیا تو ہمیں بہت مسرت ہوئی کی اتنی علمی پیش رفت کے بعد تنازعات کے علم پر کام کرنے والے ماہرین نے تنازعات سے نمٹنے کے جو اسالیب و طریقے پیش کیے ہیں ان سے متعلق سیرت نبی اکرم ﷺ میں ہمیں واضح رہنمائی ملتی ہے۔ یہاں ہم انتہائی اختصار کے ساتھ تنازع سے نمٹنے کے مختلف اسالیب کو سیرت رسول اکرم ﷺ کی روشنی میں

واضح کرنے کی کوشش کریں گے۔ یہاں سیرت سے بطور مثال چند مشہور واقعات پیش کیے جا رہے ہیں جو اسلامی تاریخ و سیرت النبی کی تقریباً ساری کتب میں بیان ہوئے ہیں:

تنازع کا مفہوم

تنازع سے کیا مراد ہے۔ ”تنازع“ عربی زبان کا لفظ ہے اور ”نزاع“ سے مشتق ہے۔ نزاع کا معنی کھینچنا ہے۔ پس دو یا دو سے زائد افراد کا کسی چیز کو اپنی طرف کھینچنا تنازع کہلاتا ہے۔ جبکہ تنازع عام بول چال میں اختلاف، جھگڑے یا کشمکش کو کہا جاتا ہے۔ اصطلاحی طور پر کہا جاسکتا ہے کہ تنازع سے مراد کم سے کم دو افراد یا گروہوں کے درمیان ایسا تعلق ہے جن کے مفادات، مقاصد، نظریات یا ضروریات میں حقیقی طور پر یا تصوراتی طور پر تصادم یا عدم مطابقت پائی جاتی ہے۔ مفادات یا نظریات کے تصادم کی بنیاد پر تنازع کے فریق ایک دوسرے کے خلاف رد عمل دکھاتے ہیں۔ عام طور پر تنازع کو امن کا متضاد سمجھا جاتا ہے، حالانکہ امن کا ضد خوف ہے۔ اور تنازع خوف کا ایک اہم سبب ہے۔

کسی بھی تنازع کی صورت حال سے نمٹنے کے طریقے یا اسالیب مختلف ہو سکتے ہیں۔ صورت حال کے مطابق نمٹنے کے انداز مختلف ہو سکتے ہیں اور ان کے تحت تنازع کے نتائج بھی مختلف نکل سکتے ہیں۔ ذیل میں تنازع سے نمٹنے کے مختلف طریقوں اور اسالیب کو بیان کیا جا رہا ہے:

(ا) تنازع پر قابو پانا (Conflict Management)

سب سے پہلے ضروری ہے کہ تنازع کو تشدد اور نقصان سے بچانے کیلئے اس پر قابو پالیا جائے۔ متحارب افراد اور گروہوں کو ایک دوسرے پر حملہ کرنے سے روکنے کیلئے ان کے درمیان قانونی، سماجی اور اخلاقی رکاوٹیں پیدا کی جائیں، جن کے نتیجے میں عارضی طور پر امن قائم ہو جاتا ہے۔ ایک موقع پر اہل قبا کے مابین جھگڑا ہو گیا۔ رسول اللہ صلی اللہ علیہ وآلہ وسلم کو اس کی اطلاع دی گئی تو آپ نے فرمایا: ہمارے ساتھ چلو تا کہ ہم ان کے درمیان صلح کروائیں۔ (مسند ابی یعلیٰ الموصلی: ۵۴۵۷) اس طرح ایک جاری تنازع کو آپ صلی اللہ علیہ وآلہ وسلم نے جا کر اس پر قابو پالیا، تاکہ اس کو نقصان اور تشدد سے بچایا جاسکے۔

(ب) تنازع کا حل نکالنا (Conflict Resolution)

تنازع پر وقتی طور پر قابو پانے کے بعد تنازع کا کوئی نہ کوئی وقتی حل تلاش کیا جاسکتا ہے۔ تنازع کے حل کا مقصد فریقین کی مدد کرنا ہے تاکہ وہ ایک دوسرے کی ضروریات، مسائل اور تنازع کی وجوہات کو سمجھ کر پائیدار حل تلاش کر سکیں۔ اس مرحلے ا طریقے کا مقصد فریقین کو کسی ایسے معاہدے یا حل پر راضی کرنا

جس پر دونوں فریق پر مطمئن ہوتا کہ تنازع کا مستقل حل نکالا جاسکے۔

بعثت رسول اکرم صلی اللہ علیہ وآلہ وسلم سے پہلے کعب اللہ میں حجر اسود نصب کرنے کے مسئلے پر قریش کے قبائل کے درمیان کھڑا ہونے والا تنازع اور حضور اکرم صلی اللہ علیہ وآلہ وسلم کا پیش کردہ حل ایک بہترین مثال ہے۔ تمام قبائل یہ سعادت خود حاصل کرنے کے خواہش مند تھے اور اس کے لیے کچھ بھی کرنے کو تیار تھے۔ آپ صلی اللہ علیہ وآلہ وسلم نے تنازع کو بہترین انداز میں حل کرنے کیلئے یہ تجویز پیش کی کہ حجر اسود کو ایک چادر کے درمیان میں رکھا جائے اور ہر قبیلے کا سردار ایک کونا پکڑ کر اسے مطلوبہ مقام پر لے جائے، جہاں اسے نصب کرنا مقصود تھا۔ چنانچہ ایسا ہی کیا گیا اور تنازع حل ہو گیا، جس سے خطرناک لڑائی کا خطرہ ٹل گیا۔ اسی طرح آپ صلی اللہ علیہ وآلہ وسلم نے مختلف تنازعات کیلئے مختلف اور معر حل سامنے لائے۔

(ج) تنازعات کو بہتر مواقع میں بدل دینا (Conflict Transformation)

تنازع کو بہتر مواقع میں بدلنے کے لیے ضروری ہے کہ تنازع کا کثیر الجہت تجزیہ کیا جائے اور اس کے امکانات کا جائزہ لیا جائے۔ تنازع کی وجہ سے فریقین کے مابین متاثر ہونے والے تعلقات کو بحال کیا جائے، نقصانات اگر ہوئے ہوں تو ان کا ازالہ کیا جائے، نفرتوں کو معافی اور عفو و درگزر کے ذریعے خوشگوار تعلقات میں تبدیل کیا جائے تاکہ فریقین افہام و تفہیم کے نتیجے میں ایک دوسرے کی صلاحیتوں، استعداد اور وسائل سے استفادہ کرتے ہوئے ایک ایسے دور کا آغاز کر سکتے ہیں جس میں مذکورہ مسئلہ پر کسی تشدد یا تنازع کا خدشہ نہ رہے۔ دونوں گروہ تنازع کی وجوہات دور کر کے اور مسائل کا حل تلاش کرنے کے بعد تنازع کو عناد اور دشمنی کے بجائے مستقل بنیادوں پر مفاہمت اور دوستی میں بدل دیں۔ اس کے علاوہ اس کا مقصد فریقین کی مدد کرنا ہے کہ وہ تنازع کے صحت مند اور مفید اثرات قبول کرتے ہوئے اس قابل ہو جائیں کہ باہمی تنازعات کے ذیلی مسائل کا حل خود تلاش کر سکیں۔

یہ وہ مرحلہ ہے جب تنازع کے بعد بحالی اور تعمیر نو کا عمل شروع ہوتا ہے۔ اس مرحلہ میں تعمیر نو کا مقصد صرف تباہ شدہ عمارات کی از سر نو تعمیر نہیں بلکہ سماجی، معاشی اور سیاسی ڈھانچے کی تعمیر نو اور تنازع کے شکار فریقین کے درمیان پہلے سے مضبوط اور پائیدار تعلقات استوار کرنا ہے اور نئے امکانات اور مواقع کا آغاز ہے۔ اس کا مقصد تنازع کی بنیادی وجہ کو سامنے لانا اور فریقین کو کسی ایسے حل کی طرف لے جانا بھی ہے جس کے بعد تنازع کا خدشہ نہ رہے۔

فتح مکہ (۸ ہجری) کے موقع پر نبی اکرم صلی اللہ علیہ وآلہ وسلم جب فاتح بن کر شہر میں داخل

ہوئے، تو آپ صلی اللہ علیہ وآلہ وسلم کے سامنے وہی لوگ تھے جنہوں نے آپ صلی اللہ علیہ وآلہ وسلم پر بے شمار ظلم ڈھائے، جس کے سبب آپ صلی اللہ علیہ وآلہ وسلم نے ہجرت فرمائی اور آپ صلی اللہ علیہ وآلہ وسلم کے ساتھ کئی جنگیں لڑیں۔ ان سب باتوں کے باوجود آپ صلی اللہ علیہ وآلہ وسلم نے ان سب کو معاف فرمایا اس معافی کے بعد ماضی کے دشمن اب ہر قسم کی تلخیاں بھلا کر مکمل طور پر آپس میں بھائی بھائی بن گئے اور ایک نئی اجتماعی زندگی کا آغاز فرمایا۔

اسلامی تاریخ میں ہجرت کے بعد حضور اکرم صلی اللہ علیہ وآلہ وسلم نے مدینہ منورہ کے انصار اور مکہ مکرمہ سے آنے والے مہاجرین کے درمیان مواخات کا رشتہ قائم کیا۔ نسل، قوم و قبیلہ، خاندان، شہر، سوچ و بچار وغیرہ کے لحاظ سے ایک دوسرے سے مختلف ہونے کے باوجود انصار اور مہاجرین ایک پائیدار رشتہ میں بندھ گئے۔ انہوں نے ایک دوسرے کے لیے ایثار و قربانی کی عظیم مثال قائم کی۔ مذکورہ بالا ساری مثالوں میں تنازعات کا نہ صرف حل پیش کیے گئے بلکہ ان کو بہتر مواقع میں تبدیل کرتے ہوئے ان سے مثبت، دیر پا اور مفید اثرات برآمد کیے۔

(د) تنازعات سے بچا (Conflict Prevention)

تنازع سے بچا بھی ایک ایسی حکمت عملی ہے جس سے معاشرے کو تنازعات سے بچایا جاسکتا ہے۔ تنازع سے بچا کے لیے ضروری ہے کہ ان وجوہات کا پہلے ہی جائزہ لیا جائے جو تنازع کا سبب بن سکتی ہوں، یعنی ایسی حکمت عملی اختیار کی جائے کہ تنازع پیدا ہونے ہی نہ پائے۔ تنازعات سے بچا کے لیے معاشرے کے اندر لوگوں کے مابین ایسی کوششیں اور اقدامات کیے جاسکتے ہیں جو تنازع کا راستہ روکیں اور تنازع اور تشدد کا مرحلہ پیش ہی نہ آئے۔ معاشرتی اقدار جیسے باہمی احترام، عدل و انصاف، مساوات، باہمی افہام و تفہیم، حسن معاشرت اور حسن اخلاق وغیرہ کے فروغ سے تنازعات کا بچا ممکن ہے۔ اسلامی تعلیمات میں ”سد ذرائع“ (برائی کا راستہ روکنے کا) کی صورت میں اس کا حکم دیا گیا ہے۔ سد ذرائع تنازعات سے بچا کی اسی حکمت عملی کو واضح کرتا ہے۔

رسول اللہ صلی اللہ علیہ وآلہ وسلم نے فرمایا: بیشک کبیرہ گناہوں میں سے ایک اپنے والدین کو گالی دینا ہے، صحابہ کرام رضی اللہ عنہم نے عرض کی: یا رسول اللہ! کیا کوئی شخص اپنے والدین کو بھی گالی دے سکتا ہے، آپ صلی اللہ علیہ وآلہ وسلم نے فرمایا: ہاں، وہ دوسرے شخص کے باپ کو گالی دے گا اور دوسرا رد عمل میں اس کے باپ کو گالی دے گا، وہ دوسرے کی ماں کو گالی دیگا تو وہ اس کی ماں کو گالی دیگا۔ (صحیح مسلم: ۳۱) یہاں رسول اللہ صلی اللہ علیہ وآلہ وسلم نے سد ذرائع کی تعلیم دی کہ اگر تم نے اپنے ماں باپ کی ناموس کو

بچانا ہے، تو دوسرے کے ماں باپ کی توہین نہ کرو۔

حل تنازعات کی ممکنہ صورتیں

فریقین چاہے وہ افراد ہوں، گروہ یا ممالک، ان کے درمیان تنازع مندرجہ ذیل چار مختلف صورتوں میں ختم ہو سکتا ہے۔

(۱) یک فریقی جیت (win-lose)

ایک فریق، جسمانی طور پر زیادہ مضبوط ہونے یا مالی لحاظ سے زیادہ طاقتور ہونے یا اسے کسی باختیار ادارے یا ملک کی حمایت کی وجہ سے جیت جاتا ہے اور دوسرا ہار جاتا ہے۔ عین ممکن ہے کہ ہارنے والا مطمئن نہ ہو اور اسے تشدد اور نقصان کا سامنا بھی کرنا پڑے۔

مختلف غزوات اس کی مثال ہیں۔ غزوہ بدر میں مسلمانوں کو جیت اور مشرکین کو شکست اور غزوہ احد میں اس کے برعکس مسلمانوں کو شکست اور مشرکین کو جیت ملی۔

(ب) دست برداری (lose-win)

تنازع کو کم از کم عارضی طور پر ختم کرنے کا ایک اور طریقہ دست برداری ہے۔ جس کے مطابق ایک یا دونوں فریق پیچھے ہٹ جاتے ہیں البتہ اس کے ذریعے کوئی بھی فریق صحیح معنوں میں مطمئن نہیں ہوتا۔

سن ۶ ہجری میں نبی اکرم صلی اللہ علیہ وآلہ وسلم نے صحابہ کرام رضی اللہ عنہم کے ساتھ عمرہ کرنے کا فیصلہ فرمایا اور مکہ مکرمہ کی طرف روانہ ہوئے۔ اس فیصلہ کا جب مکہ کے قبائل اور سرداروں کو پتا چلا تو انہوں نے فیصلہ کیا کہ وہ کسی صورت مسلمانوں کو عمرہ کرنے نہیں دیں گے۔ قریش مکہ نے مسلمانوں کو مکہ سے باہر حدیبیہ کے مقام پر ہی روک دیا۔ اس مقام پر حضور اکرم صلی اللہ علیہ وآلہ وسلم نے قریش کیساتھ ایک معاہدہ کیا۔ یہ معاہدہ صلح حدیبیہ کے نام سے مشہور ہے۔ اس معاہدہ کی چند شرائط سے بعض صحابہ کرام رضی اللہ عنہم بظاہر متفق نہیں تھے، لیکن آپ ﷺ نے ان شرائط کو منظور فرمایا۔ صلح حدیبیہ میں پیغمبر اکرم ﷺ اپنے موقف (عمرہ کی ادائیگی) سے دست بردار ہوتے ہوئے مکہ مکرمہ جانے کے بجائے واپس مدینہ منورہ لوٹے۔

(ج) سمجھوتہ (lose-lose)

یہ تنازع کے حل کا آغاز ہے دونوں فریق کم و بیش کسی چھوٹی سی تبدیلی پر مثلاً ان وسائل میں شراکت جن پر ان کے درمیان جھگڑا ہوا، یا براہ راست لڑائی سے گریز پر رضا مند ہو جاتے ہیں۔ ہو سکتا

ہے کہ سمجھوتہ فریقین کے لیے مکمل طور پر منصفانہ نہ ہو لیکن یہ کم از کم عارضی طور پر اطمینان بخش ہوتا ہے۔
 میثاق مدینہ میں رسول اکرم ﷺ نے مدینہ کے یہودی قبائل کو ریاست سے وفاداری کے عوض تمام شہری حقوق عطا کیے۔

(د) ہر ایک کی جیت (win-win)

حقیقی مشترکہ سوچ (یا اعلیٰ تر سوچ) کے حامل فریق ایک دوسرے کے نقصان یا ہار کے بارے میں نہیں سوچتے بلکہ ہر ایک کی بھلائی اور جیت کے بارے میں سوچتے ہیں۔ اس میں دونوں فریق اپنی اصل ضروریات پر ایک نئی مفاہمت پیدا کر لیتے ہیں اور تعاون کے ثمرات آپس میں بانٹنے کا ایک نیا طریقہ تلاش کر لیتے ہیں۔ وہ اپنے اختلافات کا احترام کرتے اور اپنے مشترکہ مسائل کا تعین کرتے ہیں۔ وہ اپنے مشترکہ مقصد کی خاطر مل کر کام کرتے ہیں۔ اس حل کے مطابق پر تشدد تنازع فریقین کی نظر میں اختلافات کے حل کا تقریباً غیر مطلوب طریقہ بن کر رہ جاتا ہے۔

حجر اسود کے نصب کرنے کے معاملے پر پیش آنے والے تنازع کا آپ صلی اللہ علیہ وآلہ وسلم نے ایسا حل پیش فرمایا، جسے آج کے جدید دور میں طرفین کی جیت (win-win) کہا جاتا ہے۔ یعنی ایسا حل جس میں سب کی جیت ہوتی ہے اور کسی کی ہار نہیں ہوتی۔

فتح مکہ بھی ہر فریق کی جیت کی ایک بہترین مثال ہے۔ نبی اکرم صلی اللہ علیہ وآلہ وسلم نے فتح مکہ کے موقع پر غنمو درگزر کی عظیم مثال قائم کی اور فرمایا: اے قریش کی جماعت! آپ کیا کہتے ہیں کہ آج آپ کے ساتھ کیا معاملہ کیا جائے؟ انھوں نے کہا: آپ ہمارے بھتیجے اور عم زاد اور رحم کرم کرنے والے ہیں، اس لیے ہم امید رکھتے ہیں کہ آپ ہمیں معاف فرمائیں گے۔ آپ صلی اللہ علیہ وآلہ وسلم نے پھر ان سے یہی سوال پوچھا، انھوں نے پھر یہی جواب دیا۔ آپ صلی اللہ علیہ وآلہ وسلم نے فرمایا:

میں وہی بات کہتا ہوں جو میرے بھائی یوسف علیہ السلام (نے کہی تھی: آج تم پر کوئی ملامت نہیں، اللہ تمہیں معاف کر دے گا اور وہ سب سے بڑا رحم فرمانے والا ہے۔

تنازعات کے دوران تین قسم کے رویے

تنازعات و فسادات کے دوران انسانوں کے رویے مختلف نوعیت سامنے آتے ہیں۔ ان رویوں کا ایک مجموعی جائزہ لیا جائے تو وہ تین طرح کے ہوتے ہیں۔

(۱) بھڑکا کا رویہ: بعض لوگ تنازعات و فسادات کو مزید بھڑکاتے ہیں۔ وہ یا تو خود ایک فریق کا

حصہ بن جاتے ہیں یا دور رہ کر جارحانہ یا دفاعی پوزیشن لینے والے کے ساتھ مدد کرتا

ہے۔ شاید اس رویے سے بعض انسان اپنا مفاد حاصل کریں لیکن انسانی جان اور دیگر وسائل زندگی کے ضیاع کی صورت میں اس رویے کا نقصان انسانی معاشرے کو اٹھانا پڑتا ہے۔

(۲) سلجھا کا رویہ: بعض لوگ تنازع کو سلجھانے کی کوشش کرتے ہیں۔ وہ اپنے آپ کو غیر جانبدار رکھتے ہوئے اور تنازع کا فریق بنائے بغیر دونوں فریق کو کسی حل پر آمادہ کرنے کی ہر ممکن کوشش کرتے ہیں تاکہ تنازع کسی حل کی طرف بڑھے اور اس کے نتیجے میں نقصانات کم سے کم ہوں۔ کبھی ایسا بھی ممکن ہے کہ وہ اپنا اخلاقی، سیاسی اور سماجی قوت کی بدولت دونوں فریق یا کسی ایک فریق کو طاقت سے ایک دوسرے پر زیادتی کرنے سے روکیں۔

(۳) لاطعلقی کا رویہ: بعض لوگ بھڑکانے اور سلجھانے دونوں کام میں حصہ نہیں لیتے۔ یہ رویہ بعض صورتوں میں بہت تکلیف دہ اور نقصان دہ ہوتا ہے۔ خاص طور پر جب تنازع رشتوں پر مبنی ہو تو لاطعلقی کا رویہ بھڑکانے کی مانند نقصان دہ ہو سکتا ہے۔ یہ وہ تین رویے ہیں جو تنازع کے نتائج کو اثر انداز کرتے ہیں۔

نبی اکرم صلی اللہ علیہ وآلہ وسلم نے فرمایا: اپنے بھائی کی مدد کرو چاہے وہ ظالم ہو یا مظلوم، صحابہ نے عرض کی: یا رسول اللہ! ہمارا مظلوم کی مدد کرنا تو قابل فہم ہے (کہ اسے ظلم سے بچائیں)، لیکن ہم ظالم کی مدد کیسے کریں، آپ صلی اللہ علیہ وآلہ وسلم نے فرمایا: اس کا ہاتھ ظلم سے روک دو۔ یعنی درحقیقت یہ اس کی مدد ہے کہ ظلم کے برے انجام سے محفوظ رہے گا۔ (صحیح بخاری: ۲۱۳۲)

یہ حدیث مبارکہ ہمیں تنازع کی صورت میں بھڑکانے یا لاطعلقی کا اظہار کرتے ہوئے منہ پھیرنے کے بجائے تنازع کو حل کرنے میں کردار ادا کرنے کی رہنمائی کرتی ہے۔ موجودہ دور میں تنازعات ہر جگہ دیکھے جاسکتے ہیں۔ آپ اس کے مناظر اپنی گلی محلے کے فسادات سے لیکر قومی، علاقائی اور بین الاقوامی فسادات میں دیکھ سکتے ہیں۔ اس دور میں ہماری آزمائش یہ ہے کہ ہم کونسا رویہ اختیار کرتے ہیں۔ ایسا نہ ہو کہ ہم فسادات کو دور آمد کرنے یا برآمد کر کے بھڑکانے والوں میں شامل ہوں اور دوسروں کے مظالم کی بھی سزا ہم بھگتیں!

جناب طارق اقبال

مذہب و سائنس

ڈاکٹر زغلول التجار، سربراہ سائنس حقائق کمیٹی جدہ

چاند کا دو ٹکڑے ہونا اور جدید سائنس

(خلائی ادارہ ناسا کی زیر بحث تازہ رپورٹ کی روشنی میں)

اپالو 10 اور 11 کے ذریعے ناسا نے چاند کی جو تصویر لی ہے اس سے صاف طور پر پتہ چلتا ہے کہ زمانہ ماضی میں چاند دو حصوں میں تقسیم ہوا تھا۔ یہ تصویر ناسا کی سرکاری ویب سائٹ پر موجود ہے اور تاحال تحقیق کا مرکز بنی ہوئی ہے۔

ناسا ابھی تک کسی نتیجے پر نہیں پہنچی ہے۔ اس تصویر میں راک کی بیلٹ کے مقام پر چاند دو حصوں میں تقسیم ہوا نظر آتا ہے۔ ایک ٹی وی انٹرویو میں مصر کے ماہر ارضیات ڈاکٹر زغلول التجار سے میزبان نے اس آیت کریمہ کے متعلق پوچھا:

اِقْتَرَبَتِ السَّاعَةُ وَانْشَقَّ الْقَمَرُ ○ وَإِنْ يَرَوْا آيَةً يُعَرِّضُوا وَيَقُولُوا سِحْرٌ مُّسْتَعِجِرٌ ○
(القمر: ۱-۳)

قیامت قریب آگئی اور چاند پھٹ گیا۔ اگر کوئی معجزہ دیکھتے ہیں تو منہ پھیر لیتے ہیں اور کہہ دیتے ہیں یہ پہلے سے

چلا آتا ہوا جادو ہے۔ انہوں نے جھٹلایا اور اپنی خواہشوں کی پیروی کی اور ہر کام ٹھہرے ہوئے وقت پر مقرر ہے۔

ڈاکٹر زغلول التجار کنگ عبدالعزیز یونیورسٹی جدہ میں ماہر ارضیات کے پروفیسر ہیں۔ قرآن مجید میں سائنسی حقائق کمیٹی کے سربراہ ہیں۔ اور مصر کی سپریم کونسل آف اسلامی امور کی کمیٹی کے بھی سربراہ ہیں۔ انہوں نے میزبان سے کہا کہ اس آیت کریمہ کی وضاحت کیلئے میرے پاس ایک واقعہ موجود ہے۔ انہوں نے اس واقعہ کی وضاحت کرتے ہوئے کہا کہ ایک دفعہ میں برطانیہ کے مغرب میں واقع کارڈف یونیورسٹی میں ایک لیکچر دے رہا تھا۔ جسکو سننے کے لیے مسلم اور غیر مسلم طلباء کی کثیر تعداد موجود تھی۔ قرآن میں بیان کردہ سائنسی حقائق پر جامع انداز میں گفتگو ہو رہی تھی کہ ایک نو مسلم نوجوان کھڑا ہوا اور مجھے اسی آیت کریمہ کی طرف اشارہ کرتے ہوئے کہا کہ سر کیا آپ نے اللہ تعالیٰ کے اس فرمان پر غور فرمایا ہے، کیا یہ قرآن میں بیان کردہ ایک سائنسی حقیقت نہیں ہے۔ ڈاکٹر زغلول التجار نے جواب دیتے ہوئے کہا کہ نہیں! کیونکہ سائنس کی دریافت کردہ حیران کن اشیاء واقعات کی تشریح سائنس کے ذریعے کی جاسکتی ہے مگر معجزہ ایک مافوق الفطرت شے ہے، جس کو ہم سائنسی اصولوں سے ثابت نہیں کر سکتے۔ چاند کا دو ٹکڑے ہونا ایک معجزہ

تھا جسکو اللہ تعالیٰ نے نبوت محمدیؐ کی سچائی کیلئے بطور دلیل دکھایا۔ حقیقی معجزات ان لوگوں کیلئے قطعی طور پر سچائی کی دلیل ہوتے ہیں جو ان کا مشاہدہ کرتے ہیں۔ ہم اسکو اسلئے معجزہ تسلیم کرتے ہیں کیونکہ اس کا ذکر قرآن وحدیث میں موجود ہے۔ اگر یہ ذکر قرآن وحدیث میں موجود نہ ہوتا تو ہم اس زمانے کے لوگ اس کو معجزہ تسلیم نہ کرتے۔ علاوہ ازیں ہمارا اس پر بھی ایمان ہے کہ اللہ ہر چیز پر قدرت رکھتا ہے۔

پھر انہوں نے چاند کے دو ٹکڑے ہونے کے واقعہ کو بیان کرتے ہوئے کہا کہ احادیث کے مطابق ہجرت سے 5 سال قبل قریش کے کچھ لوگ حضور صلی اللہ علیہ وسلم کے پاس آئے اور انہوں نے کہا کہ اگر آپ واقعی اللہ کے سچے نبی ہیں تو ہمیں کوئی معجزہ دکھائیں۔ حضور صلی اللہ علیہ وسلم نے ان سے پوچھا کہ آپ لوگ کیا چاہتے ہیں؟ انہوں نے ناممکن کام کا خیال کرتے ہوئے کہا کہ اس چاند کے دو ٹکڑے کر دو۔ چنانچہ حضور صلی اللہ علیہ وسلم نے چاند کی طرف اشارہ کیا اور چاند کے دو ٹکڑے ہو گئے حتیٰ کہ لوگوں نے حرا پہاڑ کو اس کے درمیان دیکھا یعنی اس کا ایک ٹکڑا پہاڑ کے اس طرف اور ایک ٹکڑا اس طرف ہو گیا۔ ابن مسعود فرماتے ہیں سب لوگوں نے اسے بخوبی دیکھا اور آپ صلی اللہ علیہ وسلم نے فرمایا دیکھو، یاد رکھنا اور گواہ رہنا۔ کفار مکہ نے یہ دیکھ کر کہا کہ یہ ابن ابی کبشہ یعنی رسول اللہ صلی اللہ علیہ وسلم کا جادو ہے۔ کچھ اہل دانش لوگوں کا خیال تھا کہ جادو کا اثر صرف حاضر لوگوں پر ہوتا ہے۔ اس کا اثر ساری دنیا پر تو نہیں ہو سکتا۔ چنانچہ انہوں نے طے کیا کہ اب جو لوگ سفر سے واپس آئیں ان سے پوچھو کہ کیا انہوں نے بھی اس رات چاند کو دو ٹکڑے دیکھا تھا۔ چنانچہ جب وہ آئے ان سے پوچھا، انہوں نے بھی اس کی تصدیق کی کہ ہاں فلاں شب ہم نے چاند کے دو ٹکڑے ہوتے دیکھا ہے۔ کفار کے مجمع نے یہ طے کیا تھا کہ اگر باہر کے لوگ آ کر یہی کہیں تو حضور صلی اللہ علیہ وسلم کی سچائی میں کوئی شک نہیں۔ اب جو باہر سے آیا، جب کبھی آیا، جس طرف سے آیا ہر ایک نے اس کی شہادت دی کہ ہم نے اپنی آنکھوں سے دیکھا ہے۔ اس شہادت کے باوجود کچھ لوگوں نے اس معجزے کا یقین کر لیا مگر کفار کی اکثریت پھر بھی انکار پر اڑی رہی۔

اسی دوران ایک برطانوی مسلم نوجوان کھڑا ہوا اور اپنا تعارف کراتے ہوئے کہا کہ میرا نام داد موسیٰ پیٹ کاک ہے۔ میں اسلامی پارٹی برطانیہ کا صدر ہوں۔ وہ اپنی بات جاری رکھتے ہوئے بولا کہ سر! اگر آپ اجازت دیں تو اس موضوع کے متعلق میں بھی کچھ عرض کرنا چاہتا ہوں۔ میں نے کہا کہ ٹھیک ہے تم بات کر سکتے ہو! اس نے اپنی بات کو آگے بڑھاتے ہوئے کہا کہ اسلام قبول کرنے سے پہلے جب میں مختلف مذاہب کی تحقیق کر رہا تھا، ایک مسلمان دوست نے مجھے قرآن شریف کی انگلش تفسیر پیش کی۔ میں نے اس کا شکریہ ادا کیا اور اسے گھر لے آیا۔ گھر آ کر جب میں نے قرآن کو کھولا تو سب سے پہلے میری نظر جس صفحے پر پڑی وہ یہی سورۃ قمر کی ابتدائی آیات تھیں۔ ان آیات کا ترجمہ اور تفسیر پڑھنے کے بعد میں

نے اپنے آپ سے کہا کہ کیا اس بات میں کوئی منطق ہے؟ کیا یہ ممکن ہے کہ چاند کے دو ٹکڑے ہوں اور پھر آپس میں دوبارہ جڑ جائیں۔ وہ کوئی طاقت تھی کہ جس نے ایسا کیا؟ ان آیات کریمہ نے مجھے اس بات پر آمادہ کیا کہ میں قرآن کا مطالعہ برابر جاری رکھوں۔ کچھ عرصے کے بعد میں اپنے گھریلو کاموں میں مصروف ہو گیا مگر میرے اندر سچائی کو جاننے کی تڑپ کا اللہ تعالیٰ کو خوب علم تھا۔

یہی وجہ ہے کہ خدا کا کرنا ایک دن ایسا ہوا کہ میں ٹی وی کے سامنے بیٹھا ہوا تھا۔ ٹی وی پر ایک باہمی مذاکرے کا پروگرام چل رہا تھا۔ جس میں ایک میزبان کے ساتھ تین امریکی ماہرین فلکیات بیٹھے ہوئے تھے۔ ٹی وی شو کا میزبان سائنسدانوں پر الزامات لگا رہا تھا کہ اس وقت جب کہ زمین پر بھوک، افلاس، بیماری اور جہالت نے ڈھیرے ڈھالے ہوئے ہیں، آپ لوگ بے مقصد خلا میں دورے کرتے پھر رہے ہیں۔ جتنا روپیہ آپ ان کاموں پر خرچ کر رہے ہیں وہ اگر زمین پر خرچ کیا جائے تو کچھ اچھے منصوبے بنا کر لوگوں کی حالت کو بہتر بنایا جاسکتا ہے۔ بحث میں حصہ لیتے ہوئے اور اپنے کام کا دفاع کرتے ہوئے ان تینوں سائنسدانوں کا کہنا تھا کہ یہ خلائی ٹیکنالوجی زندگی کے مختلف شعبوں ادویات، صنعت اور زراعت کو وسیع پیمانے پر ترقی دینے میں استعمال ہوتی ہے۔ انہوں نے کہا کہ ہم سرمائے کو ضائع نہیں کر رہے بلکہ اس سے انتہائی جدید ٹیکنالوجی کو فروغ دینے میں مدد مل رہی ہے۔ جب انہوں نے بتایا کہ چاند کے سفر پر آنے جانے کے انتظامات پر ایک کھرب ڈالر خرچ آتا ہے تو ٹی وی میزبان نے چیختے ہوئے کہا کہ یہ کیسا فضول پن ہے؟ ایک امریکی جھنڈے کو چاند پر لگانے کیلئے ایک کھرب ڈالر خرچ کرنا کہاں کی عقلمندی ہے؟ سائنسدانوں نے جواباً کہا کہ نہیں! ہم چاند پر اسلئے نہیں گئے کہ ہم وہاں جھنڈا گاڑ سکیں بلکہ ہمارا مقصد چاند کی بناوٹ کا جائزہ لینا تھا۔ دراصل ہم نے چاند پر ایک ایسی دریافت کی ہے کہ جس کا لوگوں کو یقین دلانے کے لیے ہمیں اس سے دو گنی رقم بھی خرچ کرنا پڑ سکتی ہے۔ مگر تاحال لوگ اس بات کو نہ مانتے ہیں اور نہ کبھی مانیں گے۔ میزبان نے پوچھا کہ وہ دریافت کیا ہے؟ انہوں نے جواب دیتے ہوئے کہا کہ ایک دن چاند کے دو ٹکڑے ہوئے تھے اور پھر یہ دوبارہ آپس میں مل گئے۔ میزبان نے پوچھا کہ آپ نے یہ چیز کس طرح محسوس کی؟ انہوں نے کہا کہ ہم نے تبدیل شدہ چٹانوں کی ایک ایسی پٹی وہاں دیکھی ہے کہ جس نے چاند کو اس کی سطح سے مرکز تک اور پھر مرکز سے اس کی دوسری سطح تک، کو کاٹا ہوا ہے۔ انہوں نے مزید کہا کہ ہم نے اس بات کا تذکرہ ارضیاتی ماہرین سے بھی کیا ہے۔ ان کی رائے کے مطابق ایسا ہرگز اس وقت تک نہیں ہو سکتا کہ کسی دن چاند کے دو ٹکڑے ہوئے ہوں اور پھر دوبارہ آپس میں جڑ بھی گئے ہوں۔

برطانوی مسلم نوجوان نے بتایا کہ جب میں نے یہ گفتگو سنی تو اپنی کرسی اچھل پڑا اور بے ساختہ

میرے منہ سے نکلا کہ اللہ نے امریکیوں کو اس کام کے لیے تیار کیا کہ وہ کھربوں ڈالر لگا کر مسلمانوں کے معجزے کو ثابت کریں، وہ معجزہ کہ جس کا ظہور آج سے 14 سو سال قبل مسلمانوں کے پیغمبر کے ہاتھوں ہوا۔ میں نے سوچا کہ اس مذہب کو ضرور سچا ہونا چاہیے۔ میں نے قرآن کو کھولا اور سور القمہ کو پھر پڑھا۔ درحقیقت یہی سور میرے اسلام میں داخلے کا سبب بنی۔

علاوہ ازیں انڈیا کے جنوب مغرب میں واقع مالابار کے لوگوں میں یہ بات مشہور ہے کہ مالابار کے ایک بادشاہ چکراوتی فارمس نے چاند کے دو ٹکڑے ہونے کا منظر اپنی آنکھوں سے دیکھا تھا۔ اس نے سوچا کہ ضرور زمین پر کچھ ایسا ہوا ہے کہ جس کے نتیجے میں یہ واقعہ رونما ہوا۔ چنانچہ اس نے اس واقعے کی تحقیق کے لیے اپنے کارندے دوڑائے تو اسے خبر ملی کہ یہ معجزہ مکہ میں کسی نبی کے ہاتھوں رونما ہوا ہے۔ اس نبی کی آمد کی پیشین گوئی عرب میں پہلے سے ہی پائی جاتی تھی۔ چنانچہ اس نے نبی صلی اللہ علیہ وسلم سے ملاقات کا پروگرام بنایا اور اپنے بیٹے کو اپنا قائم مقام بنا کر عرب کی طرف سفر پر روانہ ہوا۔ وہاں اس نے نبی رحمت صلی اللہ علیہ وسلم کی بارگاہ میں حاضری دی اور مشرف باسلام ہوا۔ نبی کریم صلی اللہ علیہ وسلم کی ہدایت کے مطابق جب وہ واپسی سفر پر گامزن ہوا تو یمن کے ظفر ساحل پر اس نے وفات پائی۔ یمن میں اب بھی اس کا مقبرہ موجود ہے۔ جس کو ”ہندوستانی راجہ کا مقبرہ“ کہا جاتا ہے اور لوگ اس کو دیکھنے کے لیے وہاں کا سفر بھی کرتے ہیں۔ اسی معجزے کے رونما ہونے کی وجہ سے اور راجہ کے مسلمان ہونے کے سبب مالابار کے لوگوں نے اسلام قبول کیا تھا۔ اس طرح انڈیا میں سب سے پہلے اسی علاقے کے لوگ مسلمان ہوئے۔ بعد ازاں انہوں نے عربوں کے ساتھ اپنی تجارت کو بڑھایا۔ نبی کریم صلی اللہ علیہ وسلم کی بعثت سے قبل عرب کے لوگ اسی علاقے کے ساحلوں سے گزر کر تجارت کی غرض سے چین جاتے تھے۔ یہ تمام واقعہ اور مزید تفصیلات لندن میں واقع ”انڈین آفس لائبریری“ کے پرانے مخطوطوں میں ملتا ہے۔ جس کا حوالہ نمبر (Arabic, 2807, 152-173) ہے۔

اس واقعہ کا ذکر محمد حمید اللہ نے اپنی کتاب ”محمد رسول اللہ“ میں کیا تھا۔ ناسا کی یہ تصویر چاند پر پائی جانے والی کئی دراڑوں میں سے ایک دراڑ کی ہے۔ ہم وثوق سے تو نہیں کہہ سکتے کہ یہ وہی دراڑ ہے کہ جو معجزہ کے رونما ہونے کی بنا پر وجود میں آئی تھی مگر ہمارا ایمان ہے کہ معجزہ کے بعد چاند کی کچھ ایسی ہی صورتحال ہوئی ہوگی۔ بہر حال سائنسدانوں کے بیانات سے یہ بات ثابت ہو جاتی ہے کہ قرآن کریم نے جس واقعہ کا ذکر آج سے 14 سو سال پہلے کیا تھا وہ بالکل برحق ہے، یہ ناصرف قرآن مجید کی سچائی کی ایک عظیم الشان دلیل ہے بلکہ یہ ہمارے پیارے نبی، امام الانبیاء کی رسالت کی بھی لاریب گواہی ہے۔ اللہ تعالیٰ ہمارے ایمان کو اکمل و کامل کرے اور ہمیں قرآن وحدیث کے مطابق اپنے عملوں کو سنوارنے کی توفیق عطا فرمائے آمین۔

جناب محمد عارف اقبال
مدیر اردو بک ریویو دہلی

پاکستان کے ایک معروف مذہبی رہنما مولانا سمیع الحق: حیات و خدمات

سہ ماہی اردو بک ریویو ہندوستان کا علمی، ادبی اور تنقیدی مجلہ ہے، جس میں مختلف نوعیت کی علمی ادبی اور تحقیقی کتابوں پر تبصرے شائع ہوتے رہتے ہیں، برصغیر میں تبصرہ نگاری کے حوالے سے یہ اپنی نوعیت کا منفرد پرچہ ہے، رسالے کے مدیر محمد عارف اقبال صاحب نے مولانا عبدالقیوم حقانی صاحب کی کتاب ”مولانا سمیع الحق: حیات و خدمات“ پر تحقیقی و تنقیدی تبصرہ کیا ہے۔ قارئین الحق کے لئے پیش خدمت ہے (ابن مدنی)

زیر نظر کتاب مولانا سمیع الحق: حیات و خدمات، کے مؤلف مولانا عبدالقیوم حقانی (القاسم اکیڈمی، پاکستان) کا پسندیدہ موضوع تذکرہ و سوانح رہا ہے انہوں نے جن معروف شخصیات کی سوانح مرتب کی ہیں ان میں علامہ انور شاہ کشمیری، مولانا سید حسین احمد مدنی، سید عطاء اللہ شاہ بخاری، سید سلیمان ندوی، سید شبیر احمد عثمانی، مولانا ابوالحسن علی ندوی، مولانا سید اسعد مدنی، مولانا محمد قاسم نانوتوی اور مولانا ابوالکلام آزاد شامل ہیں انہوں نے اپنے مربی شیخ الحدیث مولانا عبدالحق کی سوانح بھی مرتب کی اور ان کی مجالس کے افادات و ارشادات کو چن چن کر ”صحبتے با اہل حق“ کے نام سے ایک حسین گلدستہ کے طور پر پیش کیا مولانا سمیع الحق، مولانا عبدالحق کے صاحبزادے ہیں جن کی دینی، علمی، فکری اور سیاسی سرگرمیوں کو بڑی محنت اور عرق ریزی سے مولانا حقانی نے دو جلدوں میں یکجا کرنے کا فریضہ ادا کیا ہے، مولانا عبدالقیوم حقانی ساٹھ سے زائد دینی علمی کتابوں کے مؤلف و مرتب ہیں تذکرہ اور سوانح کے علاوہ احادیث اور سیرت رسول اللہ صلی اللہ علیہ وسلم ان کا مرغوب موضوع ہے شرح صحیح مسلم (۷ جلدوں میں) اور شرح شمائل ترمذی (تین جلدوں میں) بھی شائع ہوئے۔

زیر نظر کتاب کے صفحہ نمبر ۳ پر فاضل مولف نے کتاب سے متعلق درج ذیل عبارت بھی شائع کی ہے ”تذکرہ و سوانح شیخ الحدیث مولانا سمیع الحق“ جو ایک مرد مجاہد کی کہانی ہی نہیں ایک عہد کی تاریخ

ہے اور داستان سبق آموز بھی ہے، مولانا سمیع الحق کے علم و قلم، ادب و تاریخ، درس و تدریس، اعلاء کلمۃ الحق، شریعت بل اور نفاذ شریعت کی تحریک قومی و ملی اور سیاسی خدمات، قادیانیت سمیت تمام فرق باطلہ کا تعاقب، افغان جہاد اور تحریک طالبان سے لے کر دفاع پاکستان کونسل تک معرکہ آرائیوں کے دلچسپ تاریخی مراحل... تقریباً پون صدی پر مشتمل دلاویز، سبق آموز داستان عزیمت۔“

اس کتاب پر مولانا سمیع الحق کے قلم سے ان کی تائید اور دعاؤں کے حصول کیلئے تین صفحات بھی شامل کئے گئے ہیں مولانا سمیع الحق نے لکھا ہے کہ ”تصنیف و تالیف کا کام اس کے حقوق ادا کرنے کے ساتھ کسی کوہ کن کا جوئے شیر لانے سے بھی مشکل ہے، مگر اللہ تعالیٰ نے مولانا حقانی کے لئے یہ کام ایسا سہل اور موم بنادیا ہے جیسے حضرت داؤد علیہ السلام کے لیے آہن و فولاد کہ جیسے چاہا اسی سانچے میں ڈھال دیا۔۔۔“

مولانا عبد القیوم حقانی نے اپنے استاد مولانا سمیع الحق کی سوانح اور ان کی حیات کی تمام تر سرگرمیوں اور جدوجہد کو عقیدت سے سمیٹنے کی کوشش کی ہے مولانا حقانی نے عرض مولف کے ذیل میں بڑے افسانوی انداز میں لکھا ہے: ”مولانا سمیع الحق کا نام زبان پر آتا ہے تو محسوس ہوتا ہے کہ کسی گلستان ہزار رنگ کی دل آویز داستان کھل گئی ہے اور ایک بلبل ہزار داستان ہے جو اپنے نوع بہ نوع نعوں سے سیرکنندگان گلستان کے دلوں کو لبھار رہا ہے موصوف مختلف الجہات شخصیت کے مالک ہیں۔۔“ ایک جگہ لکھتے ہیں: ”وہ ایک ایسے عالم دین ہیں جن کی رہنمائی کا دائرہ مسجد و مدرسہ سے لے کر پارلیمنٹ اور سیاست کے میدانوں تک وسیع ہے۔ پاکستان میں نفاذ شریعت کی تاریخ میں ان کی رہنمائی کے نقش ثبت ہیں۔ شریعت کے حوالے سے جب بھی کوئی کڑا وقت آیا ہے اور کسی بھی فتنے نے جب بھی سراٹھایا مولانا سمیع الحق فوراً میدان عمل میں اترے اور فتنوں کا تعاقب کیا۔“

پاکستان کی معروف علمی، مذہبی و سیاسی شخصیت مولانا سمیع الحق (3 ستمبر 1936ء) کا آبائی تعلق اکوڑہ خٹک سے ہے۔ ان کے جد امجد مولانا اخوند زادہ عبدالرحیم اپنے خاندان کے ہمراہ 1761ء کے قریب تبلیغ دین کے سلسلے میں اکوڑہ خٹک میں آباد ہوئے ان کے والد شیخ الحدیث مولانا عبدالحق (پ: 1880ء) اپنے وقت کی نامور علمی شخصیت، بہترین مدرس اور جامعہ دارالعلوم حقانیہ کے مؤسس و مہتمم تھے، وہ دارالعلوم دیوبند میں بھی استاد رہے کہا جاتا ہے کہ دارالعلوم دیوبند کے بعد یہ جنوبی ایشیاء کی سب سے بڑی آزاد اسلامی یونیورسٹی ہے۔ دارالعلوم دیوبند کے مہتمم مولانا قاری محمد طیب مرحوم نے فرمایا تھا کہ دارالعلوم حقانیہ دیوبند ثانی ہے۔“ اسی یونیورسٹی یعنی جامعہ دارالعلوم حقانیہ سے طالبان تحریک کے رہنما ملا عمر کا خاص تعلق تھا۔

مولانا سمیع الحق نے اسی دارالعلوم حقانیہ میں دورہ حدیث مکمل کیا اور اسی سال شیخ الانصیر مولانا احمد

علی لاہوری سے دورہ تفسیر بھی مکمل کیا اور اس کے ساتھ ہی جامعہ حقانیہ میں درس و تدریس کا آغاز کیا اور اب بھی حدیث کی اعلیٰ کتابوں کا درس دیتے ہیں فاضل مؤلف کے نزدیک مولانا سمیع الحق ایک اچھے شیخ و مربی اچھے صحافی، انشا پرداز، محدث، فقیہ، اچھے متکلم ادیب، اس کے ساتھ ہی ایک راسخ العقیدہ عالم دین ہیں، ۷۵ سالہ مولانا سمیع الحق کا یہ تعارف بھی کرایا گیا ہے کہ قومی و ملی، سیاسی انقلابی درسی و تدریسی، جہادی و دعوتی، تصنیفی اور ادبی حلقوں میں ان کی ذات ایک حوالے کا درجہ رکھتی ہے۔ اپنی تمام تر سرگرمیوں کے ساتھ مولانا سمیع الحق نے ماہنامہ الحق کا اجراء ستمبر 1965 میں کیا، اس کے مدیر کی حیثیت سے انہوں نے پاکستانی سیاست ہی کو نہیں بلکہ دینی و سماجی حلقے کو جھنجھوڑنے کا کام کیا۔ یہ پرچہ اب بھی جاری ہے اس پرچہ پر معروف دانشوروں، صحافیوں، علماء ادیبوں اور سیاست دانوں کی آرا بھی کتاب میں شامل ہیں۔

مولانا سمیع الحق کے والد اور بانی و مہتمم جامعہ حقانیہ مولانا عبدالحق نے یحییٰ خان کے دور حکومت میں 1971 کے معرکہ الآراء انتخاب میں حصہ لیا اور قومی اسمبلی کے رکن منتخب ہوئے۔ پارلیمنٹ میں مسلمان کی تعریف اور سود کی حرمت، کے عنوان سے ان کا خطاب بے حد مشہور ہوا۔ دیوبندی مکتبہ فکر کے حامل مولانا عبدالحق نے تدریس کے ساتھ سیاسی خدمات کا سلسلہ بھی جاری رکھا کیونکہ ان کے نزدیک اسلام میں سیاست دین سے جدا نہیں۔ لیکن یہی بات دعوتی و تحریکی حلقے سے کہی گئی تو ہندو پاک کے تبلیغی اور دیوبندی حلقے نے اسے دین کے منافی قرار دیا اس کے بعد 1985 کے الیکشن میں مولانا عبدالحق قومی اسمبلی اور ان کے بیٹے مولانا سمیع الحق سینٹ کے رکن منتخب ہوئے فاضل مؤلف نے لکھا ہے کہ سینٹ میں پرائیوٹ شریعت بل، متحدہ علما کونسل، قائد شریعت کا اعزاز، اراکین پارلیمنٹ کے نام فکر انگیز مکتوب، پارلیمنٹ کے سامنے احتجاجی مظاہروں کی قیادت پاکستان میں عورت کی حکمرانی کے خلاف مولانا سمیع الحق کا پارلیمنٹ میں تعمیری اور تاریخی کردار، اسلامی جمہوری اتحاد کی صدارت اور میاں نواز شریف کے لیے مولانا سمیع الحق کا ایثار، متحدہ دینی محاذ اور انتھک سیاسی جدوجہد جو آج بھی جاری و ساری ہے جامعہ حقانیہ کا ایک روشن باب ہے فاضل مؤلف نے یہ دعویٰ بھی کیا ہے کہ یورپ، امریکہ اور افریقہ سمیت پورے برصغیر میں حقانیہ کی دینی، تعلیمی، تالیفی، تصنیفی، فقہی اور مذہبی خدمات کا ہر شہر اور ہر دیہات میں چرچا ہے حقانیہ نے ہزاروں مفتی، محدث، مفسر، محقق، مؤرخ، معلم، مبلغ، مناظر، مدبر، مفکر، شاعر اور روحانی مربی و صوفی پیدا کئے۔

”مولانا سمیع الحق: حیات و خدمات“ کی دونوں جلدوں کے مشمولات کل 21 ابواب میں تقسیم کئے گئے ہیں ہر باب کے متعدد ذیلی عنوانات کے تحت معلومات فراہم کی گئی ہے تقریب فہم کے لئے ابواب پر ایک طائرانہ نظر ضروری ہے ملاحظہ کیجئے: (۱) پیدائش، ابتدائی تعلیم و تربیت، تحصیل و تکمیل علم، تذکرہ الاساتذہ

اور سندات (۲) درس وافادہ، انداز تدریس و تقریر درسی خصوصیات و امتیاز (۳) جامعہ دارالعلوم حقانیہ کی تعمیر و ترقی (۴) ماہنامہ الحق آغاز و رفتار کا رہنمات اور انقلابی اثرات (۵) تصنیف و تالیف، تعزیتی شذرے اور ذوق شعر و ادب (۶) رد فرق باطلہ: قادیانیت رافضیت اور پرویزیت وغیرہ (۷) تحفظ ناموس صحابہ و اہل بیت (۸) تجدد، استشراق اور ماڈرن ازم کا فکری و عملی تعاقب (۹) سائنس کی فتنہ سامانیاں: اسلام اور عہد حاضر کے سائنسی کارنامے (۱۰) مشن، دینی مقاصد اور اسلامائزیشن کے لیے سیاسی اور جماعتی جدوجہد (۱۱) نفاذ شریعت کی جدوجہد، سیاسی و پارلیمانی کردار، ایوان میں شریعت بل کا معرکہ (۱۲) عورت کی حکمرانی کے خلاف جدوجہد (۱۳) جہاد افغانستان میں مولانا سمیع الحق کا کردار (۱۴) تحریک طالبان اور افغانستان کا اجمالی تعارف (۱۵) دفاع افغانستان و پاکستان کونسل کی تشکیل (۱۶) ملی بھجپتی کونسل کا قیام (۱۷) مواعظ و نصائح، دعوت و تبلیغ خطبات (۱۸) مرد مجاہد کی بارگاہ میں (۱۹) بیرون ملک اسفار اسلام کی سفارت و دعوت اور پہلے سفر حرمین کی جھلکیاں (۲۰) مغرب کی یورش و یلغار: مولانا سمیع الحق کا اعلاء کلمۃ الحق (۲۱) تحریک طالبان پاکستان: امید و یاس اور سازشوں کے سائے۔

زیر نظر کتاب کے مطالعے سے اندازہ ہوتا ہے کہ پاکستان کی سیاست میں یاد دینی مذہبی اور سماجی حلقے میں جامعہ حقانیہ کے بانی اور وہاں کے علماء ہر محاذ پر مؤثر کردار ادا کرتے رہے ہیں۔ اس کتاب سے یہ بھی معلوم ہوتا ہے کہ دارالعلوم حقانیہ جہاد افغانستان کی فوجی چھاؤنی تھا۔ مولانا سمیع الحق نے افغانستان میں مولانا جلال الدین حقانی کے محاذ کا دورہ کرتے ہوئے افغان مجاہدین سے خطاب کیا۔ مجاہدین کے کمانڈر، جامعہ دارالعلوم حقانیہ آتے رہے اور وہاں ان کی تربیت بھی کی جاتی رہی اس کتاب میں مولانا سمیع الحق سے لیے گئے بین الاقوامی میڈیا کے نمائندوں کے انٹرویوز بھی شامل ہیں ان میں وائس آف امریکہ، این بی سی نیوز، ترکی ٹی وی، فرانسیسی اخبار، نیویارک ٹائمز، بی بی سی لندن، لبنانی ٹیلی ویژن، گارڈین لندن کے صحافی (جون بون) وغیرہ خاص طور سے قابل ذکر ہیں۔

جامعہ حقانیہ میں بین الاقوامی شخصیات کی آمد اور ان سے مولانا سمیع الحق کی ملاقات کا احوال بھی کتاب کی زینت ہے نومبر ۱۹۹۹ میں جامعہ حقانیہ کی تقریب دستار بندی میں ملا محمد عمر کے لیے دارالعلوم کی طرف سے فراہم شدہ خصوصی سند تیار کرائی گئی جسے مولانا محمد مسلم حقانی اور مولانا نجیب اللہ کو دی گئی تاکہ وہ اس سند کو امیر المومنین کی طرف سے قبول کر کے ان کو پہنچائیں اس موقع پر مولانا سمیع الحق نے خطاب کرتے ہوئے کہا کہ حقانیہ ایک مدرسہ ایک انقلاب اور تحریک کا نام بن گیا ہے۔ یہ لوگ کہتے ہیں کہ روس کو تہس نہس

کردیا اور افغانستان کو آزاد کرایا اور جہاد کیا اور اب نظام الہیہ کو قائم کیا۔۔۔“ (ج دوم ص ۱۲۵) مولانا سمیع الحق نے جمعیت علماء اسلام کے سربراہ کی حیثیت سے طالبان کے حق میں اٹھ کھڑے ہونے کا اعلان کرتے ہوئے یہ بھی کہا کہ ”ہماری قوم امریکہ کا مقابلہ غلیل اور پتھروں سے نہیں بلکہ ایٹم بم سے کریگی“ (ص ۱۳۳ ج دوم) ”صلیبی دہشت گردی اور عالم اسلام“ کے عنوان سے حساس بین الاقوامی موضوعات کے تناظر میں عالمی اور مغربی میڈیا سے مولانا سمیع الحق کے دو ٹوک مکالمہ پر مشتمل کتاب ہے۔ (ج اول ص ۱۸۸)

مشاہیر بنام حضرت مولانا سمیع الحق کے حوالے سے فاضل مؤلف لکھتے ہیں کہ ”علمائے دیوبند کی تاریخ اٹھا کر دیکھیں یہ جو اسامہ بن لادن نے سعودی عرب کی بادشاہت کے خلاف جو غیر اسلامی حکومت ہے اس غیر اسلامی حکومت کے خلاف جو علم بغاوت بلند کیا ہے یہ نئی بات نہیں ہے بلکہ یہ حضرت مولانا حسین احمد مدنی کا موقف ہے۔ اگر آپ ان کے خطبات کا مطالعہ کریں اور جمعیت علماء اسلام کی تاریخ پر نظر ڈالیں تو آپ کو پتہ چلے گا کہ جو باتیں اسامہ بن لادن آج کر رہے ہیں حضرت مدنی ۷۵ سال پہلے فرمایا کرتے تھے۔“ (ج دوم ص ۷۸)

مولانا سمیع الحق بھٹو کی پینلز پارٹی حکومت کو لادینی حکومت سمجھتے تھے انہوں نے بے نظیر بھٹو کی حکومت میں عورت کی حکمرانی کے خلاف جنگ کا اعلان کیا تھا اس کتاب سے علوم ہوتا ہے کہ دارالعلوم دیوبند کے اکابر جامعہ حقانیہ (اکوڑہ خٹک) میں اکثر آتے تھے، ۱۱ اپریل ۲۰۰۱ء کو مولانا سید اسعد مدنی، مولانا مرغوب الرحمن، مولانا محمد عثمان اور مولانا عبدالحق اعظمی جامعہ حقانیہ تشریف لے گئے تھے جن کا استقبال وہاں کے اساتذہ اور ہزاروں طلباء نے فلک شکاف نعروں سے کیا تھا۔ (جلد دوم صفحہ ۲۹۴)

فاضل مؤلف مولانا عبدالقیوم حقانی یقینی طور پر مبارکباد کے مستحق ہیں کہ انہوں نے مولانا سمیع الحق کی حیات و خدمات کو ان کی کتابوں، ماہنامہ الحق کے متعدد شماروں اور خطابات کی مدد سے دو ضخیم جلدوں میں دستاویزی کام انجام دیا ہے یہ کتاب نہ صرف پاکستان کی موجودہ سیاست اور مذہبی سرگرمیوں کو اجاگر کرتی ہے بلکہ افغانستان میں مجاہدین کے ذریعے روسی حملہ آوروں کے شکست کی داستان ہے اس کے ساتھ ہی تحریک طالبان ملا عمر اور پاکستان کی دیگر جہادی تحریکوں مثلاً حرکت المجاہدین، البدر، حزب المجاہدین، جمعیت المجاہدین، لشکر طیبہ وغیرہ کی سرگرمیوں اور ان سے وہاں کے مدارس بالخصوص جامعہ حقانیہ کے تعلق اور جذبات کو اجاگر کرتی ہے یہ کتاب افغانستان کے حوالے سے جہادی تحریکوں کی تاریخی دستاویز بن گئی ہے۔

مولانا حامد الحق حقانی

مدرس جامعہ دارالعلوم حقانیہ

دارالعلوم کے شب و روز

حضرت مہتمم صاحب کے اسفار:

☆ ۱۰ مارچ ۲۰۱۶ء کو کانگرہ شب قدر میں مدرسہ جامعہ عبداللہ بن مسعود کی افتتاحی تقریب سے خطاب فرمایا، تقریب میں شب قدر، مہمند ایجنسی، دوآبہ اور اطراف و اکناف سے ہزاروں علماء طلباء نے شرکت کی، جس میں ایک بڑی تعداد دارالعلوم حقانیہ کے فضلاء کی تھی۔

☆ تحفظ اسلام علماء کنونشن ۱۳ مارچ ۲۰۱۶ء کے لئے لاہور کے لئے تشریف لے گئے، جمعیت علماء اسلام کے زیر اہتمام آل پارٹیز مشاورتی اجلاس کی صدارت کی، جس میں تقریباً ۳۰ دینی سیاسی اور سماجی تنظیموں کے قائدین نے شرکت کی بعد میں علماء کنونشن سے خطاب فرمایا۔ اگلے روز ۱۵ مارچ کو لاہور منصورہ میں آل پارٹیز کانفرنس میں شرکت کی اور خطاب فرمایا۔

☆ ۲۱ اپریل کو لاہور میں نظام مصطفیٰ کانفرنس میں شرکت کی جس میں تمام مذہبی جماعتوں کے قائدین شریک رہے۔ اس سے قبل یکم اپریل کو القادیسیہ میں سربراہی میں شرکت کی۔

تبلیغی مرکز رانیوٹڈ سفر: حضرت مہتمم صاحب وفد سمیت تبلیغی مرکز رانیوٹڈ تشریف لے گئے جہاں دعوت و تبلیغ کی عالمگیر شخصیت حضرت حاجی عبدالوہاب صاحب مدظلہ سمیت دیگر اکابرین سے ملاقات کی، اس کے علاوہ مبلغ اسلام مولانا طارق جمیل صاحب سے بھی خصوصی نشست رہی، وفد میں مولانا حامد الحق، مولانا یوسف شاہ اور سید احمد شاہ بھی موجود تھے۔

ممتاز قادری شہید کے حوالے سے تعزیتی جلسہ: ممتاز قادری شہید کے بہیمانہ پھانسی کی دردناک خبر آتے ہی دارالعلوم حقانیہ میں نماز ظہر کے بعد وسیع مسجد میں تعزیتی جلسہ سے مولانا سمیع الحق، مولانا انوار الحق نائب مہتمم، مولانا عرفان الحق حقانی اور دیگر اساتذہ نے اپنی تقاریر میں شدید غم و رنج کا اظہار کیا گیا، اس کے بعد دارالعلوم کے اساتذہ کی قیادت میں ہزاروں طلبہ کا پر امن احتجاجی جلوس نکالا جو جی ٹی روڈ اکوڑہ سے ہوتا ہوا اکوڑہ خٹک میں اختتام پذیر ہوا جس میں ہزاروں شہری بھی جلوس میں شامل ہو گئے۔

جمعیت علماء کے مرکزی قائدین کا دورہ لاہور: ۹ مارچ: (لاہور) جمعیت علماء اسلام کے مرکزی قائدین مولانا حامد الحق حقانی، مولانا عبدالرؤف فاروقی، ظہیر الدین فاروقی، مولانا سید یوسف شاہ، مولانا عاصم خدوم، مولانا احمد علی عانی، غازی الدین بابر نے آج مختلف جماعتوں کے سربراہان دینی اداروں کے

مہتممین اور قومی اخبارات کے دفاتر کا دورہ کیا اور جمعیت علماء اسلام کے زیر اہتمام ۱۳ مارچ کو لاہور میں ہونے والی کانفرنس تحفظ علماء کونشن کا دعوت نامہ قائد جمعیت مولانا سمیع الحق کی طرف سے پہنچایا گیا۔

جمعیت علماء اسلام کا اعلیٰ سطحی مشاورتی اجلاس: جمعیت علماء اسلام کا اعلیٰ سطحی مشاورتی اجلاس ۶ مارچ کو اکوڑہ خٹک میں قائد جمعیت مولانا سمیع الحق کی صدارت میں منعقد ہوا جس میں مرکزی مجلس عاملہ کے ارکان کے علاوہ صوبائی امراء و نظاماء اور اہم قائدین نے شرکت کی، اجلاس میں حکومت کی طرف سے لبرل پاکستان کے اعلان، غازی ممتاز قادری کی شہادت اور پنجاب اسمبلی کے حقوق خواتین قانون اور ان سے پیدا ہونے والی نازک صورتحال پر تفصیلی غور کیا گیا۔ اس سلسلے میں پانچ رکنی کمیٹی تشکیل دی گئی جو علماء مشائخ اور مدارس کے منتظمین کو کونشن میں شرکت کی دعوت دے گی، جبکہ صوبہ سندھ کیلئے مولانا حافظ احمد علی خیبر پختونخوا کیلئے مولانا محمد اسرائیل، پنجاب کیلئے مفتی خالد محمود اظہر، ضلع رحیم یار خان و ضلع ڈیرہ غازی خان کیلئے مولانا محمد اسعد درخواسی اور قبائل کیلئے مولانا عبدالحی حقانی کو ذمہ داری سونپی گئی جبکہ مولانا بشیر احمد شاد اور مولانا مفتی خالد اظہر، مولانا حامد الحق حقانی، مولانا عبدالرؤف فاروقی، مولانا سید یوسف شاہ اور جناب ظہیر الدین بابر انتظامی کمیٹی کے ممبران ہوں گے، اسلام آباد، راولپنڈی میں علماء کو دعوت دینے کی ذمہ داری مولانا عبدالحق اور مولانا محمد رمضان علوی کے سپرد کی گئی۔

مہمانوں کی آمد: جامعہ مدنیہ لاہور کے مولانا محمود میاں، چکوال سے مولانا عبدالقدوس نقشبندی قاسمی، مولانا حبیب الرحمن قاسمی، مولانا امتیاز، حضرو سے مولانا راشد علی زئی، مولانا قاری چن محمد، مولانا قمر الاسلام، مولانا محمد رضوان، مولانا مفتی رشید احمد اور بلوچستان کے کالجوں اور مدارس کے تقریباً ڈیڑھ درجن نوجوان شامل تھے۔ اس کے علاوہ شیخ موسیٰ عراقی و فد سمیت کراچی سے تشریف لائے۔

دعائے مغفرت کی اپیل: حضرت مولانا سمیع الحق صاحب و حضرت مولانا انوار الحق صاحب، جامعہ اشرفیہ لاہور کے مہتمم حضرت مولانا عبید اللہ المفتی کی تعزیت کیلئے تشریف لے گئے، اور جامعہ اشرفیہ کے مہتمم حضرت مولانا فضل رحیم صاحب، نائب مہتمم مولانا ارشد عبید صاحب، مولانا حافظ زبیر حسن، مولانا اجد عبید، مولانا اسد عبید اور دیگر اساتذہ و صاحبزادگان سے دلی تعزیت کی۔ ۶ مارچ ۲۰۱۶ء کو حضرت مولانا سمیع الحق صاحب اقران کالج کے پرنسپل معراج الدین رہنما جماعت اسلامی کی وفات پر خیر آباد گئے۔ نماز جنازہ میں شرکت کی اور تعزیتی خطاب فرمایا، ناظم دفتر جناب محمد عارف کے والد جناب محمد صفدر اور ناظم الحق ثار محمد کے چچا زاد بھائی محمد سلیم انتقال فرما گئے۔ قائد محترم نے جنازہ پڑھایا۔ رفیق مؤتمر المصنفین کے معاون مولانا محمد فہد کی چچی جان بھی وفات پا گئیں۔ مولانا عبدالقدیر کی والدہ بھی گزشتہ دنوں وفات پا گئیں اللہ تعالیٰ ان تمام کے درجات بلند فرمائے اور پسماندگان کو صبر جمیل عطا فرمائے۔

محمد اسرار ابن مدنی
نائب مدیر الحق



تعارف و تبصرہ کتب

● تبلیغی جماعت کے بزرگوں کے قیمتی خطبات ”بیانات اکابر“

مرتب: پروفیسر حافظ قاری بشیر حسین حامد ضخامت: ۵۹۲ صفحات

ناشر: دارالکتاب A-6 یوسف مارکیٹ غزنی سٹریٹ اردو بازار لاہور

تبلیغی جماعت کے مساعی جیلہ اطراف و اکناف عالم میں کسی ذی شعور انسان سے مخفی نہیں اسکے اکابر کا ہمیشہ سے یہ طریقہ رہا کہ کسی قسم کی تشہیر کے بغیر دنیا کے ہر گوشہ تک یہ دعوت حق پہنچائیں تصنع سے دوری اور اخلاص پر گامزن رہنا ہی اسکی کامیابی کے بنیادی اسباب ہیں تبلیغی بیانات میں بھی یہ اثر نمایاں نظر آتا ہے کہ جو چیز حق ہو اسے سیدھے سادھے الفاظ میں حاضرین کے سامنے بیان کر دیا جائے زیر نظر ”مجموعہ بیانات“ اکابر پروفیسر حافظ بشیر حسین حامد کا مرتب کردہ ان تقاریر کا گلدستہ ہے جو انہوں نے تبلیغی سفر کے دوران مختلف دردمند حضرات سے سنکر یادداشتوں کی شکل محفوظ فرمایا جس میں تبلیغی جماعت کے امیر حاجی عبدالوہاب صاحب کے پر معزز تالیس بیانات کے علاوہ مولانا زین العابدین، مولانا عبید اللہ، مولانا جمشید، مولانا سعید احمد خان، مولانا نذر الرحمان، مولانا احسان الحق، مولانا جمیل احمد، مولانا سعد، مولانا طارق جمیل اور مولانا احمد بہاولپوری جیسے مشاہیر پر دردمند مبلغین کے بیانات بھی محفوظ ہو گئے راہ حق کے متلاشیوں کیلئے یہ گنج گرانمایہ کی حیثیت رکھتا ہے اللہ تعالیٰ اس فیض کو مزید عام کر دے افسوس کہ ان دنوں تبلیغی جماعت کے بارے میں ہمارے حکومت کا رویہ افسوسناک ہے اس اللہ والی جماعت کا راستہ تو امریکہ، روس اور یورپ جیسے متعصب ملکوں نے بھی نہیں روکا تھا نہ جانے ہمارے ایوان اقتدار میں بیٹھنے والے حکمرانوں کے دماغ میں کوئی نمرودیت و فرعونیت جگہ پکڑ رہی ہے جسکے بدولت وہ حق سے دور ہی ہوتے جا رہے ہیں فی الحال عجیب یہ ذخیرہ اگر چشمہ تعصب اتارا جائے تو انکی آنکھیں کھولنے کیلئے بھی مفید ثابت ہو سکتا ہے (بمصر: مولانا عرفان الحق خٹانی)

● مسواک کرنا سنت بھی اور صحت بھی..... مؤلف پیر گوہر الرحمن نقشبندی

زیر نظر تبصرہ کتاب ”مسواک کرنا سنت بھی اور صحت بھی“ مسواک کی دینی حیثیت کے علاوہ اسکی طبی افادیت سے بھی بحیثیت کرتی ہے اور مسواک کی افادیت کو اجاگر کرنے کیساتھ دنیاوی فوائد اور دیگر تمام پہلوؤں پر روشنی ڈالتی ہے۔ مذکورہ کتاب نقشبندی صاحب کی ایک زبردست کاوش ہے جس میں مسواک کے حوالے سے بہت سارے معلومات جمع کر کے قارئین تک پہنچانے کی سعی کی ہے۔ اللہ تعالیٰ موصوف کے اس کاوش کو قبولیت سے نوازے۔ صفحات ۵۶، قیمت ۱۰۰ روپے، ناشر الفریڈ اکیڈمی دارالعلوم اسلامیہ فیڈیہ کانگرہ شہد ضلع چارسدہ (بمصر: محمد اسلام خٹانی)